

आमच्या ऑफिसांत विक्रीस तयार

असलेली पुस्तके.

किंमत टपाल
रु. आणि

मंडळीची पुस्तके.

१ पानपतची मोहिम (ले. नागेश वि. वापट)...	३॥	८५
२ अर्थशास्त्र (ले. वि. ल. कवटेकर)	१॥	८२
३ विषवृक्ष (ले. वि. सि. देव)	१	८२
४ हिंदुस्थानचा अर्वाचीन इ. मुसलमानी रियासत.	२॥	८५
सदर साध्यापुढ्याचें (ले. गो. स. सरदेसाई.	१॥॥-	८५
५ देवीसत्यभामा (ले. शं. वि. पुराणीक) ...	१॥	८२
सदर साध्यापुढा	१॥	८२
६ वीरमती (ले. दा. सा. यंदे)	-॥॥-	८१
७ सती राणकदेवी (ले. वि. धों. कर्वे) ...	१	८१
८ वाईकर भटजी (ले. धनुर्धारी)	१	८१
सदर साध्यापुढा	-॥॥-	८१
९ दुर्गेशनंदिनी-कापडीपुढा (ले. शि. गो. फाळके)	१॥	८२
१० सद्वाक्य कथासंग्रह (ले. दा. गो. चिपळोणकर)	-॥॥	८१
११ वक्तृत्वकला (ले. ल. त्र्यं. पारनाईक) ...	१	८२
१२ माक्षिनी (ले. ल. गो. घाणेकर)	१	८२
१३ आरोग्यशास्त्र (डा. कृ. वि. धुरंधर) ...	१॥	८२
१४ प्याद्याचा फर्जी अथवा भोंसले घराण्याचा अभ्युदय	१	८१
सदर साध्यापुढा	-॥॥-	८१
१५ परमार्थज्ञानमाला भाग १ ला. (कर्मयोग, भक्तियोग व राजयोग स्वामी विवेकानंदाच्या चरित्रासह.)	१॥	८२
१६ श्री. जमनाबाई महाराणी गायकवाड ...	१	८१
१७ कृषिकर्मविद्या (रा.सा. रामचंद्र आबाजी राजेकृत)	४	८८
१८ ग्यारीबाल्डि (ले. न. चिं. केळकर) ...	१॥	८२
१९ हिंदुस्थानची राजनीति (ले. गुर्जर व चांफेकर)	१॥	८२

इतर पुस्तकें.

किं. रु. ट. आणे.

वनस्पतीचा संसार (डा. अ. ना. सांबारे.)	१-	४१-
रामायण कालीन लोकस्थिति (रा. ब. वि. मो. महाजनी).	१=	४१=
पाण्याचा आरोग्यशास्त्रदृष्ट्या विचार (डा. गो. रा. तांबे).	१.	४१.
घरांत खेळण्याचें खेळ	१.	४१.
कुल स्त्रियांकरितां गाणीं	१.	४१.
बकुल पुष्पमाला	४=	४१.
साळ	४=	४१.
आरोग्यशास्त्राचीं मूळतत्वे	४-	४१.
श्रीमद्भगवद्गीता सार	४-	४१.
भारतचंपू-मूळासह सटीक	२॥	४३
देव मामलेदार यांचें चरित्र	१	४२
टर्की व रशिया वॉरचा इतिहास	११-	४२
मेघदूत काव्य सार्थ व सटीक	२॥-	४३
संगीत शापसंभ्रम नाटक	१	४१
संगीत मृच्छकटिक नाटक	१॥-	४१
संगीत रामराज्यवियोग नाटक	१	४१
संगीत वीरतनय नाटक	१	४१
संगीत मूकनायक नाटक	१	४१
संगीत संशयसंभ्रम नाटक	१	४१
संगीत मेघदूत नाटक	१	४१
संगीत देवयानी नाटक	१॥	४१
मुक्तामाला (कादंबरी)	२४=	४२
माझेंप्रिय पुस्तक अथवा व्यवहारदर्पण	१	४२
विलासिनी (कादंबरी)	२॥	४३
शेंवटचा शूरवाघेर	१॥	४३
वेदोक्त मानव धर्मसार	१॥=	४३
आत्मविचार	१॥	४२
माधवी कंकण	१॥	४२
आनंदश्रम	१॥	४२

ग्यारिबालडी.

ग्रंथकार

नरसिंह चिंतामण केळकर, बी.ए., एल्.एल्.बी.

एडिटर मराठा.

प्रकाशक

दामोदर सांवळाराम आणि मंडळी, बडोदें.

मुंबई, “इंदुप्रकाश” छापखाना.

सन १९०१.

किंमत सवा रुपाया.



V52:21wM07

155 B1

173806

(ह्या पुस्तकासंबंधी सर्व प्रकारचे हक्क प्रकाशकांनी आपणाकडे
ठेविले आहेत).

A4

B4

घडामोडीच्या स्थूल अवलोकनात मनुष्यमात्रास जी एक प्रकारचा उपदेश मिळतो तो माझ्यामते सर्वात अत्यंत मौल्यवान् असा फायदा आहे. अशा तऱ्हेचें स्थूल अवलोकन करणारास हें तेव्हांच दिसून येईल कीं, जगांतील राष्ट्रांची घडामोड नित्य चालू आहे, व ह्या घडामोडीपासून उत्कर्षाचे स्थितींत असलेल्या राष्ट्रांनीं ज्याप्रमाणें पुढें मार्गें आपल्यास अपकर्ष येण्याचा संभव आहे हें जरूर ध्यानांत बाळगिलें पाहिजे, त्याचप्रमाणें अपकर्षाचे स्थितींत असणाऱ्या राष्ट्रांनींही पुढें मार्गें आपला उत्कर्ष खचित होईल अशी सदाशा निरंतर हृदयांत बाळगण्यास हरकत नाही. भरभराटींत असणाऱ्या ज्या राष्ट्रांना आपल्या शाहाणपणाची घमेंड असेल त्यांनीं मागील इतिहासाकडे वळून ग्रीसची स्थिति पाहावी; ज्याला पराक्रमाचा अभिमान असेल त्यानें रोमचा इतिहास ध्यानांत आणावा; आंगच्या शौर्यावर वाटेल तें करूं असा ज्यांचा वाणा असेल त्यांनीं स्पार्टाकडे पाहावें; धर्माभिमान अंगी असला ह्मणजे अशक्य असें कांहींच नाही असें ज्यांस वाटत असेल त्यांनीं मुसलमानी राष्ट्राकडे नजर द्यावी; ह्मणजे सर्व प्रकारच्या उद्दामवृत्ती जागच्याजागींच जिरतील. दुसरे पक्षीं जीं राष्ट्रे नष्ट दशेला येऊन पोंचलीं असतील व ज्यांच्यांतील विचारी देशभक्तांचीं मनं वेळोवेळीं निराशेनें व्यापून जात असतील त्यांनींही मागील इतिहासाकडे पाहिलें ह्मणजे आपत्तीच्या आंगेच्या रात्रीनंतर ऐश्वर्यसूर्य खचितच केव्हांना केव्हां तरी उगवला पाहिजे असें त्यांस कळून येईल. आतां मृतराष्ट्रांचा पुनर्जन्म होण्यास कांहीं नियम आहेत व त्यांचे उदय एकाच कालखंडानें होतील असें नाही. परिस्थितीचे मानानें ही कालावधी बदलेल. तथापि, त्यास नियम नाहींत असें होत नाही. फारतर राष्ट्रांचा उदय धूमकेतूच्या उदयासारखा आहे इतकेंच ह्मणतां येईल. परंतु धूम-



परंतु शेवटी त्यांचे पारतंत्र्य जाऊन त्यांना सुस्थिति प्राप्त झालीच. वठलेल्या झाडांसुद्धा पाणी घालीत राहिले असतां क्वचित अंकूर फुटतात. मग राष्ट्र ही तर काय मनुष्य प्राण्याचीच बनलेली आहेत !

स्वराष्ट्र कितीही जीर्णदशेस आले असले तरी त्याचा उद्धार पुढे मागे होणारच आहे हे ध्यानांत वागविणे हे प्रत्येक मनुष्याचे कर्तव्य आहे. मात्र एक गोष्ट विशेष महत्वाची असून अवश्य ध्यानांत धरली पाहिजे, ती ही की, हे कर्तव्य येथेच संपत नाही. राष्ट्रांच्या उदयाचे नियम काय आहेत व स्वराष्ट्राचा उदय हीण्यास त्यांतील कोणते उपाय विशेषतः योजिले पाहिजेत या गोष्टीचा विचार करणे हे त्या कर्तव्यांत प्रमुखत्वाने येते. ह्मणजे “ नीचैर्गच्छत्युपरिच दशा चक्रनेमिक्रमेण ” या नियमाप्रमाणे चढ उतार आपोआप ईश्वरी संकेताप्रमाणे होत असतोच मग आपणाकडे त्याचे काय आहे, अशा तऱ्हेचा केवळ दैववादाचा अनुवाद न करितां ज्याने त्याने असे मनांत बाळगिले पाहिजे की, नियति-चक्र फिरविण्यास झाले तरी थोडीबहुत शक्ति लागतेच; व ती शक्ति प्रचलित करणे हे अंशतः कोणासही शक्य आहे. ही शक्ति आपण अंशमानाने तरी व्हावे अशी आकांक्षा प्रत्येक मनुष्याच्या हृदयांत असली पाहिजे. राष्ट्रोत्कर्षाच्या निरनिराळ्या पायऱ्या ह्मणजे निरनिराळ्या काळीं त्या राष्ट्रांत उत्पन्न होणाऱ्या असामान्य व्यक्ति याच होत, व अशा पायऱ्यांपैकी आपण एक व्हावे ही महत्वाकांक्षा ज्या देशांतील लोकांच्या मनांत प्रादुर्भूत होईल त्याच देशाला नियतिचक्राची अनुकूल अशी कलाटणी मिळून उत्तम दशा पुढे मागे येईल.

सुप्रसिद्ध देशभक्त ग्यारिबाल्डी हा इटलीदेशाच्या उत्कर्षास कारणीभूत झालेली अशी एक असामान्य व्यक्ति होय. व त्याचे जीवनचरित्र हा इटलीच्या चालू शतकांतील इतिहासाचा

A4

B4

(३)

एक महत्वाचा भाग आहे यांत शंका नाही. ग्यारिबाल्डीचे तरुण-
पणीं इटली स्वतंत्र होण्याची बिलकुल आशा दिसत नव्हती;
तथापि त्याचे मरणापूर्वी तोच इटली स्वतंत्र झालेला पाहण्याचे त्याचे
सुदैवांत होतें. परंतु ग्यारिबाल्डीने स्वार्थत्याग करून जिवाची आशा
न धरितां केवळ स्वदेशभक्तीचे प्रेरणेनें जीं महत्कृत्यें केलीं तीं जर
तो न करता तर स्वदेश स्वतंत्र झालेला पाहण्याचे त्याचे नशिबीं
खचित येतेंना. अवघ्या राष्ट्राच्या घडामोडींत ही एकटी व्यक्ति काय
करूं शकते याचें ग्यारिबाल्डीचें चरित्र हें एक उत्कृष्ट उदाहरण आहे
अशी माझी खात्री आहे व माझ्या देशबांधवांस हें चरित्र वाचल्या-
पासून बराच बोध होईल असा मला भरंवसा वाटल्यावरून हें लहानसें
पुस्तक मी लोकांस सादर केलें आहे.

पुणें,
ता. २० ऑक्टोबर १९०१. }

न. चिं. केळकर.



ग्यारीबाल्डी.

A4

B4

भाग १.

जन्मवृत्तांत.

“ क्रियासिद्धिः सत्ये भवति महतां नोपकरणे ” भोजप्रबंध.

“ दैवायत्तं कुलेजन्म, मदायत्तं च पौरुषं ” वेणीसंहार.

जन्मस्थान—फ्रान्स व इटलि या दोन देशांच्या सरहद्दीवर व भूमध्य समुद्राला लागून असलेल्या आल्प्स पर्वताच्या एका भागाचे पायथ्याशी नाईस या नांवाचे एक शहर हल्लीं वसलेलें आहे. चालू शतकाचे प्रारंभी नाईस हें निवळ खेडें होतें; तथापि त्याची रचना फारच रमणीय होती. एका बाजूस लांबच लांब डोंगर लागून गेलेले असून दुरून आल्प्स पर्वताचीं बर्फांनीं आच्छादिलेलीं पांढरीं-शुभ्र शिखरें स्वच्छ दिसत. त्याच्या अलीकडे माऊंट ओबिनो नांवाचा बळकट तटबंदीचा व शेदीडशें वर्षे लढायांमध्ये झुंझलेला असा भव्य डोंगरी किल्ला एका उंच व तुटलेल्या कड्यावर उभा होता, व त्याच्या भयाण छायेत हें लहानसें खेडें गडप होऊन जात असे. दुसरे बाजूस पाहिलें तर भूमध्य समुद्राच्या सुंदर निळ्या लाटा या खेड्यांतील घरांच्या पायऱ्यावर आपटत, व निवांत वेळीं किनाऱ्यावरील अवघ्या इमारतींच्या ओळींचें प्रतिबिंब समुद्राच्या स्वच्छ पाण्यांत



शतकाचे आरंभी कोळी लोकांची बरीच वस्ती असे. त्यांनी होड्या बाळगाव्या, समुद्रांत जाऊन मासे धरून आणावे, व त्यावर आपली उपजीविका करावी. इतर कोणी याहून बऱ्या स्थितीत होते त्यांचीही पण उपजीविका समुद्रावरच चाले; ह्मणजे कोणी परक्यांच्या जहाजावर नोकरी पतकरून खलाशाचें किंवा तांडेलाचें काम करीत, व कोणी स्वतःचे मालकीचीं जहाजे ठेवून व्यापार करीत.

गृहस्थिति - अशा या खेडेगांवांत या शतकाचे प्रारंभी डोमेनिको ग्यारिबाल्डी व त्याची बायको रोझा असें एक सुखी जोडपें राहत असे. डोमेनिको हा घरचें जहाज ठेवून व्यापार करी, व रोझा गृहप्रपंच मोठ्या नीटनेटकेपणानें करून नवऱ्याला सुख देई. डोमेनिको व रोझा दोघेही स्वभावानें सज्जन व प्रेमळ अशीं होती. ग्यारीबाल्डी हें नांव फार जुनाट आहे; तें इतकें कीं, सुमारे दोन हजार वर्षांपूर्वीच्या रोम येथील प्रजासत्ताक राज्याचे वेळच्या वरिष्ठ प्रतीच्या कित्येक कुळींतून ग्यारिबाल्डी हें (उप) नांव प्रचलित असलेलें आढळतें. परंतु खुद्द डोमेनिको ग्यारिबाल्डीचे घराण्यांत जुन्या नांवापेक्षां दुसरें कोणचेंही ऐश्वर्य उरलेलें नव्हतें. डोमेनिकोचा आज्ञा पुरा दरिद्री होता, व त्याच्या बापानें जे कांय दोन पैसे मिळविले होते, ते त्याचे त्यानेच मूर्खपणानें सद्गुणाचे व्यापारधंदे व चैनबाजी करून उडवूनही टाकिले होते. पुढें डोमेनिको वयांत आला, तेव्हां घरची अगदीं गरिबी असल्यामुळें प्रथम प्रथम त्याला निवळ कोळ्याचा ह्मणजे मासे

A4

B4

त्याने आपल्या मालकीचे एक जहाज घेऊन व्यापार चालविला. तथापि एकंदरीने पाहता डोमेनिकोची घरची स्थिति गरीबीचीच होती म्हटले तरी चालेल.

जन्म—अशा या सुशील, सात्विक, धर्मभोळ्या व गरीबशा जोडप्यास इ. स. १८०७ सालचे जुलई महिन्याचे २२ वे तारखेस एक मुलगा झाला. याचे नांव जोसेफ. रोझा इची आपल्या मुलांवर फारच ममता असे. जोसेफला तर ती अगदी जीव की प्राण करी. आपला जोसेफ पुढे अचाट पराक्रमाने जगाला थक् करून सोडील, व इटालीचा उद्धार करून पृथ्वीवरील श्वदेशभक्त मालिकेतील शिरोमणि, किंबहुना अवतारी पुरुष, अशी कीर्ति मिळविल, हे त्या त्रिचारीच्या स्वप्नांतही कधी आले नसेल. पण असे जरी आले असते तरी काय? मुलगा हाणून जोसेफवर तिचे जे प्रेम होतें, ते वाढण्याला त्या तिच्या हृदयांत वावच नव्हता.

बाळपणचे खेळ—जोसेफचा बाळपणीं विद्याभ्यास फारसा झाला नाही. घरचे वळण तिकडे नव्हतेंच. व मुलालाही जातीने विद्याभ्यासाची फारशी गोडी नव्हती. तथापि इतर मुलांप्रमाणे आपल्या बाळपणीं त्याने फारशी उगाच उनाडकी केली नाही. सृष्टिसौंदर्याच्या अभिरुचीचे मात्र त्याला बाळकडूच होतें म्हटले तरी चालेल. केव्हांही फुरसद सांपडली की, त्याने उठून उंच डोंगरावर जावे व तेथे एकांतवासांत सृष्टिसौंदर्य पाहत तासाचेतास घालवावे. त्याला प्रवासाची गोडी केव्हां व कशी लागली असेल ती असो; प्रवास म्हटला, की याचा

असा होता. पाण्याचें भय हणून कसें तें त्याला ठाऊकच
 नव्हतें. आपल्या इकडे मुलाला कित्यावर घालतात, तसा
 डोमेनिकोनें जोसेफला लहानपणींच होडीवर घातला
 होता. परोपकारीपणाचाही त्याचा अंकुर जन्मसिद्धच होता.
 यामुळें अगदीं वाळपणापासून त्याचे हातून परोपकारप्रीत्यर्थ
 साहसाचीं कृत्यें घडलीं. जोसेफ हा केवळ आठ वर्षांचा अस-
 तां त्यानें पाण्यांत पडलेली एक परटीण वर काढली अशी गोष्ट
 सांगतात. ही गोष्ट कित्येकांस खरी वाटत नाहीं; परंतु पुढें
 १२ व्याच वर्षीं तो एकदां होडींत बसून समुद्रावर मौजेनें
 चालला असतां, अकस्मात् वारा सुटून दुसऱ्या एका होडी-
 तील माणसें, होडी उलटून पाण्यांत पडलीं; व हें पाहतांच
 जोसेफनें उडी टाकून त्यांपैकीं कांहींचे प्राण वांच-
 विळे, ही गोष्ट मात्र महशूर असून तिजबद्दल कोणाचाही वाद
 नाहीं. जोसेफ ग्यारिबाल्डी, आपल्यास 'जळमाणूस' असें हणवून
 घेई; व खरोखर त्याची सर्व तालीम व कसरत जहाजावर हणजे
 डोलकाठ्यांचे खांबावर व अवजारांच्या दोरांवरच तयार
 झाली होती. समुद्रपर्यटनासंबंधानें एक गोष्ट त्याच्या चरित्रांत
 व खुद त्यानें लिहिलेल्या आत्मवृत्तांतांतही नमूद केलेली आढळते,
 ती अशी.—लहानपणीं शाळेंत शिकत असतां जोसेफला समु-
 द्रावर सफर करावयाची एक दिवस हुक्मी आली. लागलेच
 त्यानें आपले दोन सोबती बरोबर घेतले, व प्रवासाचीं
 सामुग्री एका लहानशा फडक्यांत बांधून घेऊन, हे तिचे प्रवासी,
 बंदरांत जाऊन एका कोळ्याच्या होडीवर चढले. होडी बंदरांतून

A4

B4

ची वर्दी जोसफच्या बापाला दिली, तेव्हां लागलीच त्याने त्यांच्या मागोमाग एक होडी पाठवून त्यांना पकडून परत आणिले !

शिक्षण—असो. ग्यारिबाल्डी हा घोड्यावर बसायला व तरवार खेळायला फार चांगले शिकला होता. व बहुधा त्याचा करमणुकीचा सर्व वेळ मर्दुमकीचे खेळ खेळण्यांत जाई. आईबाप शाळेला जा ह्मणत, व त्यांची आज्ञा मोडावयाची नाही येवढ्या करितांच तो शाळेला जाई व थोडा बहुत अभ्यासही करी. परंतु आईबापांचे मनांत तरी त्याने पुष्कळ अभ्यास करून विद्वान् व्हावे असें कोठें होतें ? त्या वेळची परिस्थितीच अशी चमत्कारिक होती कीं, विद्वत्तेला सरकार दरबारांत फारसा मान नव्हता. शिवाय धर्मोपदेशक लोक साऱ्या देशभर पसरलेले असत; चांगलासा शिकला सवरलेला मुलगा पाहिला कीं, “ संसारांत पडून काय करायचें ? राजकीय कारभारांत कशाला मन घालतोस ? मठवास पत्करून धर्माचें अध्ययन व पोपाच्या धर्माचा प्रसार करायला चल आमच्या बरोबर ” असा ते बुद्धिवाद करीत असत. यामुळे, मुलानें शिकून सवरून चार पैसे मिळवावे व राज्यकारभारांत मान्यता संपादावी, अशी महत्वाकांक्षा असलेल्या आईबापांना, मुलांस शिक्षण देऊन त्यांस मोकळे सोडणें, फारच धोक्याचें वाटू लागले होतें. इकडे सरकाराकडून शिक्षणाला उत्तेजन ह्मणावें तर तेंही यथायथाच. त्या काळच्या जुलमी राजांच्या मनानें, शिक्षणाचे योगानें तरुण लोक स्वातंत्र्यप्रिय व बंडखोर होतात अशी दहशत घेतलेली होती; व



शिक्षणावर काडक असलेले दोन ठेवले होते. एवढे खरे. या
 सर्व कारणांमुळे शिक्षणासंबंधाने सर्वत्र अनास्था झाली होती.
 या बाह्य कारणांची स्वाभाविक मनःप्रवृत्तीला भर पडून
 जोसेफच्या दसराला लवकरच गांठ लागली. तरी पण त्याचे
 वाचन तेथेच संपले असे झाले नाही. फावल्यावेळी आपल्या
 आवडीची पुस्तके मिळवून तो वाची. कांहीं कांहीं शिक्ष-
 कांशी त्याचा स्नेह जमला होता; त्यांपासून तो स्वदेशाचे
 जुने इतिहास घेऊन त्याची पारायणें करी. देशभक्तांचीं मनें
 प्रायः बाळपणीच स्वदेशाच्या जुन्या इतिहासाकडे आपोआप
 वेधतात, व त्या इतिहासवाचनाचे योगाने त्यांचे मनांतील
 स्वातंत्र्यप्रियतेच्या अंकुराला पुष्टी मिळते, हा नियम जगाचे
 इतिहासांत पुष्कळच ठिकाणी पाहण्यांत आलेला आहे. जोसे-
 फ ग्यारिबाल्डीचीही गोष्ट अशीच होती. आधीच शिक्षण धोडें
 व कनिष्ठ प्रतीचें; शिक्षकवर्गांत स्वदेशभक्तांचा अभाव; व
 स्वातंत्र्यप्रियतेचें बीज करपवून टाकण्यासारखी जुलमी अधि-
 काराची प्रवृत्ताः— अशा परिस्थितींत असूनसुद्धां ग्यारिबाल्डीचें
 मन स्वभावतःच, कोणी न शिकवितां न सवरतां, स्वदेशाच्या
 जुन्या इतिहासाकडे वेधले ही गोष्ट ध्यानांत घरण्यासारखी
 आहे. असो; इटलीचा जुना इतिहास वाचावा, त्याचेंच मनन
 करावें, स्वदेशाचें गतवैभव आठवून वाईट वाटून डोळ्यांतून
 पाणी काढावें, व त्या डोळ्यांतील पाण्यानेच मनांतील स्वदे-
 शप्रीतिरूपी वळीला पुष्टी मिळावी, हा क्रम जोसेफ ग्यारि-
 बाल्डीच्या बाळपणापासून चाललेला होता. जुन्या इतिहासांत
 जांवाजलेली व आपल्या पूर्वजांनीं पराक्रम करून चिरस्म-

A4

नेहमींच जगद्वंद्व असें रोम शहर, जुलमी पोपाच्या व फ्रेंच राजाच्या ताब्यांत गेलेलें पाहून त्या वेळीं जोसेफ ग्यारिबाल्डीचे मनांत कालवाकालव होऊन जात असे. असो. तात्पर्य, ग्यारिबाल्डीच्या मनाची व शिक्षणाची स्थिति अशी होती, हें ध्यानांत आणलें ह्मणजे त्याचा आयुष्यांतील पुढील वर्तनक्रम सर्व समजंतो.


प्रथमच्या सफरीः—वयांत येऊन कांहीं तरी स्वतंत्र धंदा करण्याएवढा झाल्याबरोबर जोसफनें दर्यावर सफरी करण्यास प्रारंभ केला. तारुण्यांत जो धंदा करावा त्यावर प्रेम बसतें. ग्यारिबाल्डीला तर या सफरी ह्मणजे जसें कांहीं आनंदाचें निधानच वाटत असे. त्या वेळीं त्याचे दृष्टीनें सर्व जगांत शूर माणूस ह्मणजे जहाजाचा तांडेल. जहाज ह्मणजे जशी काय त्याचा आवडती बायकोच, प्राणाहून प्यारी. सगळ्या संगीतांत नावाड्यांचें गाणें ह्मणजे अगदीं गोड. फार काय पण खलाशी ह्मणजे आकाशांतला देव-निदान देव-दूत असें त्याला वाटत होतें. मुलगा लहान पडला आणि सफरीचें काम फार धोक्याचें, यास्तव ग्यारिबाल्डीचा बाप त्याच्याबरोबर प्रथम प्रथम जात असे, परंतु लवकरच तो स्वतंत्रपणें समुद्रावर जाऊं लागला. ग्यारिबाल्डी हा सुमारे २२ वर्षांचा झाला त्या वेळीं त्यानें कॉरटेसी नांवाच्या एका जहाजावर दुय्यम कप्तानाची नोकरी धरली. ही नोकरी करीत असतां पहिल्या पहिल्या सफरींत तर त्याजवर पुष्कळच संकटें आलीं. भूमध्यसमुद्रांत तो एकवेळ प्रवास करीत असतां फार



जोराचें वादळ झालें, व त्याच्याबरोबरचें दुसरें एक जहाज खडकावर आपटून फुटलेंही. खुद्द त्याचें जहाज मात्र मोठ्या शर्धीनें वांचलें. ग्यारिबाल्डीच्या बऱ्याच सफरी भूमध्यसमुद्रांत, काळ्या समुद्रांत, व विशेषतः ग्रीसदेशाच्या किनाऱ्याकडे झाल्या. त्या काळीं या समुद्रांवर चांचे लोकांचा फारच सुळसुळाट असे. त्यांच्या तावडींत ग्यारिबाल्डी हा तीन वेळां सांपडला होता. पहिल्या खेपेस तर त्याची फारच दुर्दशा झाली. एके दिवशीं माटापानचे भूशिरापाशीं असतांना, चांचे लोकांची अकस्मात् गांठ पडून त्यांनीं ग्यारिबाल्डीचें जहाजच्या जहाज सफई लुटलें. पोटांत भूक पेटली आहे, पायांत बूटसुद्धां राहिल नाहीं, अशा स्थितींत तो एकदांचा कसा तरी जमिनीला लागला. नंतर सुदैवानें एका इंग्लिश सद्गृहस्थाची व त्याची गांठ पडली, व त्याचे सहायानें ग्यारिबाल्डी फिरून नाईस गांवीं परत आला. असे प्रसंग एक का दोन झणून सांगवे ? टक्के टोणपे खाऊनच माणसास शहाणपण येतें झणतात, त्याप्रमाणें ग्यारिबाल्डीनें लहानपणच्या सफरींत अनेक संकटे सोशिलीं खरीं; परंतु त्यामुळें त्याच्या अंगीं साहस, धैर्य, व शहाणपण हे गुण चांगलेच आले. व त्याहूनही विशेष फायदा असा झाला कीं, त्याचे अंगीं स्वातंत्र्यप्रियतेचें एक प्रकारचें वारेंही खेळूं लागलें. अशा रीतीनें आपल्या वयाचीं पहिलीं २९।२६ वर्षें ग्यारिबाल्डीनें बाळपणच्या लीला व तरुणपणचे स्वेच्छाचार करण्यांत घालविलीं. या संथ व निर्मळ आयुःक्रमणप्रवाहांत, पुढें त्याचेच हातून घडून येणाऱ्या प्रचंड देशकार्याची छाया पूर्वीं कधींही पडली नव्हती. उन्हाळ्यांतील एखादे दिवशीं सायंकाळीं प्रचंड वादळ व्हावयाचें असून त्याची सामुग्री हळू हळू दिवसभर जमत असते; तथापि प्रातःकाळच्या

(१)

स्वच्छ आभाळांत त्याचा मागमूस तरी दिसतो काय ? किंवा आपल्या मुखाजवळ प्रतिसमुद्राचे स्वरूप धारण करून व शें-कडों प्रवाह-बाहूंनीं समुद्राला कंठटाळून, आपल्या ओवाचे जोरांनं खारें पाणी कित्येक कौसपर्यंत मार्गे हटविणाऱ्या सिंधु-नदाचें किंवा गंगानदीचें पात्र जर उगमाजवळच पाहिलें, तर त्यांच्या मुखाजवळच्या पराक्रमाची कोणास कधीं तरी कल्पना येईल काय ? कधींही येणार नाहीं. ग्यारिबाल्डीच्या बाळपण-चीही गोष्ट अशीच होती.



भाग २. स्वदेशाभिमानाचा संचार.


एकेनापि सुपुत्रेण सिंही स्वपिति निर्भयं ॥

सहैव दशभिः पुत्रैर्भारं वहति रासमी ॥ १ ॥ सुभाषित.

शिक्षण व स्वदेशाभिमान-स्वदेशभक्ति अंगी येण्या-
ला शिक्षण मिळावें लागतें असें कित्येकांचें मत आहे; परंतु
हें अगदीं चुकीचें ह्मणावें लागतें. स्वातंत्र्यप्रियता किंवा स्वदे-
शभक्ति हे गुण अंगी उपजतच असावे लागतात. हे गुण
जातीचेच असतील तर शिक्षणाचे योगानें त्यांना उज्वलता
किंवा दीप्ति येईल; परंतु ते नसतील तर कितीही शिक्षण
दिलें तरी तें अळवावरच्या पाण्यासारखें व्यर्थ होय. एवढेंच
नव्हे, तर स्वार्थपरायण व स्वदेशप्रीतिशून्य माणसाचें शिक्षण
हें, माकडाचे हातांतील कोलतीप्रमाणें केवळ देशाच्या नाशास
व अनर्थास कारणीभूत होतें. दुसरे पक्षीं पाहतां शिक्षणाचा
गंधही नसतां कित्येक महात्मे केवळ आपल्या देशभ-
क्तीचे जोरावरच नांवारूपास येऊन, विद्वत्तेनें कधीही साध्य
न होणारीं अशीं कृत्यें त्यांनीं केल्याचीं उदाहरणें जगाचे इति-
हासांत किती तरी सांपडतील ! ग्यारिबाल्डीचें चरित्रही अशाच
उदाहरणांपैकीं एक प्रमुख उदाहरण ह्मणून मनन करण्यासारखें
आहे.

देशस्थिति-आपल्या वयाचे २६।२७ वे वर्षापर्यंत ग्यारिबा-
ल्डीला स्वदेश खरोखर कोणत्या स्थितींत आहे, व ती स्थिति सुधार-
ण्याला काय उपाय योजिले पाहिजेत, याची कल्पनाही नव्हती.
तथापि एका गोष्टीबद्दल त्याची पुरी खात्री होऊन राहिली होती.

सभुद्रावर जावें तर दुष्ट जुलमी चांचे लोक प्रवाशांना खुशाल
 लुबाडून घेऊन अनन्वित कृत्यें करीत, व प्रजेच्या संरक्षणाचा
 पत्कर घेतलेल्या राज्यकर्त्यांचे हातून त्यांचा मुळींच प्रतिकार
 होत नसे. राज्यांत पहावें तर रयतेच्या तोंडावर तेज नाही.
 झाडावर रोग पडावा तसा प्रकार पारतंत्र्याने प्रजेचा झालेला.
 राजाधिकाऱ्यांच्या करड्या अंमलामुळे शहरांना व खेड्यांना
 तुरुंगांचे स्वरूप आलें होतें. अज्ञानाचा अंधकार चहुंकडे दाट
 पसरला होता. अभिमानाचा तर मागमूसही नाही. व स्वदेश
 प्रीतीची एखादी ठिणगी कोठें कधीं लकाकलीच, तर आसमंतति
 दाही दिशेला माजलेल्या औदासिन्यरूपी अंधकाराचे योगानें
 निराशा ही मात्र एखाद्या भुयाराप्रमाणें भयाण दिसे. जुलमी
 राजाचे कडक अंमलामुळें वर्तमानपलें सरसि चालत नसत,
 व विचारस्वातंत्र्य तर अगदींच नव्हतें. यामुळें जिकडे पहावें
 तिकडे अज्ञान व भ्रम माजलेला. लोकमत बनण्यास चांगली
 साधनें मुळींच नव्हतीं. तथापि आगीवर माती लोटली अ-
 सतां फार तर ज्वाळा दबतात, पण धूर येतच असता; व
 अंतर्गामीं निखारे पिचत असतात, हें मात्र तो दर्शवितो.
 त्याचप्रमाणें मुद्रणस्वातंत्र्य नष्ट झालें होतें तरी त्या स्थिती-
 मध्येही किंचित् विचार करणाऱ्या माणसाला असें तेव्हांच
 करून येत असे कीं, प्रजा व राज्यकर्ते यांमध्ये पराकाष्ठेचा
 बेवनाव झालेला असून तो क्षणोक्षणीं कमी न होता उडटा
 वाढतच जात आहे. राजांनीं मनस्वितेनें व अधिकारमदानें
 धुंद होऊन कडक कायदे करावे, व त्यांचा अंमल सत्तीनें



चालवावा. आणि इकडे प्रजेच्या मनांत असतोष अधिकाधिक धुमसत जाऊन नाइलाजास्तव बेफामपणें बंडें करण्यास त्यांनीं प्रवृत्त व्हावें, अशा तऱ्हेची लोकस्थिति लोकांपासूनच लपवून कशी लपणार ? इटली देशच्या या काळच्या स्थितीचें वर्णन निरानिराळ्या ग्रंथकर्त्यांनीं निरनिराळ्या रीतीनें केलेलें आहे. पैकीं यें फक्त एक दानच उतारे देतो. लॉर्ड बायरन हा प्रख्यात इंग्लिश कवि, स्वतंत्रतादेवीचा पुरा भक्त होता. त्यानें इटलिसंबंधानें खालील उद्गार काढले होते:—“ हर हर ! कोण हे नीच राजे ! त्यांचा एकदा नाश होऊं या कीं, पहा इटली देश फिरून पूर्वीप्रमाणें तरतरीत व टवटवीत होईल ! अजूनही जग सुधोरल अशी आशा आहे. ज्या या हतभागी देशानें आजपर्यंत दुःखाचे व निराशेचे सुसकारे टाकीत कैक शतकें घालविलीं, त्याचा उद्धार करायला आज जी काय किंमत पडेल ती थोडी आहे ! या देशाच्या दुर्दैवी प्रजेनें एक हजार वर्षेपर्यंत आशातंतूवर जीव धरून ठेवला नाहीं काय ? मग आह्वांलाही तशीच सदाशा कां वाटूं नये ? इटली देशाचें नष्ट स्वातंत्र्य व वैभव फिरून मिळवून देणें हा केवढा बरें उदात्त व स्तुत्य हेतु आहे ! अवध्या इतिहासाच्या नीरस कथानकांत गोड काव्य असें काय तें एवढेंच आहे असें मी समजतो. अहाहा ! इटालियन लोक स्वतंत्र करण्यांत काय मौज आहे याची नुसती एकवार कल्पना तरी करून पहा ! मी त्यांच्यामध्ये पुष्कळ दिवस वास केलेला आहे; जगांत त्यांच्याइतकी प्रीति माझी दुसऱ्या कोणत्याच राष्ट्रावर नाहीं. पण अरेरे, काय करूं ? त्यांच्यामध्ये एकी नाहीं. त्यांना घोरण नाहीं. झणूनच त्यांना यश येण्याबद्दल जरा शंका वाटते. त्यांच्यांत कर्तृत्व नाहीं असें नाहीं. व कित्येक तर फारच

णीच्या प्रसंगांतूनच लोकनायक व वीर आपोआप उत्पन्न होतात. देवाने जग निर्माण केले तें तरी पंचमहाभूतांच्या गुंतागुंतींतूनच ना ? मग पंचमहाभूतांपाणेंच प्रबळ अशा मनोविकारांतूनच राष्ट्राचाही उदय कां होऊं नये ? ” लार्ड बायरननेंच दुसऱ्या एका प्रसंगीं खालील उद्गार काढले आहेत:- “काय सांगावें ? या हतभागी देशावर हल्लीं जो जुलूम चाललेला आहे त्याचें नुसतें वर्णन करण्यास तरी कोण समर्थ आहे ? आज हजारो लोक या जुलमी राजांनीं पकडून तुरुंगांत टाकले आहेत, हजारो देशोधडीला लाविले आहेत, व हजारो, त्यांच्यावर कोणच्याही तऱ्हेचा आरोप न ठेवितां किंवा कोणत्याही रीतीनें त्यांचा इनसाफ न करितां, बंदीत टाकले आहेत ! मोठमोठीं कुळे व घराणीं सफई उध्वस्त झालेलीं आहेत. हा अनर्थ कोणास तरी पाहवेल काय ? ”

गुरुपदेश-देशाची ही अशी स्थिति ग्यारीबाल्डीला हळू हळू समजू लागली होती; तिजबद्दल त्याच्या मनांत असंत क्रोधही येऊं लागला होता; परंतु त्या क्रोधाला बाहेर पडण्यास कोठेही वाव मिळेना. व स्वदेशाच्या स्थितीबद्दल खरी माहिती मिळविण्याचें काम त्याजकडून अहोरात्र चाललेलें असल्यामुळे त्याच्या मनांतील क्रोधाग्रीला दिवसेंदिवस अधिकाधिक पुष्टीच मिळत चालली होती. यासंबंधानें खुद्द ग्यारीबाल्डीनें खालील उद्गार आपल्या ‘आत्मचरित्रांत’ लिहून ठेविले आहेत. “अगदीं बाळपणापासूनच स्वदेशप्रीति माझे हृदयांत बेफाम वाढली होती, व देशांत येऊन जुलूम करणारे जे परकीय राजे



त्यांच्याविषयी पराकाष्ठेचा क्रोधाग्नि माझे हृदयांत अगदी जळजळत असे. अशा स्थितीत माझ्या देशाची मुक्तता करण्याकरितां कांहीं गुप्त कट चाललेले होते, त्यांमध्ये शिरवे अशी माझ्या मनांत नेहमी उत्कंठा लागलेली होती. तो हेतु सिद्धीस नेण्यास, प्रथम इटलीच्या भावी स्वातंत्र्याविषयी जें जें काय कोठें लिहिलेंलें असेल तें सर्व हुडकून काढून वाचण्याचा, व त्याचप्रमाणें ज्या स्वदेशबांधवांनी या महत्कृत्यास आपलें जीवित अर्पण केलें होतें, अशांची ओळख व मैत्री संपादण्याचा, दीर्घ उद्योग मी चालविला. या मार्गांत असतां, एके प्रसंगी मी टॅगन् रॉककडे जहाजांतून सफरीस गेलों होतो. तिकडे जिनोआ येथील एका स्वदेशाभिमानि पुरुषाची व माझी अवचित् गांठ पडली. त्यानें स्वदेश-मुक्ततेविषयी कांहीं लोकांचे गुप्त प्रयत्न कोठपर्यंत आले होते तें मला सांगितलें. तें ऐकतांच मला झालेला आनंद माझ्या हृदयांत मावेना. आपल्या देशाची सोडवणूक करण्याकरितां कंबर बांधून तयार झालेला असा एक माझा देशबांधव मला आज भिळाला, या विचारानें मला जो हर्ष झाला त्याच्यापुढें एक सबंद नवीन जगच्या जग हुडकून काढलेल्या कोलंबसाचा हर्ष तुळ आहे असें मला वाटलें ! ” पुढें लवकरच दुसरे एके प्रसंगी बॅरॉल्ट या नांवाच्या एका बाणेदार व शूर देशभक्ताची व ग्यारीबाल्डीची कान्स्टॅन्टीनोपलला जातांना वाटेत जहाजावर अवचित् गांठ पडली. दोघांचेही मनांत स्वदेशाविषयी सारखीच प्रेरणा झाली असल्यामुळें त्यांची तेव्हांच परस्पर मैत्री जमली. आजपर्यंत ग्यारीबाल्डीचे मनांत फक्त इटली पुरल्याच कल्पना होत्या, परंतु बॅरॉल्ट यानें निरनिराळे इतिहास सांगितल्यामुळें त्याचे मनांत इटलीमधीलचशा काय, परंतु जगाचे

पाठीवर सर्व ठिकाणी असणाऱ्या जुलुमाबद्दल अत्यंत तिड-
 कारा व द्वेष उत्पन्न झाला. आपल्या देशापुरतें लढण्याचें काम
 एखादा यःकश्चित पगारी शिपाईही करितो. परंतु जो खरा
 वीर म्हणून असेल त्यानें पृथ्वीवर कोठेंही अन्याय अमर
 जुलूम चालला असेल त्याविरुद्ध लढण्यास तेथें धांव घेतली
 पाहिजे, असें त्याला वाटूं लागलें. आजपर्यंत जहाज म्हणजे
 निवळ व्यापाराचें किंवा सफरीचें साधन इतकीच त्याची
 कल्पना होती. ती विस्तृत होऊन त्याला तेच जहाज म्हणजे,
 मनुष्यकृत अन्यायाविरुद्ध खुद्द ईश्वराची हुक्मतच अवतरली
 आहे कीं काय, असें वाटूं लागलें. न्यायाची स्थापना कर-
 पारी ईश्वराची तरवार हातांत धरून पृथ्वीवर अवतरणारा
 असा एक देवदूतच मी आहे, असेंही त्याला भासूं लागलें.
 आजपर्यंत केवळ व्यापाराच्या दृष्टीनें पृथ्वीचें तो निरीक्षण
 करित असे, तेव्हां त्याची नजर अगदीं कोती होती. परंतु
 जुलूम व अन्याय यांजवर मोहीम करण्याचा निश्चय मनांत
 झाल्याबरोबर त्याची तीच दृष्टि जणूं काय एकदम फांकली; व
 आजपर्यंत कधीही न पाहिलेलीं दूरदूरचीं क्षितिजे, एवढेंच
 काय, परंतु भविष्यकाळीं स्वदेशांत घडून येणारे जे अनेक चम-
 त्कारक युद्ध प्रसंग, तेही धुक्यांतून पाहिल्याप्रमाणें आपणास
 अंधक अंधक दिसूं लागले कीं काय, असेंही त्याला वाटूं लागलें.
 कर्मधर्मसंयोगानें त्याच्यासारख्या मनःप्रवृत्तीचे सोबतीही त्याला
 लवकरच भेटले. पंढरीच्या वासीला जाण्याचा मनांत निश्चय
 करून वारकरी अगदीं एकटा जरी दूरच्या प्रवासाला निघाला
 तरी थोड्याच वेळानें वाटेत त्याला पुष्कळ सोबती भेटूं
 लागतात, व माळें माळ पाहिली कीं मैत्री जमलीच ! तोच
 प्रकार देशभक्तांचा आहे. स्वदेशप्रीतीची खूण जरी सतः

पाताळा इतक्या खोल हृदयांत गुप्त राहिलेली असली, तरी दूर दूर निराळ्या असणाऱ्या देशभक्तांचीं हृदये लोहचुंबकाप्रमाणे ओढ घेऊन एकमेकांस ओळखून काढतात. ग्यारीबाल्डीची देखील अशीच स्थिति झाली. जगाचे इतिहास सांगणाऱ्या बॉरॉल्टने ग्यारीबाल्डीला, खुद्द इटली दशांतच एक मॅशिनरी नांवाचा देशभक्त वास्तव्य करीत आहे असे सांगितले होते, व त्याचे मन या अदृष्टपूर्व मॅशिनरीकडे एकदम इतके ओढवले होते कीं, त्यास केव्हां एकदांचा पाहीन असे त्याला झाले होते. यास्तव तो लवकरच त्याच्या शोधाकरितां मारसेलिसला निघून गेला. दोघांचीही गाठ पडली व त्यांच्या पहिल्याच भेटीत त्यांनीं एकमेकांची मैत्री संपादिली. येवढेच नव्हे, तर पुढे देशोद्वाराचे कामीं दोघांनीं मिळून काय काय करावयाचे याबद्दलचे बेतही त्यांनीं ठरवून टाकले. पुढे ग्यारीबाल्डी हा मॅशिनरीचे लेख मनःपूर्वक वाचू लागला, तेव्हां त्याला त्यांत असलेल स्वदेशाभिमान व स्वदेशप्रीति थबथबून भरलेली असल्याचे दिसून आले ! ! मॅशिनरीची भाषा अत्यंत आवेशयुक्त व जोरदार असे, यामुळे ते लेख क्षणजे प्रत्यक्ष ईश्वराने पृथ्वीवर अवतरून सांगितलेले शुभवर्तमानच कीं काय, असे त्याला वाटू लागले. असो, ग्यारीबाल्डीच्या पुढील सर्व आयुष्याच्या क्रमाचा पाया तारुण्याच्या या थोड्या दिवसांतच रचला गेला. आपल्या हतभागी देशाकरितां लढाई करण्यास प्रवृत्त झालेला असा इटलींत मीं एकटा एकच नसून, माझ्याप्रमाणे इतरही काहीं लोक तयार आहेत, असे पहातांच ग्यारीबाल्डीचे हृदयांतील प्रेरणेस अधिकच दीप्ति आली. सर्व राष्ट्रांची एकवटलेली मनोवृत्ति व जोर हीं आपल्या मनगटांत आलीं कीं काय, असे त्याला वाटू लागले. मॅशिनरी-

(१७)

सारख्या लेखकाचे लेख वाचून त्याची अंतरदृष्टि विशाल व सतेज झाली, व स्वदेशाची मुक्तता करण्याकरितां अवतार घेतल्याप्रमाणें त्याचे अंगांत संचार झाला. असो. मॅझिनी हा कोण होता, व मॅझिनी व ग्यारीबाल्डी त्यांच्यासारख्या मनःप्रवृत्तीचे लोक त्यावेळीं इटलींत आणखी कोण कोण होते, व त्यांनीं परकीय राज्याचे बळकट किल्याचे तटबंदीखालीं गुप्तपणें सुखंग कसे लाविले, व पुढें सुमारे पन्नास वर्षेपर्यंत इटली देश संयुक्त व स्वतंत्र करण्याकरितां तिच्या सुपुत्रांनीं जें निकराचें व तुंबळ रण लवकरच माजविलें, त्याची सरबत्ती कशी उडाली, याचा वृत्तांत पुढील एक दोन भागांत संक्षिप्तपणें सांगण्याचा विचार आहे.



भाग ३.

गुप्त मंडळ्या, वंडाळी व छळ.

—:०:—

प्रजापीडनसंतापान्समुद्भूतो हुताशनः ।

राज्ञःकुलं श्रियंप्राणान् न दग्ध्वा विनिवर्तते ॥

थोडासा पूर्ववृत्तांत—वांटरलूचे लढाईत नेपोलियन बोनापार्टाचा पराभव करून युरोपांतील सर्व राष्ट्रांनी युद्धांतील लूट वाटून घेऊन पुढे युरोपांत शांतता राखण्यास काय उपाय करावा याचा विचार करण्याकरिता व्हिएनास एक सभा भरविली. त्या सभेत झालेल्या तहाच्या योगाने इटली देश कायमचा ऑस्ट्रियाचे ताब्यांत गेला. यावेळीं इटली या नांवाखाली मोडणाऱ्या प्रदेशांचे क्षेत्रफळ पुरे एक लक्ष चौरस मैल सुद्धा नव्हते. ह्मणजे या वेळचा इटली देश, हिंदुस्थानांतील हल्लींचा मध्यप्रांत, किंवा हैद्राबादच्या निझामचे राज्य, यापेक्षा फारतर किंचित मोठा होता; व यावेळीं त्याची लोकसंख्या पुरी दोन कोटी ह्मणजे हल्लीच्या पंजाबच्या लोकसंख्येइतकीही नव्हती. असें असता इटलीदेशाचे त्यावेळीं १० भाग झालेले असून त्यांवर तितकीं निरनिराळीं स्वतंत्र राज्ये होती. परंतु बहुतेक राजे ऑस्ट्रिया किंवा फ्रान्स यांच्या मदतीच्या जोरावर व त्यांच्या हुकमतीनें कळसूत्री बाहुल्याप्रमाणें नाचून प्रजेवर जुलूम करीत होते. कांहीं आपल्याच तंत्रानें राज्य चालवीत असत; परंतु ते कमी जुलुमी होते असें मात्र नाहीं. अवघा इटली देश इतक्या नीच स्थितीला आला होता कीं, त्यामध्ये अज्ञानाचा अंधःकार अमावास्येप्र-

माणें जिकडे तिकडे पडला होता. आळस, म्याडपणा, लाच लुचपत, धर्म भोळेपणा, कलह, हेवादेवा व असत्यप्रियता इत्यादि अनेक दुर्गुण, केवळ परकीयांच्या कडक अमलाखालीं कांहीं वर्षे गेल्यामुळे, सर्व देशभर भरून राहिले होते. दोन तीन शतके पर्यंत इटली देशावर निरनिराळे परकी राजे होऊन गेल्यामुळे लोकांच्या अंगीं आधींच असलेल्या दुर्गुणांस या राजांच्या अंगीं असलेल्या विशेष दुर्गुणांची भर पडली होती. प्रजेला राज्यकारभारामध्ये बिलकुल अधिकार नसल्यामुळे तिचें सर्व लक्ष दुर्गुणांचें परिपोषण करण्याकडे लागले होतें. वास्तविक इटलीमध्ये या सुमारास कांहीं वर्षेपर्यंत जितकी शांतता होती, तितकी शांतता त्या पूर्वी कित्येक शतकेपर्यंतही नव्हती हें खरें; परंतु ती शांतता हितकारक नसून केवळ परकीय व स्वदेशी जुलुमी राजे यांचे कडक अंमलामुळे व लोकांचे अंगीं आलेल्या क्षीणतेमुळे उत्पन्न झालेली होती. ह्मणून ज्याप्रमाणें अष्टौप्रहर दाट सावली पडत असलेल्या दलदलीचे जागीं केवळ कर्दमच माजतो, व विषारी वनस्पती व कृमीच उत्पन्न होतात,—चांगल्या जातीचें झाड पोसत नाही,— त्याचप्रमाणें इटली देशामध्ये या काळच्या अशा प्रकारच्या शांततेमुळे दुर्गुणांची वाढ मात्र पराकाष्ठेची होऊन लोक हीन, दीन, निस्तेज व निघ होऊन राहिले होते. परंतु अशी स्थिति असतांही इटलीमध्ये पुढें कांहीं वीर, कांहीं मुत्सदी व कांहीं देशभक्त असे निपजले कीं, त्यांनीं आपल्या उद्योगानें व उदाहरणानें सर्व इटली देशाचें स्वरूपचें स्वरूप बदलून टाकलें. व जेथें स्वतंत्रतेला कोठेंही थारा मिळत नव्हता, दुर्गुणांचें दाट जंगल माजून राहिलें होतें, व

स्वदेशप्रेमाचा झरा पार आटून गेला होता, अशा शुष्क व रुक्ष वनाचा त्यांनी थोडक्याच काळांत असा सुंदर बगीच्या बनवून दिला की, त्या ठिकाणीं नीति, शक्ति, संपत्ति, विद्वता, रसिकता, वगैरे आपल्या सर्व सख्यांसह स्वतंत्रता देवी परत येऊन तिने काळांतराने ते आपले क्रीडास्थान केले, व ह्मणूनच 'इटलीचे पुनरुज्जीवन' हा युरोपखंडाचे इतिहासांतील भाग एखाद्या कादंबरीतील अद्भुत व रमणीय कथानकाप्रमाणे मनोवेधक झाला आहे. हा कथाभाग कसा घडून आला, याचे मूळ बीज कोठे आहे, असें हुडंकीत गेलों असतां आपणांस असें दिसून येईल की, ज्या गोष्टीमुळे इटली देशाची दुर्दशा झाली होती, त्याच गोष्टींमधून इटलीचे पुनरुज्जीवन होण्याचेही कारण निघाले होते. इटली देशास परकीयांच्या जुलुमाने दुर्दशा प्राप्त झाली होती; व त्याच जुलुमावर पुष्ट झालेला जो इटलीच्या काहीं सुपुत्रांचा द्वेषाभि, त्यानेच पुढे त्या परकीयांचा बळी घेतला. ऑस्ट्रिया व फ्रान्स यांचे साहाय्यावर इटलीतील स्वदेशी राजांच्या जुलुमाची पहिली कांहीं वर्षे कोठे कांहीं गडबड न होतां निवृत्तपणे गेली खरी; परंतु पुढे लवकरच लोकांचे मनांत असंतोष व अस्वस्थता ही उत्पन्न झाली. दहा लोकांचे मनांत एकच विचार आल्यावर ते ते एकमेकापार्शीं व्यक्त करणारच. मग त्यांच्या तोंडांस कुलपे घातली किंवा त्यांस भक्षम तुरुंगांत निरनिराळ्या खोलींमध्ये बिड्या घालून ठेविले तरी ते विचार एकमेकांस कळल्याशिवाय कधीही रहात नाहीत. ज्या वेळीं विचार व्यक्त करण्याची इतर सर्व बाह्यद्वारे बंद होतात, त्या वेळीं मानवी प्राण्यांच्या मनांमध्ये परस्पर गुप्त भाषण करण्याची जी एक शक्ति आहे ती प्रगट होते. समाजांत किंचित

होतें. वजें काय थोडे होतें तें सुद्धां लोकांत असंतोषाचीं चिन्हें दिसूं लागतांच राजांनीं एकदम हिरावून घेतलें. परंतु याचा परिणाम राजांच्या इच्छेप्रमाणें न होतां, त्याचे योगानें असंतोष मात्र उलट अधिकच फैलावूं लागला. जिकडे तिकडे गुप्त पत्रव्यवहार, वर्तमानपत्रांचा गुप्त प्रसार व गुप्त मंडळ्यां सुरळीं झाल्या. पुढें लहान मोठीं बंडे होऊं लागलीं, व प्रत्येक बंडा-गणीक राजांचा जुलूम दसपट वाढूं लागला. होतां होतां दोन दिवस बंडवाल्यांचे, तर दोन दिवस राजांचे, व पुन्हां दोन दिवस बंडवाल्यांचे, अशा क्रमानें सर्व इटली देशाचे लोक बंडखोर बनले; व शेवटीं लोकसत्तेला किंचित अनुकूल असलेल्या एका राजानें पुढें सरसावून व त्यांचें पुढारपण घेऊन इटली देश परकीयांचे जुलुमापासून सोडविला, व स्वराज्य स्थापित केलें.

गुप्त मंडळ्या—वर ज्या गुप्त मंडळ्या ह्मणून सांगितल्या, त्यांपैकीं प्रमुख ह्मटली ह्मणजे कारबोनेरी या नांवाची गुप्त मंडळी ही होय. नेपोलियन बोनापार्टनें ज्या वेळीं इटली देश जिंकून आपल्या सरदारांच्या स्वाधीन केला, त्यावेळेपासूनच ही मंडळी अस्तित्वांत आलेली होती. या मंडळीचा उत्पादक, निदान मुख्य पुरस्कर्ता, मालघेला या नांवाचा एक इटालियन देशभक्त होता. इ. स. १८१५ सालीं व्हिएनाच्या तहानें इटली, ऑस्ट्रियाचे ताब्यांत गेल्याबरोर ऑस्ट्रियन अधिकाऱ्यांनीं मालघेलास पकडून सार्डीनीयन सरकारच्या स्वाधीन केलें; व त्यांनीं त्यास तुरुंगांत टाकिलें. तथापि कारबोनेरीमंडळीचा पंथ इतका वाढला कीं, इटलींतील सर्व

भागांत हजारो कारबोनेरी कटवाले थोडक्याच काळांत उत्पन्न झाले. या मंडळीचा नाश करण्याकरितां प्रिन्स ऑफ् क्यानोझा या नांवाच्या पोलिसखात्याच्या मुख्य अधिकाऱ्याने दुसरी एक मंडळी उलट स्थापन केली. व तिजमध्ये सर्व तऱ्हेचे बदमाश, उडाणठप्पु, दरवडेखोर व तुरुंगवास भोगून बाहेर पडलेले अपराधी असे सामील केले, व सरकाराकडून त्यांस बंदुका वगैरे सामानही पुरविण्यांत आले. अर्थात् अशा लोकांचे हातीं काम गेल्यामुळे कारबोनेरी पक्ष नाहींसा करण्याच्या मिशनने, या बदमाशांच्या सैन्याने नाहीं नाहीं ते भयंकर अत्याचार केले. परंतु त्यांचे योगाने कारबोनेरी मंडळीचा नाश न होतां उलट तिचे अनुयायी लोकांत जास्तच एकी झाली, व आपल्या संबंधाने ते अधिक गुप्तपणा राखू लागले. हळू हळू या मंडळीचा प्रसार वाढत चालला. प्रथम पिडमांट, नंतर नेपल्स व पुढे पोपच्या राज्यांत सर्वत्र त्यांचा शिरकाव होऊन, तेथून सर्वे इटलीभर त्यांचा फैलाव झाला. या मंडळीच्या निशाणाची खूण जंबिया ही होती, व तिचा सभासद होण्यास एक प्रकारचा विचित्र विधि करावा लागत असे. कारबोनेरी पंथाची लोकप्रियता लवकरच इतकी वाढली कीं, सरकारी लष्करांतील कित्येक पलटणीच्या पलटणींनीं तो पंथ पत्करला असून, वाटेल तेव्हां उघड बंड करण्यास त्यांच्या मनाची तयारी झालेली होती.

पहिली बंडे व छळ.—कारबोनेरी पक्षाचें पहिलें बंड नेपल्समध्ये झालें. या बंडवाल्यांविरुद्ध नेपल्सच्या राजाने दोन सरदारांच्या हाताखालीं सैन्य देऊन पाठविलें. हें सैन्य व कारबोनेरी लोक समोरासमोर आले मात्र, पण सैन्याने कारबोनेरी पक्षाच्या निशाणावरची

खूण पाहतांच त्यांचे विरुद्ध लढण्याचें नाकारिलें. इतकेंच नव्हे, तर उलट त्यांनांच जाऊन मिळण्याची त्यांची उत्कट इच्छा दिसूं लागली. तेव्हां त्या सरदारांस मुकाब्यानें सैन्य परतवून नेपल्सला नेणें भाग पडलें, व शेवटीं फर्डिनंड राजास कारबोनेरी मंडळीचें ह्मणणें कबूल करावें लागलें. १८२० सालच्या जुलई महिन्याचे १३वे तारखेस फर्डिनंड राजानें देवाच्या मंदिरांत जाऊन शपथ घेऊन कारबोनेरी मंडळीचें ह्मणण्याप्रमाणें प्रजेच्या तर्फे एक पार्लमेंट नेमून तिचा अधिकार कबूल केला. फार काय, पण फर्डिनंड व त्याची प्रजा यांमध्ये असाही तह झाला कीं, राजानें प्रजेची परवानगी घेतल्याशिवाय संस्थानच्या बाहेरही जाऊ नये. येथून इटलींतील धामधूमीस खरी सुरवात झाली. यानंतरचें बंड झटलें ह्मणजे सिसिलीमध्ये झालें. या बंडास प्रेरणा करण्यासही कारबोनेरी मंडळींच अप्रत्यक्ष रीतीनें कारणीभूत झाली, अशीं हीं दोन बंडे एकामागून एक होतांच युरोपांतील प्रमुख राष्ट्रे बरींच घाबरलीं. ही बंडाची लाट आतां युरोपभर पसरून सर्व ठिकाणीं राजसत्ता बुडवून टाकते कीं काय, अशी त्यांस भीति पडून लेब्यांक येथें त्यांनीं आपली एक सभा भरविली. या सभेस आलेल्या प्रतिनिधींपैकीं ऑस्ट्रियाचा राजा प्रमुख असून, प्रशिया, रशिया, वगैरे राष्ट्रांचेही प्रतिनिधी आले होते. सभेकडून नेपल्सचा राजा फर्डिनंड यासही आमंत्रण गेलें होतें; परंतु वर सांगितल्याप्रमाणें प्रजेची परवानगी घेतल्याशिवाय राष्ट्राची सीमा सोडून राजानें जावयाची नाहीं, असा करार झाला असल्यामुळें त्याला जातां येईना. तेव्हां आपण सभेस गेलों असतां प्रजेला पूर्वी दिलेले अधिकार कायमच करूं, असें वचन लोकांस देऊन, त्यानें सभेस जाण्याची एकदाची प्रस्ताव

नगी मिळविली. परंतु सभेस गेल्यावर फर्डिनंडची बुद्धि फिरली, व त्याने इतर राष्ट्रांचे ह्मणणे निमूटपणे कबूल केले. सभेमध्ये असे ठरले की, ऑस्ट्रियन सैन्य मदतीला घेऊन फर्डिनंड राजाने नेपल्स व सिसिली येथील बंडे मोडावी व नंतर कांही दिवस शांतता राखण्याकरिता ते सैन्य आपल्या राज्यांत ठेवून घ्यावे. या ठरावाप्रमाणे फर्डिनंड हा १०,००० ऑस्ट्रियन सैन्य घेऊन आपल्या प्रजेवर चालून आला. इकडे नेपल्समध्ये कारबोनेरी मंडळीच्या खटपटीमुळे पार्लमेंटने, लढाईशिवाय शरण जावयाचे नाही, असा ठराव करून, पूर्वीच्या बंडांत पुढारी असलेला सरदार पेपी यास, ८००० सैन्यानिशी फर्डिनंडचे तोंडावर पाठविले. दोन्ही सैन्यांची लढाई झाली व त्यांत पेपीचा पराभव होऊन त्याचे सैन्य वाट फुटेल तिकडे पळाले. फर्डिनंड पुन्हा एकवार सत्ताधीश झाला, व त्याने बंडवाल्यांवर व विशेषतः कारबोनेरी मंडळीवर फारच भयंकर सूड घेतला. पहिली गोष्ट ह्मणजे लष्करी कायदा त्याने एकदम सुरू केला; व बंडवाल्यांचा इनसाफ करण्यास एक स्वतंत्र कोर्ट नेमले. या कोर्टाने १८२० सालचे बंडचसे काय, परंतु १७९३ सालापासून प्रजेने जास्त अधिकार मिळविण्याकरिता जी जी ह्मणून बंडाळी केली होती, त्या सर्वांत सामील असलेले व नसलेलेही लोक संशयावरून धरून आणले; व त्यांना भराभर शिक्षा ठोठावल्या. येथून पुढे अन्याय, छळवाद, व क्रूरकर्म यांच्या साम्राज्यास सुरवात झाली. त्या प्रसंगाचे वर्णन करणे कठीणच आहे. कोणी फाशी गेले, कोणी तुरुंगांत पडले, कोणी हद्दपार झाले, अशा रीतीने सुमारे एक हजार लोक या कोर्टाने खपविले, शेंकडे अधिकार्यांना त्यांचे अधिकार काढून

घेऊन हांकून दिले. या इतक्या लोकांपैकीं फारच थोडे लोक खरोखर बंडांत सामील होते. बाकीच्यांचा अपराध ह्मणजे त्यांचा लोकसत्तेकडे साधारण कल होता एवढाच काय तो. इतरापेक्षां कारबोनेरी मंडळीवर राग विशेष, ह्मणून राजानें त्यांचा छळ करण्यास विशेष उपाय योजिले होते. कित्येक कारबोनेरी लोकांना गाढवावर बसवून धिंडका काढल्या, तर कित्येकांस खिळे लावलेल्या चाबकांनीं फोडून काढले ! त्या क्रूर छळवादाचे प्रकार एकका दोन ह्मणून वर्णवे ! परंतु या अशा भयंकर दिवसांतच निःसीम देशभक्तीचीं व स्वार्थत्यागाचीं कांहीं उदात्त उदाहरणें दिसून आलीं. या शिक्षांचे योगानें समाजांत कांहींवेळ जी भीति व निराशा उत्पन्न झाली होती, ती नाहीशी होऊन उलट तिचे ठिकाणीं स्वदेशाकरितां हाल अपेष्टा सोसण्यांत जी एक प्रकारची मौज असते तिचीच गोडी लोकांना लागून राहिली. याचा परिणाम असा झाला कीं, निरनिराळ्या ठिकाणीं पुन्हां भराभर बंडें उपस्थित झालीं.

पिडमांड येथील बंड—नेपल्स येथील बंडाच्या पाठोपाठ पिडमांड येथें एक बंड झालें. त्यावेळीं पिडमांड येथें पहिला व्हिक्टर-इ-मॅन्युएल राजा राज्य करित होता. या वेळच्या इटलींतील सर्व संस्थानांमध्ये पिडमांड येथील राज्य सर्वांत कमी जुलमी होतें. या राज्यांत दोन फळ्या होत्या; एकीमध्ये उदार तत्वांवर राज्य चालावें असें ह्मणणारी स्वातंत्र्यप्रिय मंडळी होती; व दुसऱ्या फळीमध्ये लष्करी कामगार, थोर घराण्यांतील उमराव, वगैरे अधिकारप्रिय लोक होते. परंतु दोन्हीही फळ्यांना, ऑस्ट्रियाच्या तंत्रानें पिडमांडच्या राजानें चालावें ही गोष्ट नापसंत होती. त्यांनीं राज्यपद्धतीच्या नवीन तत्वांचा एक मसूदा तयार केला. त्याचें धोरण

तथापि त्यानें प्रजेवर एकदम शस्त्र धरलें नाहीं. लोक
काहीं केल्या ऐकेनात तेव्हां मुकाब्यानें राज्य सोडून तो
चालता झाला. त्याचे मागून त्याचा वारस चार्लस फेलिक्स
हा गादीवर बसावयाचा; परंतु तो पिडमांट येथें हजर
नसल्यामुळें त्याचे गैरहजेरींत त्याचा जवळचा नातलग
चार्लस आलबर्ट हा रीजंट या नात्यानें काम पाहत होता,
त्यानें ऑलेक्झांडेरिया व ट्यूरीन येथें बंडें होतांच लोकांच्या
मागण्या एकदम कबूल करून त्याप्रमाणें द्राही फिरविली.
परंतु चार्लस फेलिक्स यास तें करणें मुळींच आवडलें नाहीं.
शिवाय लोकसत्तेची बंडाळी मोडण्याकरितां ऑस्ट्रिया हवी ती
मदत त्यास करण्यास तयार होताच, व तसेंच इटलीमध्ये शांतता
राखण्याकरितां रशियानेही एक लाख सैन्य सज्ज केलें असून
तें इटलीकडे यावयास निघालें अशी ही बातमी पसरली होती.
यामुळें पिडमांट येथील बंडवाल्यांची बरीच निराशा झाली.
तथापि कारबोनेरी पंथाचीं तत्वे वरिष्ठ प्रतीचे लोक व तरुण
कामदार यांजमध्ये फारच पसरलेलीं होती. पिडमांट येथील
मोठमोठ्या कुलीन स्त्रियाही कारबोनेरी मंडळीस सामील
झाल्या असून काळीं, निळीं, तांबडीं, अशीं निरनिराळ्या प्रका-
रचीं निशाणें, कारबोनेरी पक्षाचें वतीनें त्यांनीं उभारलीं.
बंडामुळें लोकांचे अंगांत संचारलेला अभिमान अद्याप जागृत
होता, यामुळें बंडवाल्यांनीं आपलें सैन्य तर ऑस्ट्रियाचे
तोंडावर पाठविलेंच; परंतु राजाचें लष्कर आपल्यास सामील
होईल अशी जी त्यांस आशा होती, ती मात्र अगदीं आयत्या

A4

B4

त्यांजवर सूड वेण्याची आपली तृषा प्रत्यक्ष शमवितां आली नाही, तथापि सर्व बंडवाल्यांना त्यांचे गैरहजेरीत फांशीची शिक्षा देऊन आपल्या हुकुमाची भंडोळीच्या भंडोळी त्याने चोहोंकडे पाठविली.

इतर ठिकाणचीं बंडे—यानंतर कांहीं दिवसांनी पोपच्या संस्थानांत एक बंड झालें. त्याचाही लवकर मोड झाला. पार्मा येथेही एक बंड झालें, परंतु त्यासंबंधानें कांहीं विशेष लिहिण्यासारखें नाही. यानंतरचें बंड मॉडिना या संस्थानांत झालें, तें मात्र थोडेंसें ध्यानांत ठेवण्यासारखें आहे. यावेळीं हणजे १८३० ते ३१ चे सुमारास मॉडिना येथें फ्रान्सिस या नांवाचा ड्यूक राज्य करीत होता. त्यानें वेळोवेळीं आपल्या भाषणांनीं नवीन उदार तत्वांवर राज्य करण्याची पद्धति आपणास पसंत आहे असें लोकांस दर्शविलें होतें. त्यावर भरंवसा ठेवून सीरोमेनांझी या नांवाच्या एका देशभक्तानें, फ्रान्सिसच्या मदतीनें बंड करून सर्व इटली काबीज करण्याचा व मॉडिनाच्या छत्राखालीं स्वदेशी साम्राज्य करण्याचा धाडसी बेत केला. परंतु फ्रान्सिसचें बोलणें निवळ दिखाऊ असल्यामुळें मेनांझीचे बंडाचा बेत राजाला कळला. हें बंड कांहीं अवधीनें व्हावयाचें होतें, परंतु फ्रान्सिसनें आपल्या गुप्त हेरांकडून वातमी काढून बंडाची पुरी तयारी होण्याचे आधींच एके दिवशीं संध्याकाळीं मेनांझीच्या घरास वेढा देऊन त्यास एकदम पकडलें. परंतु लोक बिथरलेले होते, यामुळें फ्रान्सिस हा स्वतः भयानें पळून गेला. मात्र त्यानें सीरोमेनांझीस आपले बरोबर कैद करून

पळून गेल. जे सापडल त्यास धरून शिपायांनीं तुरुंगांत टाकलें.
इतकें झाल्यावर फ्रान्सीस हा मोंडीनास परत आला. परत आल्या-
वर सीरोमेनॉट्टीस त्यानें फ्रांशी दिलें. मेनॉट्टी हा त्याकाळीं कडा
देशभक्त ह्मणून नांवाजलेला होता व त्याचे वधामुळें लोकांना
फार हळहळ वाटली. मेनॉट्टीनें फ्रान्सिसचा पूर्वीं एक
वेळ प्राण वांचविलेला होता, असें असतांही फ्रान्सीसनें त्याचा
फार अपमान व हाल केले. येवढेंच काय, परंतु मरणाचे दिवशीं
सकाळीं मेनॉट्टीनें आपल्या बायकोस शेवटल्या निरोपाचें एक
पत्र लिहिलें होतें, तेंही त्या नीचानें वाटेंत पकडून
अडकवून ठेविलें. त्या पत्रांत हे शब्द होते. “ प्रिये, मी तर
चाललोंच ; परंतु माझ्या पश्चात् माझीं मुलें मोठीं झाल्यावर मी
आपल्या देशावर किती प्रीति करीत होतों हें त्यांना तूं सांग ”
असो; अशारीतीनें कारबोनेरी मंडळीच्या प्रसारामुळें व शिक-
वणीमुळें इटलींत जीं लहान मोठीं बंडें झालीं त्या सर्वांचा
ऑस्ट्रियानें आपल्या सैन्याचे जोरावर मोड केला. या बंडांच्या
संबंधानें एक गोष्ट दिसून येते ती ही कीं, कनिष्ठ प्रतीची प्रजा
ह्मणजे शेतकरी, उदमी व साधारणतः सर्व अशिक्षित लोक,
या बंडांपासून अलिप्त असत. बंडवाले ह्मटले ह्मणजे बहुतेक
सुशिक्षित लोक असत. निदान पुढारी तरी सुशिक्षितांशिवाय
दुसरे कोणी नव्हते. वास्तविक ही गोष्ट यूरोपच्या इतिहासांतील
सामान्य नियमास अनुसरूनच होती. कोणत्याही देशांत ज्या
कांहीं राजकीय चळवळी घडून येतात, त्यांस मध्यमप्रतीच्या
व शिक्षण पावलेल्या अशा लोकांचा जो एक वर्ग असतो तोच
प्रायः कारणीभूत होतो. श्रीमंत लोक मात्र नेहमींच राज्यक्रां-

A4

B4

प्रजाजनही राज्यक्रांतीस फारसे अनुकूल असत नाहीत. याचें कारण असें आहे कीं, राज्यक्रांतीचें खरें स्वरूप काय व ती झाली असतां आपली स्थिति कशी सुधारेल, याची त्यांस चांगलीशी कल्पना नसते. अशा रीतीनें अति श्रीमान् व अति गरीब लोक, जे अनुक्रमें प्रायः सुशिक्षित असून उन्मत्त व आप्पलपोटे, आणि शिक्षणाभावामुळे मूढ व अदूरदृष्टि असतात, त्यांचे कडून राज्यक्रांतीची प्रथम चळवळ कधीही होत नाही. सर्व राजक्रांत्या मध्यम स्थितींतील सुशिक्षित लोकांकडूनच होतात, निदान त्यांच्या मूळ कल्पना तरी वरील प्रकारच्या लोकांच्याच डोक्यांतून निघतात, व त्या कल्पना सिद्ध होण्यास जी एक शक्ति, जो एक जोम किंवा त्वेष राष्ट्राच्या अंगीं यावा लागतो, तो सर्व तेच उत्पन्न करतात. असो. वरील बंडासंबंधानें दुसरी एक गोष्ट ध्यानांत ठेवण्यासारखी आहे, ती ही कीं, त्या बंडांत प्रत्यक्ष यश आलें नसल्यामुळे तीं करणाऱ्या लोकांस तत्कालिनांनीं वेढें ह्मटलें; व केवळ या बंडांमुळेच ऑस्ट्रियाचा पाय इटलीमध्ये एकवेळ घुसला होता तो कायमचाच घुसणार असें प्रथम प्रथम कांहीं वेळ लोकांस वाटलें. आपली शक्ति ती काय, आपण मुठभर माणसें, आपणांत एकी नाही, परक्यांचें साहाय्य नाही व शत्रु अति प्रबळ, असें असतां अकालीं लहानसान बंड करण्यास प्रवृत्त होणें ह्मणजे आपण होऊनच आपला विनाकारण घात करणें, व आपल्या गळ्यांशीं आधींच बसलेला दास्यत्वाचा फांस



अधिक घट्ट करून घेणें होय, असें पुष्कळांचें त्यावेळीं ह्मणणें होतें. तथापि आधीं सर्वांची एकी करून व सर्व राष्ट्र सुशिक्षित करून मग कोणतीही गोष्ट करूं असें ह्मणणाऱ्यास ती गोष्ट करण्याची वेळ कधींच येत नाही. लहानसान बंडें करण्यानें इटलींतील बंडवाल्यांचें व त्यांच्या अनुषंगानें इतर कांहीं लोकांचें जन्माचें नुकसान झालें, हें खरें; परंतु इटली स्वतंत्र करण्यासारखें महत्कार्य अशा रीतीनें कांहीं थोड्या लोकांनीं स्वार्थत्याग केल्याशिवाय कधींहीं साधलें नसतें. एकादी भव्य इमारत बांधावयाची असतां तिचें काम चारही अंगांनीं एकदम सुरूं करूं, ह्मणजे पाया, भिंती, गच्च्या, शिखरें हीं सर्व एकदमच बांधावयास लागूं, असें ह्मणणें हा निव्वळ वेडेपणाच होय. एकाद्या इमारतीच्या भव्यतेस किंवा सौंदर्यास घुमट किंवा शिखरें जितकीं अवश्य आहेत तितक्या पायऱ्या नसतात, परंतु त्या पायऱ्याच शिखरांच्या आधीं घडवाव्या लागतात. राष्ट्रोत्कर्षाचे वेळीं पहिल्या पिढींत जे लोक जन्मतात त्यांनां आपलीं शिरकमलें स्वदेशकार्यास वाहून त्यांच्याच योगानें या पायऱ्या रचाव्या लागतात. राष्ट्रोदयाचे कामीं या पायऱ्या घडविणारांनीं जरी तत्कालीन लोकांच्या दृष्टीनें फारसा बहुमानाचा भाग उचललेला नसतो तरी जो उचललेला असतो तोच खरोखर अतिशय महत्वाचा असतो; व अशा प्रकारच्या विचारांनीं त्या वेळचे इटलींतील देशभक्त प्रवृत्त झाले होते असें दिसतें. १८२० पासून १८४० पर्यंत इटलीमध्ये लहान सान बंडें झालीं तीं बहुधा निष्फळच झालीं,

तथापि त्यांचे योगानें राष्ट्रांमध्ये जो एक तऱ्हेचा त्वेष उत्पन्न झाला, त्याचेंच फळ इटली देशाचें स्वातंत्र्य हें होय.

तरुण इटाली-असो, येथवर ज्या बंडखोर चळवळींचा निर्देश केला त्या सर्वांचें आदिकारण कारबोनेरी नांवाची गुप्त मंडळी व तिनें दिलेलें लोकशिक्षण हें होय. या गुप्त मंडळीस जरी प्रत्यक्ष यश आलें नाहीं, तथापि तिनें आपलें बीज जें एकदां राष्ट्रांमध्ये पेरलें, त्याचे निरनिराळ्या स्वरूपाचे वृक्ष उत्पन्न होऊन शेवटीं सर्वास संयुक्त व स्वतंत्र इटली हेंच गोड फळ आलें. कारबोनेरी मंडळीचें काम दहावीस वर्षे झाल्यानंतर 'तरुण इटाली' या नांवाची दुसरी एक गुप्त मंडळी तिच्या जागीं प्रतिष्ठित झाली. ही मंडळी पहिल्या मंडळीहून अधिक तेजस्वी व कर्तृत्ववती असून तिला पहिलीपेक्षां यशही अधिक आलें. या मंडळीचा मूळ उत्पादक मॅझिनी या नांवाचा इटॅलियन होता. त्याचा वृत्तांत थोडक्यांत पुढील भागांत दिला आहे.



न तच्छब्दैर्न नागेंद्रैः न हयैर्न च पत्तिभिः ।

कार्यं संसिद्धि मभ्येति यथा बुद्ध्या प्रसाधितं ॥ पंचतंत्रम्.


जन्म व बाळपण—जोसेफ मॅझिनी हा जिनोआ प्रांतांत इ. स. १८०९ या वर्षी जूनचे २२ वे तारखेस जन्मास आला. त्याचा बाप गिआकोमो मॅझिनी हा एक प्रसिद्ध वैद्य व शरीर-शास्त्राचा अध्यापक होता. त्याची आई मेराया मॅझिनी ही अत्यंत रूपवती, अप्रतिम बुद्धिमती व अतिशय प्रेमळ स्त्री होती. मॅझिनी बाळपणी फार नाजूक व अशक्त असे. तो इतका की, एकदोन वर्षांचा होईपर्यंत त्याला उभें सुद्धा राहतां येत नसे. सुमारे सहा वर्षांचा तो झाला तेव्हां कोठें त्यास कोणाचा हात न धरतां ताळणें चालतां येऊं लागलें. मॅझिनी हा शरीरानें जितका अशक्त तितकाच बुद्धीनें प्रबळ होता. बाळपणापासून अन्यायाचा त्याला संताप असे व त्याचें कोंवळें मन कोणाचीही गरिबी पाहिली कीं अतिशय द्रवत असे. जन्मतःच तो मानवी जातीचा मित्र व जुलुमाचा शत्रु होता ह्मटलें तरी चालेल. वास्तविक घराबाहेर तो फारसा पडत नसल्यामुळें आपत्ति व दारिद्र्य यांचें दुःख कसें असतें याची कल्पना त्यास येण्यासारखी नव्हती. परंतु ममता हा त्याचा उपजतगुणच होता. कोणीही अनाथ, दुबळा, निराश्रित, पंगु किंवा रोगग्रस्त मनुष्य त्यानें पाहिला ह्मणजे त्यानें त्याचे गळ्यास जाऊन मिठीच मारावी, त्याला


A4

B4



जोसेफ मॅझिनी.





कुरवाळावें व “ कांहीं तरी त्याला दे, कांहीं तरी दे, तो किती तरी गरीब आहे पाहाग ! ” असें ह्मणून आपल्या आईच्या मार्गे हट्ट घेऊन लागावें, आणि तिनें त्याच्या ह्मणण्या-प्रमाणें त्यास कांहीं दिलें ह्मणजे मग आनंदाश्रूनें त्याचें मुख न्हावें व आपल्या आईचे दोन्ही हात घट्ट धरून मोठ्या आनंदानें हंसत हंसत त्यांचे त्यानें मुके ध्यावे. लहानपणापासून त्याचा स्वभाव गंभीर व विचारी असे. पोराने खेळ त्याला मुळींच आवडत नसत. केव्हांही कोणी, तुला काय हवें, ह्मणून विचारिलें असतां, नेहमीं ‘ पुस्तक द्या ’ असें त्यानें ह्मणवें. तो अवघा पांच वर्षांचा असतां त्याचे विछान्यावर जिकडे तिकडे पुस्तकें पडलेलीं असत, व कधीं पुस्तकें वाचीत तर कधीं नकाशावर आडवा पडून भूगोल शिकत असलेला तो दिसे. ही त्याची वृत्ति पाहून पुढें तो कोणी मोठा पुरुष निपजणार, अशी पुष्कळ जणांनीं त्याच्या आईची खातरजमा केली होती.

शिक्षण—मॅझिनी सुमारे तैरा वर्षांचा झाल्यावर त्याला त्याच्या बापानें जिनोआ येथील विद्यालयांत शिकावयास पाठविलें. विद्यालयांत शिकत असतां त्याचें वाचन मनस्वी झालें, व आपल्या नीतिमत्तेनें व दानतीनें त्यानें शिक्षकवर्गाचे मनावर मोठा दाब ठेविला होता. शिकत असल्यापासूनच त्याचे मनांत स्वदेशाविषयींचे विचार नेहमीं घोळत असत. सभोंवतीं समवयस्क विद्यार्थी निष्काळजीपणानें हंसून खेळून आयुष्याचा काळ सुखानें घालवीत असतां मॅझिनी हा मात्र उदास, विचारनिमग्न व एकांतवासप्रिय असा असे. स्वदेश परकीयांचे ताब्यांत असल्यामुळें तो मृतप्राय आहे व त्याचें आपल्यास सुतक आहे अशी उग्र कल्पना नेहमीं मनांत झळगून तो

एकाद्या सुतकी मनुष्याप्रमाणें अंगावर नेहमी काळा पोषाख घाली. अशी ही त्याची वृत्ति पाहून त्याच्या आईस वाईट वाटे, व एखादे दिवशीं हा कदाचित् आत्महत्या करील कीं काय अशीही तिला भीति पडे. सर्व विषयांत मॅझिनीला इतिहास व तत्वज्ञान हे विषय फार आवडत. विद्यालयांत पांच वर्षे घाल-विल्यावर मॅझिनीनें वकिलीची परिक्षा दिली. परंतु वकिली करून संपत्ति मिळविण्याचा विचार त्याचे मनांत कधींही आला नाहीं. त्या काळीं इटलीमध्ये असा नियम असे कीं, प्रत्येक नवीन वकिलानें दोन वर्षेपर्यंत गरीब लोकांचीं कामें फुकट चालविलींच पाहिजेत. मॅझिनीला तर स्वभावतःच गरीब लोकांच्या उपयोगीं पडणें हें अत्यंत प्रिय होतें, त्यामुळें सर्व जिनोआमध्ये जो ह्मणून कोणी गरीब पक्षकार असे तो एकदम मॅझिनीकडे धांव घेई.

प्रथमचे उद्योग व बंदीवास—मार्गे कारबोनेरी ह्मणून जी एक गुप्त मंडळी सांगण्यांत आलेली आहे, तिजमध्ये मॅझिनी लवकरच सामील झाला. कारबोनेरी मंडळीचे बुन्या पद्धतीचे व कांहीं अंशीं धर्मभोळेपणाचे असे कांहीं विधि, नवीन मनुष्यास मंडळींत प्रथम सामील होतांना आचरावे लागत. मॅझिनी यास ते मुळींच आवडत नसत. तथापि आपल्यास त्यांच्या विधीशीं काय करावयाचें आहे, स्वदेश मुक्त कर-ण्याचा त्यांचा व आपला हेतु एकच आहे एवढें बस आहे, असें ह्मणून तो आपल्या मनाचें समाधान करून घेई. परंतु पुढें पुढें कारबोनेरी मंडळींचीं मतें, निदान त्यांची काम करण्याची रीति, त्यास पसंत पडेनाशी झाली. अशा रीतीनें कांहीं दिवस गेल्यानंतर १८३० सालीं फ्रान्स देशामध्ये जी राज्यक्रांति झाली, त्यावेळीं कारबोनेरी मंडळीच्या तर्फें त्याज-

कडे कांहीं महत्वाचें काम सोंपविण्यांत आलें होतें. परंतु त्या सुमारास एका गुप्त हेरानें त्यास फसवून सरकारच्या स्वाधीन केलें. मॅझिनीस कैद केलें त्यावेळस त्याचा व इतर कांहीं लोकांचा बंडांशीं संबंध दाखविण्यासारखे त्याचे पाशीं कांहीं कागदपत्र होते, ते त्यानें शिताफीनें एकदम नाहीसे करून टाकले व तो पोलिसच्या स्वाधीन झाला. पुढें कांहींएक चौकशी वगैरे न करितां सरकारनें मॅझिनीला सॅव्होना येथील किल्यांत बंदीत टाकिलें. ही बातमी कळतांच मॅझिनीचा बाप जिनोआ येथील गव्हर्नरनाकडे गेला, व तुरुंगांत टाकण्याइतका आपल्या मुलाचा काय अपराध झाला हें कळविण्यांत यावें, असा त्यानें अर्ज केला. त्याचा त्याला जबाब असा मिळाला कीं, “तुमचा मुलगा तरुण व बुद्धिमान् आहे. त्याला रात्रीं बेरात्रीं एकद्व्यानें सहल करणें फार आवडतें. त्याच्या मनांत काय विचार घोळत असतात याजबद्दल त्याला कोणी विचारिलें असतां तो त्याचा कांहीं जबाब देत नाही. जे तरुण बुद्धिवान लोक आपल्या मनांत काय चाललें आहे हें बाहेर कळूं देत नाहीत ते सरकारास मुळींच आवडत नाहीत, व या कारणास्तव तुमच्या मुलास बंदीत टाकण्यांत आलें आहे.” असो. तुरुंगवासांत असतांनाही त्यानें आपले स्नेह्याशीं गुप्त रीतीनें पत्रव्यवहार चालविला होता. त्यावरून त्याला असें कळून आलें कीं, आपल्यास कैदेत टाकल्यामुळें कारबोनेरी मंडळीला फार दहशत बसलेली आहे. हें पाहतांच त्या मंडळीच्या भित्तेपणाचा त्याला तिरस्कार आला व मेलेल्या मळ्याचे अंगांत कितीही विद्युत्शक्ति घातली तरी तें कसचें जीवत होणार ? तर आतां ज्यांमध्ये अद्याप थोडासा जीव उरला आहे अशा

लोकांस हातीं धरलें पाहिजे, व याकरितां एक नवीन मंडळी स्थापन केली पाहिजे असा त्याचा निश्चय ठरला. अशा रीतीने 'तरुणइटली' या नांवाच्या प्रसिद्ध गुप्त मंडळीचा जन्म तुरुंगांत झाला. ज्या गुप्त मंडळीचीं पाळेंमुळें पुढें इटली देशाच्या पायाचे कोना कोपऱ्यांत सुद्धां जाऊन घुसलीं. ज्या शिकवणीमुळें परकीयांच्या पायाखालीं तुडविले गेलेले व किड्यांप्रमाणें नीच स्थितीला आलेले लोक, जुलुमाविरुद्ध लढण्यास हातांत शिरकामळें घेऊन तयार झाले, जिच्या मूळ तत्वांचा विजय लोकांस राजकीय परदास्यापासून व स्वदेशांतील पोपाच्या धार्मिक जुलुमापासून सोडविल्यानें झाला, त्या तरुणइटली नांवाच्या मंडळीचा जन्म अंधान्या तुरुंगाच्या एका भयाण खोलींत व्हावा हें काळाच्या पोटांतील अनंत महदाश्चर्यांपैकीं एक आश्चर्य नव्हे काय ? मॅझिनीला आपल्या हेतुसिद्धीच्या मार्गांत किती प्रचंड अडचणी होत्या हें माहीत नव्हतें असें नाही. तसेंच जें कार्य आपण आरंभणार त्या कार्याची सिद्धि आपल्या जीवमानांत होणें शक्य नाही, हेंही त्याला दिसत नव्हतें असें नाही. परंतु ज्या फलावर त्याची नजर होती त्याची गोडी आपणास चाखावयास मिळावी, हा अप्पलपोटेपणाचा विचार त्याचे मनाला कधींही शिवला नाही. त्याच्या विचारांत स्वार्थपरायणतेचा लवले-सही नव्हता; व याचमुळें त्याचे अंगीं आरंभिलेलें कर्तव्य सिद्धीस नेण्याची उमेद आली, व त्याचे मार्गांत निराशेची छाया कधींही पडली नाही असें दृढलें पाहिजे. नवीन मंडळीची रचना कशी असावी, ती उभारण्यास कोणच्या प्रकारचें साहाय्य घ्यावें, क्रांतिप्रवर्तक इतर संस्था व लोक युरोपांतील निरनिराळ्या देशांत जे आगाऊच उत्पन्न झाले

होते त्यांच्याशी या नव्या मंडळीचा संबंध कोणच्या रीतीने जुळवावा, वगैरे सर्व गोष्टींचा पुरा विचार तुरुंगाच्या एकांतवासांतच मॅझिनीने केला. विचारांतीं त्याने असे ठरविले कीं, गुप्तपणा राखल्याशिवाय आपल्या मंडळीचा निभाव लागणार नाही; तरी पण कोणत्याही मनुष्यास मंडळीचा सभासद करण्यापूर्वी व त्याजकडून गुप्तता राखण्याची शपथ घेण्यापूर्वी, मंडळीचे खरे हेतु त्याला कळविलेच पाहिजेत, व ज्यास मंडळींत यावयाचे असेल त्याने उघड्या डोळ्यांनी व आपल्या पायांनी चालत यावे असे त्याने ठरविले. तसेंच जो कोणी मंडळींत येणार त्याजकडून स्वदेश स्वतंत्र करण्याचा प्रयत्न करीन व सर्व इटलीमध्ये एकी करून प्रजासत्ताक राज्याचे छत्र उभारण्याचा प्रयत्न करीन, अशी शपथ घेवयाची, असेही त्याने ठरविले. वरिष्ठ प्रतीच्या लोकांवर मॅझिनीचा बिलकुल विश्वास नव्हता. कांहीं कधीं झाले तर ते मध्यम व कनिष्ठ लोकांचे हातूनच होईल, व आज ते जरी मुग्ध आहेत तथापि त्यांच्या हृदयांत स्वातंत्र्यप्रियतेचे बीज खास रुजले आहे, व 'तरुण इटली' मंडळीच्या सभासदांकडून त्याजवर उपदेशामृताचे सिंचन केले असतां त्याला हटकून अंकूर फुटेल, असा त्याच्या मनाचा दृढग्रह झाला होता. मॅझिनीच्या वेळची इटलीची स्थिति ह्मटली ह्मणजे निवळ प्रेतावस्था असें सर्व युरोपभर मत होते; परंतु ते मत खोटे आहे. इटलीदेश मृत नसून केवळ निद्रित आहे असें मॅझिनीचे मन त्यास सांगत होते. मोठ-मोठ्या राज्यक्रांत्या किंवा उलाढाली होतात त्या समाजांतल्या व समाजावर प्रीति करणाऱ्या लोकांकडूनच होतात, त्यांना प्रथमतः आपला निश्चय व आपला दृढविश्वास यांच्या जोरावरच कामास सुरवात करावी लागते, व श्रीमान्, संपन्न व

वजनदार लोक नंतर येऊन त्यांस मिळतात, या करितां प्रथम दिसणाऱ्या अडचणीकडे न पाहतां एकदम कामास सुरवात केली पाहिजे असें माझिनीने ठराविलें.

तरुण इटलि—तुरंगवासांत सहा महिने काढल्यावर मॅझिनीची सुटका झाली. परंतु त्यानें देशांत राहूं नये या शर्तीवर त्यास मोकळें करण्यांत आलें होतें. अशा रीतीनें प्रिय स्वदेशांत राहण्याची मनाई झाल्यामुळें मॅझिनी फ्रान्समध्ये निघून गेला. त्यावेळीं फ्रान्समध्ये लुई फिलिप बादशहा राज्य करीत होता. त्यानें यावेळीं इटलींतून हद्दपार झालेले कोणीही लोक आपल्या देशांत राहूं द्यावयाचे नाहींत असा हुकूम फर्माविला होता. त्यामुळें मॅझिनीस गुप्तपणें मार्सेलिस येथें जावें लागलें; व तेथें जातांच त्यानें “**तरुण इटली**” नांवाची गुप्त मंडळी जमविण्याचा उद्योग आरंभिला. क्रमाक्रमानें त्यास बरीच मंडळीही येऊन मिळूं लागली. या मंडळीचें कार्य झपाट्यानें व्हावें व लोकसत्तेच्या उदार मूळ तत्वांचा समाजांत जलद प्रसार व्हावा, याकरितां **तरुण इटली** नांवाचें त्यानें एक वर्तमानपत्र काढलें. या मंडळीची निशाणी झटली हाणजे “सायप्रेस” नांवाच्या झाडाची डाहाळी असे. हीच निशाणी असण्याचें कारण असें कीं, सायप्रेस हें झाड दुःखभाव सूचक मानलेलें असे व तिच्या डाहाळीच्या खुणेनें स्वदेश स्वतंत्र करण्याकरितां ज्यांनीं आजपर्यंत आपले प्राण खर्ची घातले, त्यांची आठवण ती निशाणी पाहून आपोआप व्हावी. या मंडळीच्या शपथेचा मायना खाली लिहिल्याप्रमाणें होता.—“मी अमूक अमूक इसम ईश्वर व स्वदेश यांना स्मरून, स्वदेशाच्या पवित्र कार्यामध्ये ज्या देशभक्तांनीं परकीय जुलुमास आपले प्राण वळी दिले त्यांचें स्मरण करून, ईश्वरानें ज्या भूमीत मला

या करितां
म कामास
काढल्यावर
हू नये या
रीतीनें प्रिय
फ्रान्समध्ये
दशहा राज्य
पार झालेले
नाहींत असा
में मासेलिस
ग इटली ”
मला. क्रमा-
ने. या मंड-
मूळ तत्वांचा
टली नांवाचें
शाणी झटली
ठी असे. हीच
झाड दुःखभाव
बुणेनें स्वदेश
प्राण खर्ची
आप व्हावी. या
होता.—“ मी
न, स्वदेशाच्या
लुमास आपले
या भूमींत मला

निर्माण केलें आहे तिच्याशीं ज्या कर्तव्यानें मी बांधला गेलों
आहे, व ईश्वरानें जे देशबांधव मला दिले आहेत त्यांना
स्मरून, ज्या देशामध्यें मला जन्म देणारी माझी आई जन्मास
आली व जिच्यामध्ये माझीं मुलेंबाळें घरांतल्याप्रमाणें पुढें सुखानें
नांदतील, त्या देशावर जन्मसिद्ध अशी जी प्रीति माझ्या
हृदयांत आहे तिला स्मरून, अन्याय जुलूम वगैरे सर्व वाईट
गोष्टींविषयीं माझ्या मनामध्ये जो द्वेषभाव आहे त्याला स्मरून,
परदेशांतील स्वतंत्र प्रजाजनांपुढें उभा राहिलों असतां
मला स्वतःला स्वतंत्र प्रजेचे हक्क नाहींत, मला नांव
ध्यावयाला स्वदेश नाहीं व मी जें माझें ह्मणूं शकेन असें
राष्ट्रीय निशाण नाहीं, हें पाहून व त्यामुळें शरम वाटून
माझ्या मुखावर जी फिकट झांक उत्पन्न होते ती ध्यानांत
आणून, तसेंच माझा आत्मा ईश्वरानें स्वातंत्र्याचा उपभोग
घेण्याकरितां निर्माण केला असून स्वातंत्र्य व जनपदहित
साधण्याविषयीं, परदास्य व असाहाय्यता यामुळें आपण दुबळे
आहोंत, असें मनास भासत असतांही ती स्वतंत्रता व तें
जनपदहित साधण्यास सदाशेच्या प्रेरणेमुळें मनांत
जी उत्साहाची ऊर्मि येते व मन थरारून जातें ती ध्यानांत
आणून, स्वदेशाचें पूर्वीचें वैभव व हल्लींची स्थिति मनांत
आणून, व तसेंच फांशीं जाऊन तुरुंगवासाच्या यातनेनें
किंवा हद्दपारीचें शिक्षेनें होणाऱ्या दुःखामुळें आजपर्यंत
जे इटलीचे सुपुत्र मरण पावले, त्यांच्या प्रेमळ आर्यांनीं
जे दुःखाश्रु ढाळले ते दृष्टिसमोर वागवून, आणि आज
मितीस लाखो लोक जी यातना भोगीत आहेत तिचें स्मरण
करून, मी शपथ घेतों, ती अशी—इटली देशाकडे ईश्वरानें
एक महत् कार्य सोंपविलें आहे तें साध्य करणें, प्रत्येक

इटालियन मनुष्याचें कर्तव्यकर्म आहे असा माझा दृढ विश्वास आहे. ईश्वरानें माझें राष्ट्र पुन्हा अस्तित्वांत येईल असा ज्या अर्थी हुकूम दिला आहे त्याअर्थी तें राष्ट्र उत्पन्न करण्यास अवश्य अशी जी शक्ति तीही त्यानें आम्हा लोकांस दिली आहे. त्या शक्तीचा समाजाकरितां योग्य उपयोग करणें हीच आमच्या कार्यसिद्धीची गुरुकिल्ली आहे, मनःपूत कृत्य करणें व तें करण्यास लागणारा स्वार्थत्यागही करणें हाच काय तो श्रेष्ठ सद्गुण, व एकी व दृढ निश्चय यांमध्येच सर्व शक्तीचें मूळ बीज आहे—इत्यादि गोष्टींबद्दल माझ्या मनाची पक्की खातरी झाल्यामुळे, माझ्या प्रमाणेंच विश्वास असणाऱ्या या 'तरुण इटली' नांवाच्या मंडळी-मध्ये मी आपलें नांव दाखल करित आहे. व मी आजपासून अशी शपथ घेतों कीं, त्यांचे सहाय्यानें इटली देशाचें स्वतंत्र व लोकसत्ताक राष्ट्र करण्याकरितां मी जिवा-भावानें अक्षय खटपट करीन. या मंडळीचे हेतु लोकांस समज-ण्याकरितां मी कायावाचामनेंकरून त्यांना शिक्षण देईन. सद्गुणाशिवाय कोणतीही वस्तु मिळाली तरी टिकत नाही, याकरितां मी नेहमीं सद्गुणानेंच वागेन. यापुढें मी दुसऱ्या कोणत्याही मंडळीचा सभासद होणार नाही. यामंडळीचे सर्व हुकूम मी शब्दशः पाळीन, व प्राण गेला तरी ते बाहेर फोडणार नाही. यामंडळीतील इतर बांधवांना सल्ला मसलत व साहाय्य देऊन मदत करीन. ही सर्व शपथ किंवा त्यांतील अंशही जर मी मोडला तर ईश्वराचा पुरा क्षोभ मजवर होईल व मनुष्यमात्र मला निंद्य मानूं लागेल, आणि मी असत्यवादी झणून माझ्या तोंडाला काळोखी लागेल.”

मॅझिनीचें वर्तमानपत्र—‘ तरुण मंडळी ’ या नांवाचें मॅझिनीनें जें वर्तमानपत्र काढलें होतें त्यामध्ये इटलीनें परकीयांचा अंमल झुगारून घावा व संयुक्त व स्वतंत्र लोकसत्ताक राज्य स्थापवें हे विचार व इतर धर्मनीति व राजकीय तत्वज्ञान यांचीं तल्लें शिकाविलीं जात. अर्थात् हें वर्तमानपत्र इटली देशांत वाटूं देऊं नये असा अधिकाऱ्यांचा हुकूम होता. परंतु जितका त्याच्या प्रसारावर प्रतिबंध अधिक तितका त्याचा प्रसार अधिक होऊं लागला. मार्सेलिस शहरांतून प्रथम जवळच्या अशा दोन तीन किनाऱ्यांवरील शहरांत या वर्तमानपत्राचे अंक लोक गुप्तपणें नेत व तेथून गुप्त छापखान्यांचे द्वारे त्याचा फैलाव इटलीच्या या कोंपऱ्यापासून तों त्या कोंपऱ्यापर्यंत होई. हें वर्तमानपत्र वाचण्याची गोडी लोकांस इतकी लागून राहिली होती कीं, तें वाचण्याकरितां लोक हाळ सोसण्यास व काचित् प्राण देण्यालाही तयार होत. क्रमाक्रमानें इटलींतील लोक मॅझिनीच्या गुप्तमंडळीस येऊन मिळूं लागले. व ज्या द्वारानें त्याच्या वर्तमानपत्राच्या हजारों प्रती गुप्तपणें पसरल्या जात त्याच द्वारानें, तयार झालेल्या देशभक्तांचीं नवीं नवीं हजारों नांवां, तरुण इटलीच्या मंडळीचे सभासद होण्यास हातीं येऊं लागलीं, हें पाहून मॅझिनीस आनंद झाला. परंतु त्याचें त्याला बिलकुल आश्चर्य वाटलें नाहीं. कारण आपले लेख व लोकांचीं मनें यांजवर त्याचा असाच कांहीं विलक्षण विश्वास होता; व त्याची खटपटही अशीच कांहीं विलक्षण चालू होती. वर्तमानपत्राला हपीस नाहीं, लिहिण्यास मदतनीस नाहीं, पत्र छापून काढण्यास हाताखालीं चाकर नाहींत, अशा स्थितीमुळें मॅझिनीला अहोरात्र काम करावें लागे. वर्तमानपत्रांतील लेख लिहिणें व इतर पत्रव्यवहार करणें, पत्र

छापून निघालें ह्मणजे त्याच्या घड्या घालून त्याचे गड्डे बांधणें, कोणी प्रवासी आला असतां त्याला भेटून हकीकत विचारून घेणें, वगैरे बहुतेक कामें त्याचीं त्यालाच करावीं लागत. शिवाय तो अगदीं दरिद्रावस्थेला आला होता. तथापि पुढें आपल्या राष्ट्राचा भाग्योदय होणार या विचारानें तो नेहमीं हंसत मुख व आनंदी असे. कृतघ्न व शंकेखोर माणसें, निंदक लोक, आपल्याच तटांतील कलहप्रिय लोक व तसेंच पूर्वींचा मित्रभाव सोडून बनलेले, शत्रू इत्यादि शेंकडों प्रकारच्या माणसांकडून त्याला त्रास होत असे. तथापि केवळ कर्तव्यावर लक्ष देऊन त्यानें आपला क्रम चालू ठेविला होता. यामुळे “तरुण इटली मंडळी” स्थापून एक वर्ष होतें न होतें तोंच तिचें महत्त्व सर्व इटलीमध्ये अतिशय वाढलें. ही मंडळी स्थापन करणारे लोक अप्रसिद्ध, गरीब व तरुण असतां, इतक्या थोड्याच काळांत तिचें इतकें महत्त्व वाढलें कीं, इटलींतील सातही संस्थानांतील राजे तिला भिऊन तिच्या सभासदांचा छळ करूं लागले; व येवढ्याच गोष्टीवरून तिचा पाया भक्कम व उदात्त तत्वांवर रचिला होता, हें तेन्हांच सिद्ध होतें. असो. मॅझिनीचें वर्तमानपत्र लोकांना जितकें प्रिय तितकेंच अधिकाऱ्यांना अप्रिय झालें होतें. त्यांनीं त्या वर्तमानपत्राचा प्रसार बंद करण्याकरितां अनेक खटपटी केल्या. जो कोणी त्या वर्तमानपत्राचे अंक धरून देईल त्यास बक्षिसें दिलीं जात, व ज्या कोणावर त्यांचा प्रसार केल्याचा आरोप शाबीत होई, त्यास जबर शिक्षा देत. येवढेंचसें काय, पण त्या वर्तमानपत्राची नालस्ती किंवा त्यास प्रतिबंध करण्याचा प्रयत्न न करणें हें एक गुन्ह्याचें नवीन सदरच काढलेलें असून

तो करणारास दोन वर्षांची शिक्षा व दंड होई, व त्या अपराधाची गुप्त बातमी देणारास त्यांतील निम्मे बक्षिस मिळे; या वयासंबंधी इतर अपराधांची चौकशी करण्याकरितां लष्करी अधिकाऱ्यांची एक न्यायसभाही नेमिली होती. या न्याय-सभेपुढें मॅझिनीचें वर्तमानपत्र वाचल्याचा ज्यांवर आरोप असेल त्यांस आणीत व ज्यांवर तो शाबीत होई, त्यांस पाठीमागून गोळी घालून ठार मारीत. इतकेंही करून मॅझिनीच्या वर्तमानपत्राचा प्रसार बंद होत नाहीं असें पाहून इटलींतील राजांनीं फ्रान्स-च्या लुईफिलिप राजास मॅझिनीला पकडण्याची विनंति केली. तेव्हां फिलिपच्या हुकूमावरून मॅझिनीला पकडण्यास पोलीस सुटलें. परंतु दोन वर्षेपर्यंत त्याचा त्यांस पत्ताच लागला नाहीं. एका जागेहून दुसरीकडे, दुसरीहून तिसरीकडे, असें करून मॅझिनीनें आपल्या राहण्याचें ठिकाण दोन वर्षेपर्यंत गुप्त राखिलें. शेवटीं एके दिवशीं अशी मौज झाली कीं, मॅझिनी अमुक एका घरांत आहे असें कळतांच पोलीसांनीं त्या घरास वेढा दिला. तेव्हां मॅझिनी सारखाच किंचित् दिसणारा त्याचा एक स्नेही होता तो, मीच मॅझिनी, असें सांगून पोलीसांचे स्वाधीन झाला; व हिकडे खरा मॅझिनी दुतर्फा उभे राहिलेल्या पोलीसांच्या रांगेतून खुशाल सावकाश चालता झाला, व सुरक्षित बाहेर पडून स्वित्सर्लंड देशास पळून गेला. यापुढें मॅझिनी इटलींत नव्हता; तथापि 'तरुण इटली' मंडळीचें काम बंद पडलें नाहीं. याचें कारण असें कीं, तें काम अमुक एकाचेंच करण्याचें असें नव्हतें. स्वदेशाभिमान एकाचा समाजांत एकदां जागृत झाला ह्मणजे मग तो वणव्यासारखा चरत जातो.

मॅशिनरी जरी जाग्यावर नव्हता, तथापि त्याच्या शिकवणीने इटलीतील तरुण मंडळीच्या मनांत जें एक स्वदेशप्रीतीचें बीज रुजलें, तें एक सारखें वाढतच गेलें. इकडे स्वित्स-लँडमध्ये गेल्याबरोबर मॅशिनरीच्या भोंवती जर्मनी, फ्रान्स, इटली व पोलंड इत्यादि देशांतून हद्दपार केलेली मंडळी बरीच येऊन मिळाली, व 'तरुण इटली' मंडळीच्या नमुन्यावर 'तरुण युरोप' या नांवाची एक नवीन मंडळी त्यांनी काढली. ही मंडळी काढण्यांत मॅशिनरीचा मुख्य हेतु असा होता कीं, राजकीय जुलमाविरुद्ध सर्व युरोपखंडांत लोकमत जागृत करावें, व जसजशी ही मंडळी हद्दपार होऊन एका देशाहून दुसऱ्या देशांत व दुसऱ्याहून तिसऱ्या देशांत आसरा घेण्यास जातील, तसतसा लोकसत्तेच्या उदार तत्वांचा प्रसार सर्व युरोपखंडभर व्हावा. मॅशिनरीचा हा प्रचंड हेतु अखेरीस शेवटास गेला, हें यानंतर घडून आलेल्या इतिहासावरून सिद्ध होतें. असो. येथवर सांगितलेल्या हकिकतीं-वरून इटलीमध्ये लोकमताची जागृति कशी झाली व तें होण्यास मॅशिनरी सारखे लोकशिक्षक व त्यांनीं स्थापिलेल्या मंडळ्या कशा उपयोगी पडल्या हें कळून येईल. वरील हकीकत इतक्या पाह्याळानें सांगण्याचें कारण असें कीं, प्रस्तुत चरित्राचा नायक जो गॅरिबाल्डी, यानें प्रारंभी जो आपला गुरू केला होता तो मॅशिनरी हा कोण होता, व त्याचप्रमाणें गॅरिबाल्डी तारुण्यांत येऊन कदा स्वदेशभक्त व परकीय द्वेषा बनून त्यानें स्वदेश मुक्ततेचे कामास सर्व परित्याग करून


(४५)

सुरुवात केली त्या वेळची देशस्थिति कशी होती, व त्याचे मनांत झालेल्या प्रेरणेस कोणच्या गोष्टीनें विशेष उत्तेजन मिळालें हें वरील सविस्तर हकीकतीवरून ध्यानांत येण्यासारखें आहे. मॅझिनीचें वर्तमानपत्र वाचून त्यानें स्थापन केलेल्या मंडळ्यांतील प्रमुख देशभक्तांशीं संभाषणें केल्यानें गॅरिबाल्डी-चे मनाची पक्की तयारी होऊन राहिली होती. परंतु त्याच्या हृदयांत जो त्वेष व जो उत्साह उसळलेला होता, तो कृतीचे रूपानें बाहेर पडण्याचें प्रथम कारण कोणचें झालें, याची हकीकत पुढील भागीं येईल.



भाग ५.

देशकार्याचा ओनामा.



विघ्नेः पुनःपुनरपि प्रतिहन्यमाना ।

प्रारभ्य चोत्तम जनानपरित्यजंति ॥

मॅझिनीचें पहिलें बंड-ग्यारीबाल्डीच्या खऱ्या चरित्रास इसवी सन १८३४ या सालीं सुरवात झाली. त्यावेळीं तो अवघा २७ वर्षींचे वयाचा होता. दोन दिवस बंडवाल्यांचे व दोन दिवस राजांचे असा क्रम या शतकाचे प्रारंभापासून इटलीमध्ये सुरू झाला होता असें मागे एके ठिकाणीं सांगण्यांत आले आहे ते वाचकांस स्मरत असेलच. १८३४ सालचे आधीं कांहीं थोडे दिवस, वरील क्रमाप्रमाणें बंडवाल्यांचे दोन दिवस संपून राजांचे दोन दिवस आले होते. पिडमांट येथें एक लहानसें बंड होऊन त्याचा चार्लस आलबर्ट राजांनें मोड करून त्यांत सामील असलेल्या व नसलेल्याही लोकांस जबर शिक्षा देण्याचें काम यावेळीं चाललें होतें. या धामधुमींत पुष्कळ लोकांचा छळ झाला व पुष्कळ लोक सैरावैरा देशांतून पळत सुटले. हें पाहून ग्यारीबाल्डीचें मनास अत्यंत चैव येऊन त्याचे हात देशसेवा करण्यास फुरफुरू लागले होते, इतक्यांत त्याला एक संधि मिळाली, ती अशी. मॅझिनी इटलींतून फ्रान्स-मध्ये व फ्रान्समधून स्वित्झर्लंडमध्ये जाऊन राहिला, हें मागे सांगितलेंच आहे. मॅझिनी इटली सोडून गेला तथापि लोकांचे मनांत जी प्रेरणा त्यानें केली होती ती विझली नव्हती. येवढेंच नव्हे, तर दिवसेंदिवस ती अधिकच प्रज्वलित होत होती. वर्तमानपत्रांतील लेख, गत मंडळ्यांच्या सभा व

स्वदेशमुक्त करण्याची बडबड, आजपर्यंत पुष्कळ झाली, आतां हातून प्रत्यक्ष कांहीं तरी झालेंच पाहिजे, असे विचार मनांत सारखे घोळत राहून लोकांस चैन पडेनासें झालें होतें. “ कांहीं तरी करूं या, मग काय होईल तें होवो ” असें जो तो ह्मणूं लागला, व आतां यापुढें लोकांस धीर निघत नाहीं असें झालें तेव्हां, १८३३ सालचे सप्टेंबर महिन्यामध्ये मॅझिनीच्या सल्ल्यानें इटालियन लोकांनीं एक बंडाचा कट केला. रॅमरीनो ह्मणून, पोलंड देशामध्ये स्वतंत्रता मिळविण्याबद्दल ज्या खटपटी झाल्या त्यामध्ये प्रमुखपणानें काम केलेला असा एक वीर हृदयपार होऊन इटलीमध्ये आलेला होता. त्याला या बंडामध्ये पुढारी करण्याचें ठरविलें होतें. याच बंडांत ग्यारीबाल्डीकडे मॅझिनीनें कांहीं कार्यभाग सोंपविलेला होता व तो त्यानें मोठ्या आनंदानें पत्करला होता. परंतु रॅमरीनोचे हातून व्हावी तितकी झटपट न झाल्यामुळें उघडपणें बंड करण्याचें काम पुढील सालापर्यंत भिजत पडलें. पण त्याचे पूर्वीच अधिकाऱ्यांना बंडाची गुप्त बातमी लागली, व ते आपली तयारी करून सावधपणें वाट पाहत बसले. इकडे पिडमांटवर स्वारी करण्याचा बंडवाल्यांचा निश्चय होऊन, प्रथमतः ‘ सॅन ज्युलियानो ’ नांवाचें एक लहानसें खेडें होतें तें हस्तगत करून घेण्याचें ठरलें होतें. बंडवाल्यांच्या दोन टोळ्या करून दोन दिशांकडून दोन्ही टोळ्यांनीं एकदम हल्ला करावा असाही बेत ठरला होता, परंतु जलमार्गानें येणाऱ्या टोळीस किंचित उशीर झाल्यामुळें रॅमरीनो यानें दुसराच एक रस्ता धरला. पण आपण कोठें जात आहों, हें त्याचें त्यासच पुरतें ठाऊक नव्हतें. त्यावेळीं थंडी ह्मणजे मी ह्मणत होती, व रस्ते

खडबडीत असल्यामुळे प्रवासास फार अडचण होऊं लागली. बंडवाल्यांच्या टोळींत बहुतेक अननुभविक परंतु केव्हां एकदां लढाई करूं असे झणणारे उलू तरणेबांड भरलेले होते. त्यांना उशीराचा कंटाळा येऊन ते अगदीं उतावीळ झाले. आपण बंड करण्यास निघालों हें वास्तविक सर्व देशाचेंच कार्य, तेव्हां आपणास पाहतांच ठिकठिकाणचे लोक आपलें अभिनंदन व आदर करून आपणास मिळतील, अशी या तरुण बंडवाल्यांची अपेक्षा होती. पण प्रत्यक्ष पाहवें तर प्रकार अगदीं वेगळाच झाला. कोणीही सामोरें येईना, किंवा तुम्ही कोठले कोण, कोठें जातां, असेंही एका शब्दानें विचारीना. तेव्हां त्यांची बरीच निराशा झाली. मॅझिनी व रॅमरीनो यांचें आपसांत भांडणही जुंपलें. इतक्यांत एकाएकी एक बंदुकीचा आवाज चुकून झाला. तो होतांच मॅझिनी बेशुद्धच पडला. इकडे रॅमरीनोलाही काय करावें हें सुचेना, व तो आपल्या टोळीनिशीं मार्गे फिरला. अशा रीतीनें तें बंड जेथल्या तेथेंच विझलें.

ग्यारीबाल्डीची पहिली कामगिरी व फांशीची शिक्षा—ग्यारीबाल्डीची नेमणूक या बंडाचे कामीं युरीडाईस नांवाच्या जहाजावर झालेली होती, व त्यानें जहाजावरील लोकांचें मन बंडास अनुकूल करण्याचीं खटपट खूप जोरानें चालविली होती. इतक्यांत जिनोआ येथेंही बंड होणार आहे असें कळतांच, तो आपले कांहीं स्नेही जहाजावर ठेऊन जिनोआस गेला. पण तेथें पाहतों तों कोठेंच कांहीं नाहीं. बंडाची बातमी आधींच फुटून कांहीं लोकांस कैदही करण्यांत आले होते. बरे परत निघून यावें तर भोंवतीं सैन्याचा गराडा पडत चालला होता. तेव्हां जळदी करून तो एका बग-

वानिणीच्या घरी गेला व तिला त्याने आपली स्थिति उघड करून सांगितली. तेव्हां तिने त्यास तिकडील शेतकऱ्याचा एक पेहराव दिला, तो अंगावर घालून त्याने जिनोआ शहर सोडलें. जातांना वाटेत बागांतून लपत छपत, कोठें भितीवर चढून व नंतर डोंगराचे कडेकडेनें चालून तो एकदाचा हमरस्त्यास येऊन मिळाला आणि कांहीं दिवस उपास काढून तर कांहीं दिवस नुसती रानांतलीं फळे खाऊन, हाल काढीत काढीत दहा दिवसांनीं नाईस शहरीं जाऊन पोहोचला. त्यावेळीं त्याची इतकी दुर्दशा झाली होती कीं, त्याच्या मावशीनें त्याला प्रथम न ओळखतां कोणी भिकारी आला आहे असें समजून दारांतूनच त्यास हुसकून दिलें. परंतु नाईस येथें तो फार दिवस थांबला नाही. आपल्या आईची एक वेळ भेट घेऊन तो इटली सोडून मार्सेल्लसला निघून गेला. अशा रीतीनें वास्तविक हातून कांहीं एक घडून न येतां ग्यारीबाल्डी बंडवाला मात्र ठरला. बंड मोडतांच राजाचे कडक हुकूम अर्थातच सुटले. जे जे लष्णू त्यांत सामील होते असा संशय आला, त्यांना फांशीची शिक्षा ठरवून त्यांचीं नांवें प्रसिद्ध करण्यांत आलीं. त्यांपैकीं ग्यारीबाल्डीचें एक नांव होतें.

प्रवासांतील संकटें—नाईस सोडल्यावर वाटेत एक नदी लागली. तिला पावसानें मोठा पूर आला होता, तरी ग्यारीबाल्डी नदीत उडी टाकून पोहून पार गेला. त्याच्या बरोबरच्या दोघा स्नेहांस मात्र पोहून जाण्याचें धाडस होईना. तेव्हां पैल तीरावरूनच ग्यारीबाल्डीनें त्यांस रामराम ठोकला, व फ्रान्सच्या अधिकाऱ्यांची एक छावणी होती तेथें गेला; व आपण कोठले कोण, व जिनोआहून कां आलों, हें त्यानें त्यांस मोकळ्या मनानें सांगितलें. त्यांनीं

असा हा अपरिचित माणूस हातीं सांपडतांच त्यास कैद केलें, व तुरुंगांत टाकलें. या तुरुंगाच्या खोलींत एक खिडकी जमिनीपासून सुमारे १५ फूटांवर होती; ती पाहतांच ग्यारीबाल्डीस मोठा आनंद झाला. तेथपर्यंत चढून त्यानें खिडकींतून खाली उडी टाकली आणि रखवालदार लोक पाहत असतां पार निघून गेला, व लवकरच ओसाड व डोंगराळ अशा मुळखांत घुसून, तेथून त्यानें मार्सेली-सची वाट धरिली. दुसरें दिवशीं वाटेंत एक खेडें लागलें. तेथल्या खाणावळीची विचारपूस करीत करीत ग्यारीबाल्डी गेला. खाणावळींत एक तरुण पुरुष व स्त्री विस्तवाजवळ शेकत बसलीं होती, त्यांचे पाशीं ग्यारीबाल्डीही जाऊन बसला. नंतर खाणावळवाल्यानें जेवण तयार केलें व ग्यारीबाल्डी त्या दिवशीं इतकें जेवला कीं, त्याचें खाणावळवाल्यास आश्चर्य वाटूं लागलें. जेवण झाल्यावर रीतीप्रमाणें मेजावर मद्यही आलें, व स्वस्थचित्तानें इकडच्या तिकडच्या गोष्टी निघाल्या. ग्यारीबाल्डीनें आपला सर्व वृत्तांत मागचा पुढचा विचार न करितां त्या खाणावळवाल्यास खुशाल सांगितला. तो ऐकतांच खाणावळवाल्याचा चेहरा पालटला, व तो ग्यारीबाल्डीस एकदम ह्मणाला; 'भल्या गृहस्था, तूं आतां इतका वेळ दिलेला कबुली जबाब ऐकून तुला कैद करणें हें माझे कर्तव्य आहे असें मला वाटतें.' हे शब्द ऐकून ग्यारीबाल्डीस बिलकुल आश्चर्य किंवा भीति वाटली नाहीं. तो खद-खदां हंसून थट्टेच्या स्वरांनें ह्मणाला, 'ठीक आहे. माझी त्याला मुळीच हरकत नाहीं. पण मला आधीं जेवण, खाणें पिणें सर्व संपवूं दे व मग तुला माझे काय डोकेंबिकें मारावयाचें असेल तें मारून घे' हें चाललें आहे इतक्यांत त्या खेड्यांतली कांहीं

तरुण मंडळी तेथें आली. मग अर्धातच त्यांच्या गप्पा गोष्टी, दारू पिणें, खेळ तमाशे व गाणें बजावणें चालू झालें. त्यांत ग्यारीबाल्डी हाही खुशाल मिसळला, व त्या मौजेच्या भरांत तो खाणावळवालाही ग्यारीबाल्डीस कैद करण्याची गोष्ट अगदीं विसरून गेला. येवढेंच नव्हे तर त्यांनीं एकमेकांस स्नेह्याप्रमाणें आलिंगनेही दिली. अशी ही रात्र ख्याली खुशाली व चैनबागीत काढून सकाळ होतांच ग्यारीबाल्डी पुढें जावयास निघाला. तेव्हां त्याचे रात्रीचे सोबतीही त्याला पोहोंचवायाला गेलें. व तेथून पुढें कांहीं एक दगाफटका न होतां ग्यारीबाल्डी मांसेलीसला जाऊन पोहोंचला. तेथें जातांच त्याच्या हातीं सहज एक वर्तमानपत्र पडलें, त्यांत पाहतो तो आपणास फांशीची शिक्षा फर्मावलेली आहे असें त्याला दिसलें. आपलें नांव आज प्रथमच पण अशा रीतीनें छापलेलें पाहून त्याला मोठें नवल वाटलें, व यापुढें आपलें नांव कायम ठेवणें सुरक्षित नाहीं, असा विचार करून एम्. पेन असें नवें नांव त्यानें धारण केले. नंतर कांहीं दिवस एका स्नेह्याच्या येथें काढून पुढें यूनिघन नांवाच्या गलबतावर त्यानें चाकरी धरली.

ग्यारीबाल्डीची भूतदया—या गलबतावर काम करीत असतां एके दिवशीं सांयकालीं बंदरांत एक कॉलेजचा तरुण विद्यार्थी या होडीवरून त्या होडीवर उडी मारून खेळत होता. इतक्यांत त्याचा पाय चुकून किंकाळी फोडीत तो पाण्यांत पडला. ग्यारीबाल्डी जवळपासच होता. त्याचे पायांत बूट असून अंगावर सर्व पोषाख होता. असें असतां त्यानें एकदम पाण्यांत उडी घेतली व त्या तरुण विद्यार्थ्यास जीवंत बाहेर काढलें. यामुळे त्याची लोकांनीं

फार वाहवा केली, व त्या विद्यार्थ्यांच्या आईबापांनी त्यास मोठे बक्षिस दिले. असो, पुढे मार्सेलिस येथे साहामारीचा उपद्रव सुरू झाला व तो इतका भयंकर होता की, त्या वाल्याने हजारों लोक मेले, व हजारों लोक गांव सोडून गेले. कोणाही वैद्याचे औषध चालेना. रोग्यांना औषधपाणी करण्यास कोणी माणूस मिळेना. जे लोक गांवांत राहिले होते ते घरांतील माड्यांवर राहिलेले असून जेवणखाणससुद्धा खाली न येतां अन्नपाणी दोऱ्यांनीं वर उचलून घेत. अशा ह्या वेळीं ग्यारीबाल्डी इस्पितळांत राहून वाखा झालेल्या रोग्यांची शुश्रूषा करित असे. स्वतःच्या प्राणाची त्याला कधीही पर्वा नसे. परोपकार करण्यामध्ये मृत्यु आला तरी बेहेत्तर आहे; परंतु हातून होईल तितका परोपकारच करावयाचा, असा त्याचा निश्चय झाला होता.

देशत्याग—मार्सेलिसहून ग्यारीबाल्डीने निरनिराळ्या जहाजांवर बरीच जलपर्याटने केलीं. परंतु त्याच्या चित्तास समाधान नव्हतें. आपण इटली सोडण्यापूर्वी कोणचे विचार करित होतो, व कांहीं एक हातून न घडून येतां पहिल्याच घासाला माशी लागावी, त्या प्रमाणे आपला हातीं घेतलेला पहिलाच उद्योग निष्फल होऊन आपल्यास फांशीची शिक्षा झाली, व ती चुकविण्याकरितां आपण परदेशांत येऊन पडलों, व इतकेच देशकार्य करण्याची पुन्हा संधि येण्याचा संभव दिसत नाहीं, अशा विचाराने तो नेहमीं उदास असे. शेवटीं कांहींसें वैतागाने व कांहींसें दूर जलपर्यटन करण्याच्या आं-बडीनें त्यानें दक्षिण अमेरिकेस जाणाऱ्या एका मलबत्तावर नौकरी धरिली; व बरेच दिवस प्रवास करून तो रियोजानिरीओ येथे जाऊन पोहोचला.

(५३)

भाग ६ वा.

दक्षिण आफ्रिकेतील पराक्रम व विवाह.

समानयन तुल्यगुणं बधूवरं । चिरस्यवाच्यं न गतः प्रजापतिः ॥

ग्यारीबाल्डी दक्षिण अमेरिकेस गेला त्यावेळीं तेथें राजसत्ता व लोकसत्ता यांचा झगडा चालू होता. दक्षिण अमेरिके मध्ये जीं निरनिराळीं संस्थानें होतीं, त्यांपैकीं व्युनॉसआयर्स या नांवाचें एक मोठें व प्रबळ संस्थान होतें. तेथील लोकांनीं या शतकाचे प्रारंभीच स्पेनची राजसत्ता झुगारून देऊन तेथें लोकसत्ताक राज्य स्थापिलें होतें. परंतु १८२९ सालीं जनरल रोझस या नांवाच्या अर्धवट रानटी टोळ्यांच्या एका सरदारानें व्युनॉसआयर्स येथील राज्य काबीज केलें, व आसपासच्या संस्थानांवर त्याच्या करून तेथेंही आपली जुळमी सत्ता स्थापण्याचा उद्योग आरंभिला. या इतर संस्थानांपैकीं युरुग्वे या नांवाच्या संस्थानाचें मुख्य शहर मॉन्टीव्हीडो येथें, लोकांनीं जनरल रोझस याचे विरुद्ध लढाई चालविली होती. परंतु मॉन्टीव्हीडीयन लोकांना सुमार्गदर्शी असा कोणी योद्धा त्यांच्या कार्याचा पुरस्कार करण्यास नव्हता; यामुळें जनरल रोझस याचे हातांत मॉन्टीव्हीडीयो पडतें कीं काय अशी भीति उत्पन्न झाली होती. सुदैवानें अशा आणीबाणीच्या प्रसंगींच ग्यारीबाल्डी हा दक्षिण अमेरिकेस येऊन पोहोचला. तेथें पोहोचल्यावर ग्यारीबाल्डी व त्याचा स्नेही रॉझेटी हे रिओ येथें काहीं महिने राहिले. त्या ठिकाणीं रीओग्रॅन्डे या नांवाच्या लोकसत्ताक संस्थानाच्या मुख्य अधिकाऱ्याची व त्याची सहज गांठ पडली.

त्या वेळीं रीओग्रॅन्डे संस्थान ब्रॅझिल देशाशीं लढत होतें. ग्यारीबाल्डीनें रीओग्रॅन्डे संस्थानाचा पक्ष उचलला. नंतर त्याला त्या संस्थानाकडून एक जहाज मिळालें व आपल्या मदतीला लोक घेऊन त्यानें या जहाजाचे साहाय्यानें ब्रॅझिल देशाशीं लढाई करावी, असा त्यास परवाना मिळाला.

ब्राझील देशाशीं लढाई—जहाज हातीं येतांच ग्यारीबाल्डीनें सुमारे सोळा साथीदार मिळविले, व हें चिमुकलें सैन्य मिळतांच ब्रॅझिल देशासारख्या प्रचंड देशाच्या राजाबरोबर लढण्यास सुरवात करण्याचा ग्यारीबाल्डीनें निश्चय केला. या वेळीं त्याचे मनांत राष्ट्रीयत्वाची अत्युच्च कल्पना चांगली बिंबली होती. स्वदेश व इष्टमित्र, यांना सोडून तो अमेरिकेंत आला होता, परंतु तेथेही आपल्या देशाप्रमाणेंच राजे लोकांचा जुलूम गरीब प्रजेवर फार होत आहे असें पाहतांच, त्या गरीब प्रजेबद्दल त्याचे मनांत इटली देशांतील लोकांप्रमाणेंच प्रीति उत्पन्न झाली. अवघें जग हाच आपला देश, व अवघी मानवजाती हेच आपले देशबांधव. जगाचे पाठीवर मानवजातीपैकीं कोणीही कोठेही जुलमाचे तडाख्यांत सांपडला असतां त्यास सोडविणें, हाच आपला देशाभिमान, असें त्यास वाटूं लागलें होतें. असो. जहाज ताब्यांत येतांच त्यास त्यानें आपल्या मित्राच्या स्मरणार्थ मॅझिनी हें नांव दिलें, व लढाईस आपल्याकडून एकदम सुरवात केली. प्रथमतः त्यानें ऑस्ट्रियाचें एक मोठें जहाज बुंद वगैरे भरून नेत असलेलें पकडलें. ऑस्ट्रिया हा इटलीचा शत्रु, यामुळे ऑस्ट्रियन जहाज हातीं येतांच आपल्या शत्रूला थोडा तरी तडाखा देण्यास सांपडला, या गोड विचाराने ग्यारीबाल्डीस मोठा हर्ष झाला. या जहाजावर

त्यास कांहीं हिरे मिळाले. नंतर या हस्तगत केलेल्या जहाजास स्कॉनोपिला हें नांव देऊन हीं दोन्ही जहाजे घेऊन गॅरीबाल्डी हा मॉडोनेटो या नांवाच्या समुद्र किनाऱ्यावरील एका गांवीं गेला. हें गांव मॉंटीव्हीडोचे ताब्यांत होतें. परंतु मॉंटीव्हीडो व युरुवे हीं दोन्हीही लोकसत्ताक संस्थानें असून उभयतांचें परस्पर सख्य नव्हतें, यामुळें त्यास तेथून लवकरच परत फिरावें लागलें.

ग्यारीबाल्डीचें प्रसंगावधान—परत फिरण्याचे पूर्वी एक लहानशी गोष्ट घडून आली ती अशी. मोलडोनेटो येथील एका व्यापाऱ्यानें ग्यारीबाल्डीचे कांहीं हिरे व कांहीं बुंद वगैरे जिन्नस खरेदी घेतले होते; परंतु त्याचे तो लवकर पैसे देईना. पुढें त्यास असें कळून आलें कीं, स्कॉनोपिला या जहाजास बंदर सोडून एकदम जाण्याचा हुकूम झाला आहे, त्यामुळें तर पैसे पचविण्याच्या बेतानें तो अधिकच टाळाटाळी करूं लागला. संध्याकाळ होत चालली व हुकमाप्रमाणें जहाज हांकण्याचीही वेळ झाली तरी अजून पैसे येईनात, असें पाहून त्यानें मुकाब्यानें आपलें जोडगोळीचें पिस्तुल खिशांत घातलें व जहाजावरून उतरून तो व्यापाऱ्याचे घरीं गेला. त्याला पाहतांच तो व्यापारी उडवाउडवीचीं उतरें देऊं लागला. तेव्हां ग्यारीबाल्डी आपलें पिस्तुल त्याचे छातीस लावून ह्मणाला ‘पैसे टाक. दुसरी गोष्ट नाही.’ असें हें उग्रस्वरूप पाहतांच तो व्यापारी भिऊन गेला व त्यानें मुकाब्यानें पैशाची थैली आणून दिली. ती हातीं येतांच कांहीं एक चकार शब्द न बोलतां ती थैली खांद्यावर टाकून तो मुकाब्यानें जहाजावर परत गेला, व मध्यरात्री त्यानें आपलें जहाज बंदरांतून हाकारिलें. पुढें वाटेंत शिवा सामुग्री लवकरच

संपली; समुद्र खवळलेला असल्यामुळे व किनाऱ्याजवळचा प्रदेश खडकाळ असल्यामुळे लाटाही फार उसळत होत्या; व जहाजाचे आसपास सुसरींचे कळपचे कळप हिंडत होते. अशा रीतीने संकटांत पुष्कळ दिवस घालविल्यावर शेवटीं एकदाची जमीन, व त्या जमिनीवर एक लहानसें घर असावेसें दिसलें. परंतु जहाजावरून उतरून किनाऱ्याकडे जाण्यास होडी नव्हती; तेव्हां आतां काय करावें, अशी पंचार्हत येऊन पडली. परंतु ग्यारीबाल्डीला मृत्यूची कधींही भीति वाटत नसल्यामुळे संकटांतून पार पडण्याच्या युक्त्या त्याला नेहमीं सुचत व त्या सिद्ध होत. या प्रसंगीं ग्यारीबाल्डीनें जवळ होडी नाहीं असें पाहतांच जहाजावरील एक मेज घेऊन त्याचे चार पायास चार पिंपें बांधलीं, व मेजावर एक काठी रोवून त्याला त्यानें आपले कपडे निशाणा दाखल बांधले, मग तो व त्याचा एक सोबती असे दोघेजण ही नशीन बनवलेली होडी समुद्रांत लोटून तिच्यावर बसले, व वल्ह्याच्याऐवजीं ती पायानें वल्हवीत वल्हवीत किनाऱ्यास येऊन पोहोचले. किनाऱ्यापासून दिसलेलें घर समुद्रांतून चार मैल लांब होतें, तेथें येऊन पाहतात तों घरांमध्ये एक सुंदर स्त्री गृहकृत्यांत गुंतली होती. तिचा नवरा कामाकरितां बाहेर गेला होता, परंतु तो येण्याची वाट न पहातां तिनें ग्यारीबाल्डीचें चांगले आदरातिथ्य केलें. शिवाय ती स्त्री स्वतः विद्वान कवयित्री होती व तिच्या समागमांत घालविलेला ग्यारीबाल्डीचा काळ फार आनंदाचा गेला. नवरा घरीं येतांच त्यानेंही त्यांचें आदरातिथ्य केलें, व जहाजावरील लोकांस अन्न पाहिजे होतें त्याकरितां त्यानें एक मोठा थोरला बैल मारून ग्यारीबाल्डीस दिला. तो त्या मेजाच्या होडीवर घालून

व त्या गृहस्थाचे आभार मानून ग्यारीबाल्डी जहाजावर परत आला. नंतर ते जहाज तेथून निघाले.

एक बिकट प्रसंग—दुसरे दिवशीं सकाळीं कांहीं अंतरावर त्यास दोन जहाजे आपणाकडे येताहेतसें दिसले, व लवकरच त्यांची व ग्यारीबाल्डीचे जहाजाची लढाई सुरू झाली. दोन्हीकडील लोक फार निकरानें लढले व गोळीबाराची शिकस्त झाली. या झटपटींत सुकाणूवाला गोळी लागून पडला व सुकाणू फिरेना तेव्हां ते स्वतः चालविण्याकरितां ग्यारीबाल्डी त्या जागीं गेला, तो इतक्यांत एक गोळी त्याचेही गळ्यांत शिरली व तो बेशुद्ध होऊन जहाजावर पडला. ग्यारीबाल्डी पडला तरी त्याचे लोक धैर्यानें लढत होते. अशी सुमारे एक तास लढाई झाल्यावर शत्रु आपणच होऊन दमून निघून गेले. यानंतर वाराही चांगला सुटला व ग्यारीबाल्डीचे जहाज लापलाटा नदीमधून सुरक्षितपणें वर चढले. ग्यारीबाल्डी शुद्धीवर आला, तेव्हां त्यास अतिशय ताप भरला होता; तोंडांतून शब्द निघेना व डोळे अर्धवट पांढरे झाले. जहाजावर कोणी वैद्यही नव्हता. अशा स्थितींत ग्यारीबाल्डीस साधारण बरा होण्यास १९ दिवस लागले. ग्युलावे येथें पोहोचल्यावर त्याचे मानेंतून एका शस्त्रवैद्यानें गोळी काढली, व तो घोड्यावर बसून बाहेर हवेंत थोडथोडा व्यायाम घेण्यासही जाऊं लागला. अंगांत शक्तीही थोडी आली. गांवांतील कांहीं लोकांच्या ओळखीही झाल्या. अशा रीतीनें सहा महिने बरे गेले. परंतु अखेरीस त्यास असें कळून आलें कीं, ग्युलावे येथील अधिकाऱ्यांनीं त्यानें शहर सोडून जाऊं नये असा गुप्त हुकूम फर्माविला होता. आपण वास्तविक बंदिवान आहों असें ग्यारीबाल्डीस कळल्या-

पासून तेथून जाण्याची त्याची इच्छा फार वाढली. इतक्यांत “तुझी मुकाब्याने निघून जा, हणजे गर्हनर केवळ मुद्दाम होऊन तुझास अडवीलच अशांतला प्रकार कांहीं नाही” असें लोकांनीं त्यास सांगितलें. तेव्हां ग्यारीबाल्डीनें गुप्तपणें पळून जाण्याची तयारी केली. एके दिवशीं संध्याकाळीं वादळ सुटलें आहे व मनुष्येही फारशीं घरांतून बाहेर पडलेलीं नाहींत अशा वेळीं ग्यारीबाल्डी हा घोड्यावर बसून बरोबर एक वाटाड्या घेऊन निघाला. दोघांनींही त्या रात्रीत जवळजवळ १४ मैलांची मजल मारली. सकाळचे प्रहरीं इबीक्यू नांवाचे गांवाजवळ रानांत त्यांनीं आपले घोडे एका झाडाला बांधले, व वाटाड्या कांहीं कामाकारितां निवून गेला. ग्यारीबाल्डी हाही थकला असल्यामुळें तो गवतावर हातपाय ताणून खुशाल पडला. परंतु बराच वेळ झाला तरी वाटाड्या येईना तेव्हां हा प्रकार काय आहे, हें पाहण्याकरितां ग्यारीबाल्डी उठून कांहींसा दूर गेला. इतक्यांत खाडखाड टापा वाजवीत कांहीं घोडेस्वारांची टोळी हातांत नागव्या तरवारी घेऊन त्याचेपार्शीं येऊन थडकली. ग्यारीबाल्डीचा घोडा लांब होता, यामुळें त्यास पळून जातां आलें नाहीं. इकडे त्या घोडेस्वारांनीं त्यास कैद करून एका तट्टावर जखडून बांधलें व ग्युलाबे येथें घेऊन परत आले. परत येतांच तेथील अधिकारी मिलन हा तुरुंगाचे दाराजवळ तयार होताच. त्यानें ग्यारीबाल्डी येतांच “तूं कां पळून गेलास? तुला कोणी मदत केली?” वगैरे प्रश्न विचारिले. परंतु ग्यारीबाल्डी मनासारखें उत्तर देईना. तेव्हां त्यानें त्यास आपल्या हातांतील चाबकानें बेदम फोडून काढिलें. इतकें झालें तरी ग्यारीबाल्डी नांवें सांगण्यास कबूल होईना. तेव्हां त्याचे हातास

दोरी बांधून तिने त्यास एका तुळईस टांगून ठेविले. या ठिकाणी ग्यारीबाल्डी दोन तास लोंबकळत राहिला होता. मणगटावरच्या करकोच्यांतून रक्त वाहत होतें, शरीर तापानें भाजत होतें, पोट क्षुधेमुळें करपून गेलें होतें, व जवळ उभा असलेला एक शिपाई घशांत मधून मधून पाणी ओतीत होता. ग्यारीबाल्डीच्या त्या यातनेचें वर्णन कोण करील ! दोन तासांनंतर अधिकाऱ्यांनीं त्यास मोकळें केलें. परंतु लागलेच त्याचे पायांत त्यांनीं बिड्या ठोकल्या. ग्यारीबाल्डीस तें कांहींच ठाऊक नव्हतें. कारण तो बराच वेळ बेशुद्ध होता व जागा होऊन पहातो तों खुनी, खिसेकापू वगैरे दुष्ट लोकांच्या सोबतीला आपणास तुरुंगांत टाकलें आहे, असें त्याला आढळून आलें. असो, तुरुंगांत मात्र यापुढें त्याचे हाल झाले नाहींत. सीनोरा आलेमन नांवाच्या एका मायाळू स्त्रीनें त्याची शुश्रूषा केली, व दोन महिन्यांनीं तो बरा झाल्यावर गव्हरनरानें आतां वाटेल तिकडे जा, ह्मणून त्यास सोडून दिलें. तेथून निघाल्यावर ग्यारीबाल्डी माँटीव्हीडो येथें आला, परंतु या संस्थानाच्या दोन जहाजांशीं ग्यारीबाल्डीनें पूर्वी लढाई केली असल्यामुळें तेथें त्यास गुप्तपणें कांहीं दिवस काढावे लागले. एक महिन्यानंतर ग्यारीबाल्डी व रोझॅंटी हे रीओप्रेण्डेकडे निघून गेले. वाटेत त्यास सुमारें दोनशें मैलपर्यंत घोड्यावरून प्रवास करावा लागला. परंतु पीरॅटियम् या नांवाच्या गांवास आल्यावर त्याचे हाल बहुतेक संपले. कारण या ठिकाणीं लोकसत्ताक राज्याचे लहानशा सैन्याचा तळ पडलेला होता, व तेथें जातांच त्याच्या विनंतीवरून ब्रेसिल् राजाविरूद्ध लढण्यास जाणाऱ्या एका टोळीबरोबर जाण्याची त्यास परवा-

नगी मिळाली. अशा रीतीनें कसे तरी एकादाचे पाय फिरून भुईस लागतांच लोकसत्तेच्यावतीनें निकराचें युद्ध करण्याचा त्याचा जो संकल्प होता तो सिद्धीस नेण्याचे उद्योगास ग्यारीबाल्डी हा एकदम लागला.

स्वदेशाची स्मृति- थोड्याच काळापूर्वी ग्यारिबाल्डीनें आपल्या एका मित्रास असें लिहिलें होतें. “ मित्रा, अद्यापि सुदैव माझ्या कार्याला हात देऊं लागलें नाहीं; व मला एवढेंच बाईट वाटतें कीं, देशकार्यास उपयोगी असें माझ्या हातून अद्यापि कांहीं एक झालें नाहीं. खरोखर, देवाची शपथ मी सांगतो कीं, या अशा निरुपयोगी जीविताचा मला पुरा कंटाळा आलेला आहे. तथापि आमच्या हातून पुढें महत्कार्य घडावयाचें आहे असें माझें मन मला सांगत आहे.” असो. लढाईवर जाण्याचा हुकूम होतांच ग्यारीबाल्डीनें आपल्या सभोंवतीं सुमारे तीस लोक जमविले; व दोन लहान लहान जहाजे पुन्हां त्यानें तयार केलीं. सुमारे चाळीस नीग्रो लोक जहाजांवर खलाशांचें काम करावयास ठेविले व लहानशा दोन पंचरशी तोफाही त्यानें मिळविल्या. यांपैकीं एका जहाजाचें नांव रिओपाडो होतें. हें ग्यारीबाल्डीनें स्वतः आपल्या हातीं घेतलें. दुसऱ्याचें नांव रिपब्लिकन असें होतें. त्यावर जॉन ग्रिग्स या नांवाच्या आपल्या एका अमेरिकन स्नेह्यास त्यानें मुख्य नेमिलें. हीं जहाजे लहान असल्यामुळे त्यांस किनाऱ्याजवळूनच जावें लागे. आणि किनाऱ्याजवळ तर मोठमोठे खडक व भाठी पडलेल्या. त्यांतून जहाज चालविणें फार धोक्याचें असे. असें अस्तांही त्यांनीं लवकरच शत्रूचीं बरींचशीं लहान सहान जहाजे काबीज केलीं. शत्रूचें आरमार मोठें होतें, तरी त्यांनीं ग्यारीबाल्डीकडे दुर्लक्ष केलें. यामुळे त्याचें फावलें. पुढें एके

ठिकाणीं किनाऱ्यावर उतरून त्यानें आपल्या खलाशांचे दोन तासांत घोडेस्वार बनविले. व केमाक्युअम् या नांवाचा एक समुद्रकिनाऱ्यावरील लहानसा किल्ला त्यांनीं हस्तगत केला.

ग्यारीबालडीचें लग्न —अशा रीतीनें लढाईमध्ये ग्यारी बालडी गुंतला असतां, एके दिवशीं त्याचे मनांत आपण लग्न करावें अशी एकाएकी अत्युत्कट इच्छा उत्पन्न झाली. या संबधानें त्यानें आपल्या आत्मचरित्रांत असें लिहिलें आहे:—“ या पूर्वी लग्न करण्याचा विचार माझे मनांत कधींही आला नव्हता. मला स्वतंत्रपणा नेहमीं फार आवडे; व अचाट साहसें मी वारंवार करीत असे. यामुळें माझ्यासारख्या मनुष्यानें लग्न करणें ह्मणजे अगदीं गैरसोईचें. लग्न केलें ह्मणजे त्याबरोबर मुलेंबाळें व सर्व संसार गळ्यांत पडलाच. संसार सुखाचा करण्यास कोठें तरी कायमचा निवास व स्वस्थता हवी. पण मी तर आपलें सर्व आयुष्य एका विवक्षित कार्यास वाहिलें होतें, व माझ्या आंगांत जो कांहीं जोम होता तो त्या कार्याचे पायीं लढण्यांत खर्च करणें आवश्यक होतें. यामुळें माझ्या सारख्यानें तर लग्न करणें ह्मणजे मुळींच उपयोगीं नाहीं. परंतु देवाची इच्छाच कांहीं वेगळी होती. हा वेळपर्यंत केलेल्या लढायांत मजबरोबर असलेले माझे बहुतेक स्नेही व देशबांधव मला सोडून परलोकीं गेले होते. व मी जगांत अगदीं एकलकोंडा आहे असें मला वाटूं लागलें होतें. तेव्हां आपल्यास जन्माचा कोणी तरी सोबती पाहिजे अशी फार फार उत्कट इच्छा होऊं लागली. जें आपल्या संनिध नेहमीं राहिल, व ज्याच्या समागमानें समाधान होईल, असें कोणी तरी मायेचें माणूस जवळ असावें, व तें न मिळेल तर जीवित अगदीं दुःसह होणार, पण असें मायेचें माणूस परदेशांत मिळणें अवघड !

असो. असे विचार मनांत घोळत असतांना एके दिवशीं बॅरा नांवाच्या एका टेंकडीवर कांहीं सुंदर घरे दिसत होती. तिकडे बोटींतून मी सहज गेलों, व जवळच्या दुर्बिणीने पाहतों तों एका घराबाहेरच्या आंगणांत एक तरुण स्त्री उभी आहे असें मला दिसलें. तेव्हां अर्थात् तिकडे बोट वल्हवून व किनाऱ्यावर उतरून मी त्या घराकडे गेलों. परंतु इतक्या लांबून पाहिलेली स्त्री तीच हटकून आपणांस कशी भेटते अशा विचारानें मी किंचित् निराश झालों. इतक्यांत माझा एक स्नेही तेथें मज्जा भेटला, व त्यानें मला कांफी घेण्यास चला ह्मणून बोलाविलें. आह्मी दोघे त्याचे घरांत जातों तोंच दुर्बिणींतून पाहिलेली तरुण कुमारिका तेथेंच समोर उभी होती. आमची परस्पर दृष्टादृष्ट होतांच उभयतां आश्चर्यभरित व तटस्थ झालों. जणूकाय आमची ही प्रथमचीच भेट नसून एकमेकांच्या चेहऱ्या-कडे पाहून कांहीं वेळ विसरून गेलेल्या गत गोष्टींची आह्मी फिरून आठवणच करीत आहों. शेवटीं मी तिजपुढें किंचित् नम्र होऊन ह्मणालों, “ कुमारिके, तूं माझी पत्नी होशील काय ? ” वास्तविक तिची पोर्तुगीज भाषा मला चांगलीशी येत नव्हती. यामुळें मी वरील शब्द इटॅलियन भाषेमध्ये बोललों. पण मी ज्या धिटाईनें व मोकळे मनानें ते शब्द उच्चारले त्यामध्ये एक प्रकारचा चित्ताकर्षकपणा होता खास. कारण, त्यांचा अर्थ तिला चांगला उमजला; येवढेंच नव्हे, तर त्यांच्या योगानें परस्परांच्या मनास मृत्युशिवाय दुसऱ्या कोणास कधींही सोडतां यावयाची नाही अशी बळकट गांठ लवकरच पडली. अशा चमत्कारिक रीतीनें आमचें चिरंतन प्रेम जुळलें. ”

गांधर्वविवाह—या स्त्रीचें नांव अॅनिटा असें होतें. अॅनिटा ही स्त्री लोकोत्तर होती. ग्यारीबाल्डीसारख्या वीराचे

पदरीं तिनें पडावें हें अत्यंत उचित होतें, व तें तसेंच घडून आलें. दोघांचेही आंगीं सारखेच गुण होते, व दोघांनींही जगांत सारखेंच धन्य ह्मणवून घेतलें. अँनिटा ही वास्तविक दुसऱ्या एकास देण्याचें तिच्या बापानें आगाऊ ठरविलें होतें, व तिचा एक प्रकारें वाग्निश्चय झाला होता. परंतु विवाह असा अजून व्हावयाचा होता. तोंच मध्यंतरीं ग्यारीबाल्डीची व तिची गांठ पडली, व तिनें स्वतःस त्याला अर्पण केलें. यामुळें ज्याच्याशीं तिचा वाग्निश्चय झाला होता, त्याच्या सर्व सौख्यावर ग्यारीबाल्डीनें घाला घातल्यासारखें झालें. परंतु आपल्या हातून एका दृष्टीनें हें असत्कार्य होत आहे असें अँनिटा किंवा ग्यारीबाल्डी यांचे मनांत त्या प्रेमभरांत कोठून येणार ? तथापि हें शक्य ग्यारीबाल्डीचे मनांत घुसून राहिलें होतें. पुढें ज्यावेळीं अँनिटा ही मरण पावली, त्यावेळीं तिजबद्दल विलाप करितांना तो आपल्या हातून घडलेल्या असत्कृत्याची आठवण काढकाढून रडे. तो ह्मणे, “अरेरे ! अँनिटा मेली यामुळें मी अभागी झालों, परंतु त्या गृहस्थाचा मात सड उगविला गेला खरा. ज्या दिवशीं ती मरण पावली व तिला फिरून जीवंत करण्याचा मूर्ख प्रयत्न प्रेमातिरेकानें करीत असतां मी त्या प्रेताचा हात घट्ट धरिला व निराशेचे दुःखानें माझ्या डोळ्यांत अश्रू उभे राहिले, त्या वेळीं मात्र मी पूर्वीं केलेल्या पापाची बरोबर कल्पना माझे मनांत आली.” असो. ग्यारीबाल्डीच्या इच्छेप्रमाणें अँनिटा ही खरोखरच त्याच्या चित्ताच्या समाधानाचें स्थान लवकरच होऊन बसली. साहसाच्या व दगदगीच्या अशा त्याच्या जीविताचा अँनिटा हाच काय तो एक निवाऱ्याचा आश्रय होता. व ज्याप्रमाणें वादळ मधून मधून होत असतांही आकाशांतील एखाद्या

ताच्याकडे डोळें लावून मनुष्य मार्ग आक्रमण करितो, त्याप्रमाणें लढाया व साहसें करित असतां ग्यारीबाल्डीचें लक्ष अॅनिटाच्या प्रसन्न वदनाकडे लागलेलें असे.

शूर अॅनिटा—लग्न झाल्यामुळें ग्यारीबाल्डीच्या उद्योगास मुळींच व्यत्यय आला नाहीं. कारण कोणच्याही उद्योगाचे कामीं, मग तो उद्योग नुसत्या सफरीचा किंवा लढाईचा कां असेना, अॅनिटा ही त्याचा उजवा हात होऊन राहिली होती. लग्नानंतर स्पॅनिअर्ड लोकांबरोबर लढाईचें काम पुनः लवकरच सुरू झालें. थोडक्याच दिवसांत ग्यारीबाल्डीचे जहाजाची व स्पॅनिश लोकांचे एका जहाजाची गांठ पडली. प्रथम एकमेकाच्या तोफा सोडून झाल्यावर जहाजे जवळ येतांच बंदुकी सुरू झाल्या. सुमारे पांच तास लढाई झाल्यावर शत्रूकडील सरदारास गोळी लागून तो मेला. तेव्हां त्याचे लोक जहाज घेऊन पळून गेले. या लढाईमध्ये अॅनिटा ही स्वतः लढत होती. ती जहाजाचे फळ्यांवर हातांत तरवार घेऊन उभी राहून खलाशांस व लढणाऱ्या लोकांस उत्तेजन देत असे. या संबंधांनें ग्यारीबाल्डीनें खालील हकिकत लिहून ठेविली आहे. “लढाई चालत असतां तोफेच्या एका गोळ्याचे धक्यानें अॅनिटा व तिच्या जवळ असलेले दोघे इसम खालीं पडले. तें पाहतांच ती मेली असें वाटून तिच्याजवळ मी एकदम उडी मारून गेलों; व पाहतों तों ते इसम मात्र मेलेले असून अॅनिटा ही कांहीं इजा न होतां उठून उभी राहिली. नंतर तिनें खालीं जावें झणून तिची मी पुष्कळ विनवणी केली. तेव्हां शेवटीं ती कबूल झाली, व “ठीक आहे, मी जातें व त्या मेल्या भित्र्याभागूबाईनां वर पाठवून देतें ” असें झणून खालीं गेली, व खरोखरच ती मेल्याबाबबर जहाजांत दडून

बसलेले कांहीं खलाशी निर्भत्सना केल्यामुळे शरम पावून वर आले. येथून पुढे ग्यारीबाल्डी हा आपली जहाजे घेऊन लॅग्यूना येथे गेला. परंतु तेथे पाहतो तो ते शहर लोकसत्तेविरुद्ध उठले होते. तेव्हां त्या शहरावर हल्ला करून त्याने ते घेतले. तेथून पुढे गेल्यावर पुनः एकवार शत्रूचे एका जहाजाची व त्याची गांठ पडली. ग्यारीबाल्डीपाशीं ह्यावेळीं तीन जहाजे होती. परंतु त्यांचे फारसे चालेना. याप्रसंगीं ग्यारीबाल्डी व त्याचे बाजूस अॅनिटा हीं दोघेजण लढाईला तोंड देऊन उभीं होती. तिनें तर आपले ताब्यांत एक तोफ स्वतंत्रपणें घेऊन ती रोखून मारण्याचा धडाका चालविला होता. लवकरच ग्यारीबाल्डीचे बहुतेक कामदार मरून पडले. तेव्हां त्यानें अॅनिटास एका होडीत उतरविलें व तिजबरोबर, सैन्याचा मुख्य सरदार किनाऱ्यावर होता त्यास असा निरोप पाठविला कीं आणखी कांहीं कुमक पाठविली असतां आपण लढाई चालवितों, पण कुमक न मिळेल तर शेवटीं आपल्या जहाजास आगलावून देतों. अॅनिटाला पाठविण्यांत ग्यारीबाल्डीच्या मनांतील हेतु असा होता कीं, तिनें किनाऱ्यावर उतरल्यानंतर तेथेच राहावे, परत येऊं नये. परंतु ती शूर स्त्री, सरदारास निरोप कळवून, आणखी कुमक मिळत नाहीं असें कळतांच तशीच परत फिरली. इकडे शत्रूकडून मारा होत होताच. अॅनिटा परत आल्यावर तिनें जहाजांतील होतीं नव्हतीं तीं हत्यारेंपात्यारें एका होडीत घातलीं व इकडे ग्यारीबाल्डीनें जहाजामध्यें जिकडे तिकडे आगीनें एकदम भडकणारे पदार्थ पसरून ठेवले. दोघेही एका होडीत उतरून किनाऱ्याकडे आलीं, व त्यांच्यामार्गे

थोडक्याच वेळांत त्या जहाजामध्ये एकदम आगीचा भडका उसळला. इकडे लोकपक्षाचें सैन्य हळू हळू रिओग्रॅंडेकडे वळलें. त्याबरोबर ग्यारीबाल्डी व अँनिटा आपले उरलेले थोडेसे लोक घेऊन घोड्यावर स्वार होऊन त्या सैन्याबरोबर निघालीं. वाटेंत त्यांचे बरेच लोक त्याला सोडून गेले. यानंतर लढाई कांहीं दिवसपर्यंत थांबली. तेव्हां ग्यारीबाल्डी हा उरलेले लोक घेऊन निवांत अशा एका खेड्यांत जाऊन राहिला.

पुत्रजन्म—लग्न झाल्यापासून या लढाऊ जोडप्यास स्वस्थता झणून कशी ती माहिती नव्हती. ती या खेड्यांत आल्यावर त्यांना कांहीं दिवस मिळाली. नंतर थोड्याच दिवसांत ग्यारीबाल्डीस एक मुलगा झाला. त्याचें नांव त्यांनीं मिर्नोझी असें ठेविलें. हा मुलगा पोटांत असतां अँनिटा हिनें कित्येक लढाया केल्या व तिजवर इतकीं संकटें आलीं होतीं कीं, त्यांमध्ये साधारण नशीबाची किंवा साधारण पराक्रमाची स्त्री कचितच वांचली असती. असें असतां नऊ महिने पूर्ण होऊन ती वाळंतीण झाली व मुलगा झाला. हें पाहून उभयतांस फार आनंद झाला. तथापि तिच्या गर्भारपणांतील संकटांची एक खूण या मुलाचे आंगावर कायमची राहिली होती. मेर्नोझी हा जन्मला तेव्हांच त्याचे कपाळावर एक जखम पडलेली होती. गर्भारपणीं घोड्यावरून भरधांव जातांना अँनिटा एक वेळ घोड्यावरून पडली होती, त्या योगानें ही जखम झालेली असावी.

दुःखांत सुख व सुखांत दुःख—अशा रीतीनें ग्यारीबाल्डीनें संसार तर थाटलाच; परंतु तो संसार वास्तविक वनवासाहून अधिक कष्टमय होता. अँनिटा आपला मुलगा घेऊन घरी राही, व ग्यारीबाल्डी हा खांद्यावर बंदुक

टाकून शिकार मारून आणी. अन्नाची अशा रीतीने व्यवस्था लागली खरी, तरी वस्त्र कसे मिळावे? व वस्त्राविणें तर त्या लहान मुलास थंडी होऊं लागली. तेव्हां एके दिवशीं ग्यारीबाल्डी घोड्यावर बसून कांहीं कपडे मिळवून आणण्याकरितां निघाला. त्या वेळीं संध्याकाळ झालेली; पाऊस सारखा ओतत होता, व रानांतून घोड्याच्या गुढ्यापर्यंत पाणी झालें होतें. कांहींसें लांब गेल्यावर एका खेद्याचे घरीं ती रात्र त्यानें काढिली, व दुसरे दिवशीं सकाळीं उठून तो चालू लागला. इतक्यांत दूर अंतरावर गोळीबार झाल्याचा आवाज ऐकू येऊं लागला. तथापि कपडे मिळविण्याच्या तातडीनें तो तसाच सेटिब्रिना नांवाचे गांवास जाऊन परत आला. परत येऊन पाहतो तो घरांत कोणीही नव्हतें. तेव्हां आदले दिवशीं गोळीबार ऐकला त्या वेळींच कांहीं तरी दगा झाला असावा असें त्यास वाटलें. त्या वेळीं खरोखर कांहीं दगा झाला नव्हता. परंतु मॉरिंग्यू या नांवाचा एक ब्राझिलियन शत्रू हा ग्यारीबाल्डीचे पश्चात् आल्यामुळे आपला प्राण वांचविण्याकरितां अंनिटा हिनें भर पावसांत घोडा काढला व आपल्या उघड्या नागड्या मुलास घेऊन ती घर सोडून कांहीं अंतरावर रानांतच परंतु एका निवाऱ्याच्या जागीं जाऊन बसली होती. शोध करितां अखेरस ती ग्यारीबाल्डीला सुरक्षित सांपडली. हें संकट पार पडल्यावर ग्यारीबाल्डीस व त्याचे कुटुंबास पुनः कांहीं दिवस स्वस्थता मिळाली. परंतु सुखा मागून दुःख लागलेंच येतें. ज्या सैन्याबरोबर परत जात असतां ग्यारीबाल्डी हा वाटेंत मुकाम करून राहिला होता, त्या सैन्यास पुढें हिंवाळा आला होता तरी तेथून लवकरच छावणी मोडणें भाग पडलें. दक्षिण

अमेरिकेंतील हिवाळा ह्मणजे अतिशय भयप्रद असतो. पर्वतावर चोवीस तास पर्जन्य मुसळधारेंने ओतत असल्यामुळे आसपासचे प्रदेशांतील नद्यानाले दुथडी भरून वाहत असतात, व खालाटीचे उथळ प्रदेश सरोवराप्रमाणें डबडबून जातात. ग्यारीबाल्डीचें सैन्य निघालें त्यावेळीं रस्ते मुळींच नव्हते, व ज्या पाऊलवाटा होत्या त्या बुजून गेल्या होत्या. बरोबर खावयास कांहीं एक नव्हतें. मात्र त्यांनीं कांहीं थोडे गाईचे कळप बरोबर घेतले होते. अशा संकटांत तीन महिने प्रवास चालला होता. त्यामध्ये सैन्यांतील बाया बापड्या, लहान मुलें व बाजार बुणगे बरेच नाश पावले. ग्यारीबाल्डीलाही फार हाल सोसावे लागले. बरोबर बायको व लहान मूल. वाटेंत पूर आलेल्या नद्या लागत त्यांतून तरून जावयाचें ह्मणजे मोठेंच संकट. अशा प्रसंगीं ग्यारीबाल्डी आपल्या मुलग्यास हात रुमालानें गळ्याशीं ऊब येण्याकरितां बांधून नदी पोहून जात असे. वाटेंत अन्न अगदीं मिळेलनालें. झालें, त्यावेळीं ग्यारीबाल्डीनें अॅनिटास घोड्यावर घालून पुढें लावून दिलें. तेथें तिजला कांहीं शिपाई भेटले त्यांनीं तिला अन्न दिलें व मुलाला कांही जुने लोंकरीचे कपडेही दिले. अशा रीतीने त्यांनीं २५०-३०० मैलांचा प्रवास केला. मकाणास पोहोंचल्यावर प्रवासाचे सर्व श्रम ग्यारीबाल्डीस आठवले, इटलीकडून देशस्थितीची किंवा आईची बातमी सहा वर्षांत कळली नव्हती, व आपण अरण्यांतून प्रवास व जहाजांवरून शत्रूंशीं लढाया करित राहिलों तर हालअपेष्टांनीं बायको व मुलगा खास मरतील, या कारितां कांहीं दिवस कोठें तरी सोईची जागा पाहून स्वस्थ राहावे, अशा विचारानें ग्यारीबाल्डीनें रजा घेतली व मॉंटीव्हिडो येथें

जाण्यास तो निघाला. ग्युलाग्वे येथील लोकसत्ताक राज्यास ग्यारीबाल्डीने इतकी मदत केली व त्या कामी शेंकडों साहसें केलीं तोच आतां जावयास निघाला तर त्याचे जवळ कांहीं एक उरलें नव्हतें. नाहीं ह्मणावयाला अधिकाऱ्यांच्या मदतीने त्यानें सुमारे नऊशें गुरांचा एक कळप मात्र जमविला. हीं गुरें माँटीबिडोस नीट पोहोचतीं तर त्यांस कांहीं किंमत तरी येती. परंतु तीं जनावरे आधींच रानटी, त्यांना वळावयाचें काम कठिण, त्यांतून वाटेंत नद्या, अशामुळे निम्मीशिम्मीं गुरें मेलीं; बाकी उरलीं त्यांची कातडी विकलीं, त्याचे मात्र त्यास शंभरएक पौंड मिळाले.

शिपाईगिरी—माँटीबिडो येथें गेल्यावर प्रथमतः त्यानें व्यापाराचें दुकान घातलें, व त्यांतल्या त्यांत एका गृहस्थाचे घरीं गणिताची शिकवणी पतकरली. अशा रीतीनें चरितार्थाला सरासरीनें पुरेसे पैसे तो मिळवूं लागला. तेव्हां पोटाच्या धंद्या-शिवाय हांतून दुसरें कांहीं होण्यास वावच नव्हता. परंतु पुढें १८४३ सालीं युरुग्वेचे प्रजासत्ताक राज्यास व्युनांसआयर्स येथील रोझस नांवाच्या जुलमी सरदाराविरुद्ध लढाई करण्याचा प्रसंग उपस्थित झाला. माँटीबिडो येथील प्रमुख लोकांस ग्यारीबाल्डीची कीर्ति माहीत होती. त्यानें सैन्यांत सरदारी पतकरावी असें त्याच्याशीं त्यांनीं बोलणें लाविलें. ग्यारीबाल्डीनेंही तें काम आनंदानें पतकरलें. कारण राजकीय जुलमाविरुद्ध लढण्याचें व्रत त्यानें अंगिकारलें होतें व तें पाळण्यास हा एक नवीन प्रसंग आला. लागलीच अठरा तोफांचें एक जहाज व त्याच्या जोडीस लहानसें दुसरें एक जहाज, अशीं दोन जहाजें त्याच्या ताब्यांत देण्यांत आलीं, व कोरिये-टीस नांवाचा सरदार, रोझसच्या विरुद्ध अगाऊच लढत

होता त्याला मदत करण्याचें काम ग्यारीबालडीकडे सोंपविण्यांत आलें. मॉंटीव्हिडो येथें व्यापारासंबंधानें कित्येक इटॅलियन लोक येऊन राहिले होते. त्यांस लढाईचे कामीं मदत देण्यास तयार होण्याविषयीं ग्यारीबालडीनें विनंति केली. त्याबरोबर प्रथम पांचशें लोक एकदम तयार झाले व थोड्याच दिवसांत आणखी तीनशें मिळाले. त्याचप्रमाणें त्यानें कांहीं हजार नीग्रो लोकही त्यांना स्वातंत्र्य देऊन लढण्यास तयार केले. इटॅलियन सैन्य आपल्या हाताखालीं आहे, या विचारानें त्याला अतिशय अभिमान व उल्हास वाटे. पहिल्याच लढाईंत इटॅलियन लोकांनीं पुष्कळ शौर्य दाखविलें व त्याबद्दल त्यांस स्वतंत्र निशाण देण्यांत आलें. त्यावर व्हेसुव्हीयुस पर्वताचें चित्र ग्यारीबालडीनें काढविलें. त्याचें कारण असें कीं, तें चित्र पाहून इटॅलियन लोकांना लढतांना स्वदेशाची आठवण व्हावी. मॉंटीव्हिडोचा बचाव करतांना व त्यानंतर ग्यारीबालडीचे हाताखालीं इटॅलियन लोकांनीं फारच मर्दुमकी केली. त्या सर्व प्रसंगांचें वर्णन येथें देण्याचें कारण नाही. इतकेंच सांगितलें असतां बस होईल कीं, या लढायांमध्ये पुष्कळ तऱ्हेचा विचित्र अनुभव ग्यारीबालडी व त्याच्या सोबत्यांस येऊन ते इटलींत पुढें लवकरच जें महत् कार्य करावयाचें होतें त्याला अगदीं लायक झाले. येवढेंच नव्हे, तर या लढायांमध्ये त्यांनीं दाखविलेल्या शौर्यामुळे व केलेल्या अचाट पराक्रमामुळे त्यांची सर्व युरोपखंडांत किंबहुना सर्व जगांत कीर्ति पसरली, व ग्यारीबालडीच्या विचाराचेच जे लोक इटलींत होते, त्यांस ग्यारीबालडीचे पराक्रम ऐकून त्याची स्वदेशकार्याला फार मदत होईल अशी आशा येऊन फार उमेद चढली. इटॅलियन लोकांची टोळी जमविण्यांतही ग्यारीबालडीचा अशाच प्रकारचा

हेतु होता. स्वदेशांत लढण्यास वाव नाही तर परदेशांत तरी स्वतंत्रतेच्या कामी लढून अनुभव व शौर्य संपादन करावे, व या कमाईचा पुढे मार्ग केव्हा तरी खास उपयोग होईल, अशी त्याची मनोदेवता त्यास सांगे. १८४४ साली मॉंटीन्हीडो शहरास जनरल रोझस याने वेढा दिला. या वेढ्यामध्ये तर इटॅलियन टोळीने शौर्याची शर्थच केली. ती इतकी की, मॉंटीन्हीडोच्या सैन्याने सुद्धा त्यांची प्रांजलपणे फार वाहवा केली. त्या योगाने ग्यारीबाल्डीस आपल्या कर्तृत्वाची धन्यता वाटली. मॉंटीन्हीडो येथील वेढा उठल्यानंतर ग्यारीबाल्डीने मॅट्रेरो नांवाच्या स्वतंत्रताप्रिय व शूर अशा पाहाडी जातीची मदत घेऊन शत्रूच्या मुलखावर हल्ले करण्यास प्रारंभ केला. हे हल्ले पुढे तीन चार वर्षेपर्यंत चालले होते. त्यांतील निरनिराळ्या प्रसंगां ग्यारीबाल्डीने असे कांहीं अचाट पराक्रम केले की, त्यांचे वर्णन केले असता ते एकाद्या कादंबरीप्रमाणे अद्भुत वाटेल.

ग्यारीबाल्डीचा बहुमान—१८४७ चे अखेर ग्यारीबाल्डी मॉंटीन्हीडो येथे परत आला. येवढ्या अवकाशांत त्याने व त्याच्या बरोबरीच्या इटॅलियन टोळीने सर्वोत्कृष्ट कीर्ति संपादन केली होती. ग्यारीबाल्डी तर मानाने सर्व सैन्यांतील मुख्य सरदार असा मानला गेला होता; परंतु त्याची मूळची स्थिति मुळीच बदलली नव्हती. ह्मणजे तो जशाचा तसा गरीब राहिला होता. मॉंटीन्हीडो येथील अधिकाऱ्यांनी त्याचे उतराई होण्याकरितां पुष्कळ खटपट केली. त्यांनी त्या निशाणावर सन्मानदायक अक्षरे सोनेरी शार्डने लिहिलीं. ‘रीओडीलापलाटा’ येथील फ्रेंच आरमारावरील सरदाराने तर ग्यारीबाल्डीस असे लिहिले की, “तुम्ही केलेल्या पराक्रमांनी नेपोलियनच्या प्रख्यात

सैन्याला सुद्धा अधिक भूषण आलें असतें ” माँटीव्हीडौ येथील लोकांनीं त्यास सरदार ही बहुमानार्थ पदवी दिली व त्यावरून पुढें अमेरिका व युरोपखंडामध्ये (जनरल) सरदार ग्यारीबाल्डी असें त्याचें नांव पडलें. परंतु ज्या वेळीं ते लोक त्याला जमिनी बक्षीस देऊं लागले, त्यावेळीं ‘ केवळ स्वतंत्रतेकरतांच आही लढलों, कोणच्याही रीतीनें पैसा किंवा इतर नफा मिळविण्याकरितां लढलों नाहीं ’ असें सांगून त्यानें तें बक्षीस नाकारिलें. येवढेंच काय, परंतु स्वतःकरितां किंवा आपल्या लोकांकरितां लष्करी बहुमानाची बढतीही त्यानें पत्करिली नाहीं. त्यानें आपल्या एका पत्रांत यासंबंधानें लिहिलें आहे कीं “ जें कार्य संपादन करण्यांत माझ्या इतक्या इटालीयन देशबांधवांचे बळी पडले, त्याबद्दलचा बहुमान त्यांच्या मार्गे जिवंत राहून स्वीकारला तर त्या पापाच्या ओझ्यानें मीं मरण पावेन. अमेरिकेंतील लोक दुदैवानें जुलमी राजांच्या ताबडींत सांपडले होते. त्यांची सुटका झाली तर करावी एवढ्याचकरितां केवळ त्यावेळीं अमेरिकेंत असलेल्या माझ्या इटालीयन बांधवांच्या हृदयांत मीं लढाई करण्याचें स्फुरण आणिलें होतें. त्यांत कोणताही स्वार्थ साधण्याचा हेतू नव्हता. ” व असें ह्मणून आपणास व आपल्या सोबत्यांस बढती देण्याविषयीं झालेला ठराव त्यानें रद्द करविला. अशी कांहीं त्याची लोकोत्तर निस्पृहता होती.

निर्धनता—या वेळची त्याची गरीबी व साधेपणा इतका होता कीं, त्याच्या अंगांत कधीं धड सदरा देखील असाक्याचा नाहीं. त्याचें राहण्याचें ठिकाण ह्मणजे एक अगदीं साधी झोंपडी होती. तिच्या कवाडास काडी बिलकूल नसून तें रात्रंदिवस अगदीं उघडें असे. एके

दिवशीं फ्रेंच आरमारावरचा अधिकारी त्यास भेटावयास आला तो संध्याकाळ होऊन अंधेर पडला होता. त्या अधिकाऱ्याने कसे तरी एकदां दार उघडून आत प्रवेश केला तो वाटेत असलेल्या एका खुर्चीची त्याला थडक बसली. तेव्हां ग्यारीबालडीस हाक मारून तो विनोदाने ह्मणाला, 'काय हो, तुझास भेटावयास यावयाचें ह्मणजे आधीं प्राण दिला पाहिजे.' ते ऐकतांच ग्यारीबालडीने आपले बायकोस हाक मारून तिला दिवा आणावयास सांगितलें. तेव्हां तिने आंतून उत्तर केलें 'दिवा कोठचा आणूं? घरांत मेणबत्या विकत घ्यावयास पैसे असतील तर ना?' व शेवटीं त्या उभयतांचें बोलणें अंधेरांत बसूनच झालें. दुसरे दिवशीं त्या सरदाराने ग्यारीबालडीला वीस पौंड पाठवून दिले. ते तसेच परत करणें वाईट दिसलें असतें ह्मणून त्यानें ठेवून घेतले. परंतु दुसरे दिवशीं गांवांतील गरीब विधवा व भिकार जमवून ती रक्कम त्यानें वांटून टाकिली. मात्र तो सरदार पुन्हां रात्री भेटण्यास कदाचित् येईल ह्मणून मेणबत्या विकत घेण्या पुरते पैसे त्यानें त्यांतून ठेऊन घेतले. तात्पर्य, अमेरिकेंत असतां ग्यारीबालडीचे गरिबीस सीमाच नव्हती. परंतु त्याचें लक्ष पैशा-वर किंवा मानावर केव्हांच नव्हतें. तुझीं मला बक्षीस देणारच तर अमक्या एका कैद्यास बंधमुक्त करा किंवा अमक्या दारिद्री माणसास इतकें द्रव्य द्या, असलें बक्षीस तो मागून घेई. या अशा निरपेक्ष बुद्धीनें तर ग्यारीबालडीच्या कामगिरीबद्दल माँटीव्हीडो येथील लोकांस अधिकच उपकार वाटूं लागले. व ही निरपेक्षता त्याची कीर्ति पसरण्यास विशेष कारणीभूत झाली. केवळ ग्यारीबालडीचे हाताखालीं नोकरी करून नांव मिळवावें अशा हेतूनें युरोपांतील निरनिराळे देशचे तरुण होत-

(७४)

करू शिपाईगडी अमेरिकेस येऊं लागले. परंतु ग्यारीबाल्डीस
अमेरिका लवकरच सोडून जाण्याचें कारण पडलें. त्याची
हकीकत पुढील भागांत दिली आहे.



भाग ७ वा.

इ. सन १८४८-४९ चें मोठें व्हड.

भर्तृःपिंडानृणकरो यशःक्रयमहापणः ।

सुरांगना स्वयंग्राहो रम्यः कालोयमागतः ॥

देशस्थिति-ग्यारीबालडी व मॅझिनी यांचें १८३४ तील छोटेखानी बंड फुकट जाऊन उभयतां सही फांशीची शिक्षा फर्माविण्यांत आली व ग्यारीबालडी अमेरिकेस व मॅझिनी स्वित्स्लॅंडास निराशेनें निवून गेला त्या गोष्टीला सुमारे १४ वर्षे झालीं होती. दरम्यानचा काळ ग्यारीबालडीनें कसा घालविला हें मागील भागावरून कळून येईलच. इकडे मॅझिनीनेंही आपला लोकशिक्षणाचा उद्योग अविश्रांत चालविला होता, व १४ वर्षांनंतर उभयतांचेही निरपेक्ष देशकार्याचे खटपटीस यश येण्याचीं चिन्हे दिसू लागलीं होती. वास्तविक ग्यारीबालडी व मॅझिनी हे दोघेही इटलींत नसतां त्यांच्या पश्चात् त्यांच्या हेतूप्रमाणें गोष्टी घडून येत चालल्या होत्या. या १४ वर्षांत इटली देशांतील लोकस्थिति बरीच पालटून गेली होती. येवढ्याशा इटलीचे निरनिराळे दहा तुकडे झालेले असून त्यांवर स्वतंत्र व निरनिराळ्या प्रकारचीं राज्ये होती. परंतु त्यांपैकीं प्रत्येक राज्यांतील लोकांचे मनांत अप्रत्यक्ष रीतीनें असलेल्या परकीयांचे अंमलापासून व प्रत्यक्ष असलेल्या देशी राजांचे जुलमापासून मुक्त होण्याची इच्छा प्रादुर्भूत होऊन ती दिवसेंदिवस प्रबळ होत चालली होती. लॉबर्ड व व्हेनिस मिळून झालेल्या संयुक्त राज्यांत मॅझिनीच्या शिक्ष-

णाचा प्रपार विशेष झाला असल्यामुळे तेथील लोक राजकीय हक्क मिळविण्याविषयीं उतावळे झाले होते, व त्यांच्या मनांतील त्वेष मधून मधून लहानसान बंडांच्याद्वारे बाहेर पडत असे. नेपल्स व सिसिली मिळून बनलेल्या राज्यांत फर्डिनंद राजाचा जुलूम व त्याची क्रूरता शिखरास पोचली असल्यामुळे लोक अतिशय गांजून जाऊन जिवावर उदार होण्याच्या बेतांत आले होते. रोम ह्मणजे पोपचें राज्य, या मध्ये उपाध्याय वर्ग अगदीं बहकून गेला होता व लाचलुचपत व इतर हरएक प्रकारची अनीति यांनीं सर्व राज्य खंती येण्या इतकें बुजबुजून गेलें होतें. यामुळे लोकांचीं मनें पोपविषयीं पुष्कळ दिवसांपासून विटून गेलीं होती. कोणचीही सुधारणेची गोष्ट काढली कीं, त्या वेळच्या पोपनें ती हाणून पाडावी. वर्तमानपत्रवाल्यांस व राजकीय आणि धार्मिक गुन्हेगारांस अत्यंत कडक अशा शिक्षा होत; फार काय, पण दरबंदे-खोरांनीं लोकांस लुटण्याकरितां जणूकाय पोपकडून सनदाच मिळविल्या होत्या ! स्वतः पैसे खाऊन पोपनें सर्व प्रकारचे मक्ते देऊन टाकल्यामुळे व्यापार जवळजवळ बसला होता ! पोष्टांतून खाजगी पत्रे पोपच्या हुकमानें अधिकारी नेहमीं फोडीत. यामुळे लोकांचे मनांत त्याजविषयीं पुरा बेभरंवसा उत्पन्न झाला होता. धार्मिकपणानें कोणी पोपकडे जाऊन आपलीं पापें गुप्तपणें कबूल केलेलीं असलीं तरी त्याचा उघड फायदा घेऊन तो लोकांवर जुलूम करी. खऱ्या धार्मिकपणाचा पुरा नायनाट झाला असून जिकडे तिकडे उपाध्याय वर्गींनीं थोतांड माजविलें होतें. या सर्व गोष्टींमुळे सत्य-प्रिय, नीतिमान व स्वदेशाभिमाना असे जे कोणी लोक पोपच्या राज्यांत होते ते ते राज्य एकदां केव्हांचें नाहींसें होईल अशी

परमेश्वराजवळ प्रार्थना करीत बसले होते. टरकनी या संस्थानांत दुसरा लियोपोल्ड या नांवाचा राजा होता त्याने आपल्या आजाने घालून दिलेल्या सर्व शिस्तीचा उच्छेद करून इटलीतील इतर संस्थानांच्या जुलमी राजांचे अनुकरण करण्यास प्रारंभ केला होता. पार्मा येथे तर मूर्तिमंत ऑस्ट्रियाचा जुलमी अंमल चालू होताच. मॉडिनाची झाली तरी तीच गोष्ट, व त्या दोन्हीही संस्थानांमध्ये लोक अगदीं चेपून गेले होते. अशा स्थितीमुळे जरी इटलीमध्ये निरानिराळीं दहा संस्थाने होती तथापि त्या लोकांचे मनांत सर्व साधारण असा एकच हेतु उद्भवून प्रबळ झाला होता. तो हेतु ह्मणजे परकीय राजे जे ऑस्ट्रियन त्यांजविषयींचा द्वेषभाव हा होय. स्वदेशी राज्ये असून देखील इतका जुलूम होतो याचे सर्व कारण ऑस्ट्रिया असे लोकांच्या मनाने पक्के घेतले होते. इ. स. १८१५ सालीं व्हीयना येथील तहाचे योगाने इटलीमध्ये सर्व प्रकारचे बखेदे मोडून लोकांना करड्या अंमलाखालीं ठेवावयाचे, व नेपोलियन बोनापार्टीच्या थोड्याच दिवसांच्या परंतु उदार राज्यामुळे इटलियन लोकांचे मनांत स्वतंत्रता, निदान सुराज्य, याचे जें बीज पेरले गेले होते, तें कडक अंमलाने सफई करपवून टाकावयाचे, हीं दोन कामे युरोपियन राष्ट्रांचे बहुमताने ऑस्ट्रियाकडे सोंपविण्यांत आली होती, व तेव्हापासून ऑस्ट्रियाचा उन्मत्तपणा बेसुमार वाढला होता. थोड्याच काळांत ऑस्ट्रियाने इतकी अप्रीति मिळविली कीं, सर्व इटलियन लोकांचे मताने ऑस्ट्रियन लोकांचा द्वेष करणे हा एक मोठा गूण असे वाटू लागले होते. इ. स. १८३० मध्ये फ्रान्स देशांत राज्यक्रांति घडून आली व ती सफळ झाली. तिचे योगाने व्हीयेन्ना येथील तह निदान ऑस्ट्रिया पुरता

तरी रद्द झाल्यासारखा झाला होता; व फार पुरातन काळा-
पासून फ्रान्सचा इटलीशी जो कांहींसा वरिष्ठपणाचा संबंध
चालत आला होता तो पुन्हां स्थापित झाला. यामुळे ऑस्ट्रि-
याचे पाश आपोआपच किंचित् ढिले पडूं लागले होते. इटली
स्वतंत्र होण्याचे कामीं फ्रान्सकडून मदत झाली असतीच
असे नाही. उलट एक दोन प्रसंगां त्या कार्यास फ्रान्सकडून
थोडावहूत अडथळाच झाला होता. परंतु फ्रान्स देशाचा इटली-
मध्ये फिरून शिरकाव झाल्यामुळे ऑस्ट्रियास एका प्रकारचा
प्रतिस्पर्धी किंवा शत्रु उत्पन्न झाला असे म्हणण्यास हरकत
नाहीं. व आपमतलबी लुई नेपोलियन बादशहानें तर ऑस्ट्रिया
व जर्मनी यांच्या द्वेषानें इटलीतील संस्थानिकांस मदत कर-
ण्याची लालूचही पुढें एक दोन वेळ दाखविली. अशा रीतीनें
१८४८ चे पूर्वी व त्यानंतरही फ्रान्सचा इटलीमध्ये हात
शिरकल्यामुळे एका बाजूनें नुकसान झालें; परंतु दुसऱ्या बाजूनें
नफा झाला. दुसरी एक गोष्ट अशी घडून आली कीं, कर्मधर्म-
संयोगानें इटलीच्या स्वतंत्रतेचा मुख्य शत्रु जी पोपची गादी
तेथूनच या सुमारास इटली स्वतंत्र करण्याविषयी ज्या लोकांचे
प्रयत्न चालले होते त्यांस आशा उत्पन्न झाली. तो प्रकार असा
झाला कीं, ग्रेगरी पोप १८४६ च्या जून महिन्यांत निवृत्तला.
हा पोप इतर पुष्कळ पोपांप्रमाणें जुलुमी असून रोम संस्थानां-
तील प्रजेस अधिक हक्क देण्याचे विरुद्ध होता. परंतु त्याचे
मागून नववा पायस नांवाचा पोप लोकांनीं निवडला. त्याची
लोकांस हक्क देण्याची प्रवृत्ति तो गादीवर येतांच दिसून
आली. पायस हा चांगल्या बुद्धीचा परंतु भित्रा व कमकुवत
असा पोप होता. गादीवर बसल्यानंतर त्यानें पहिलें काम हें केलें
कीं, जे राजकीय कैदी तुरुंगांत पडले होते त्यांस सोडून दिलें,

व तसेंच हद्दपार केलेल्या लोकांस परत येण्याची परवानगी दिली. राज्यकाभाराचे बाबतींतही कांहीं सुधारणा त्यानें केल्या व इटली-देश संयुक्त व स्वतंत्र करण्याचे कामीं त्यानें आपल्या भाषणांत अनुकूल मते प्रदर्शित केलीं. खुद्द पोप, कधीं नव्हे तो आपले बाजूस वळला या विचारानें लोकांचे मनांत सदाशेचा पूर आला, व पायस पोप एकदम अतिशय लोकप्रिय झाला. लोकांनीं त्याचें अभिनंदन करण्याकरितां जिकडे तिकडे दीपोत्साह केले व त्याच्या नांवाचे पोवाडे करून लोक रस्तोरस्तीं गाऊं लागले. ही बातमी ऑस्ट्रियन बादशाहास लागतांच त्यास फार भय उत्पन्न झालें, व त्यानें आपलें सैन्य १८४७ चे उन्हाळ्यांत जनरल रेडेत्स्की नांवाच्या सरदाराच्या हाताखालीं देऊन पोपच्या राज्यांत छावणी देऊन राहण्यास पाठविलें. या कृत्यानें पोपच्या पवित्र अधिकाराचा उघडपणें उपमर्द केल्यासारखें झालें, व त्याबद्दल पोपासच काय पण सर्व इटलियन लोक व निरनिराळ्या संस्थानांचे राजे यांनांही फार राग आला. व त्यांनीं एक कौन्सिल भरवून ऑस्ट्रियन बादशाहानें जर आपलें सैन्य परत घेतलें नाहीं तर एकदम लढाई सुरू करावी असें ठरविलें. या ठरावाप्रमाणें लढाईची तयारी होतांच ऑस्ट्रियानें आपलें सैन्य परत घेतलें.

ग्यारीबाल्डी अमेरिका सोडतो.—वरील पैकीं बऱ्याच गोष्टी ग्यारीबाल्डी हा माँटीव्हीडो येथें असतांच त्यास कळल्या. त्या ऐकतांच इटलीचा ऊर्जित काळ आला या सुखदायक विचारानें त्याचें मन हर्षभरीत झालें. पोप पायस, हा इटली स्वतंत्र करण्याचे कामीं अनुकूल झाला आहे असें ऐकतांच त्याचे मनांत तोंपर्यंत पोप, उपाध्यायवर्ग व त्यांचे राज्य याबद्दल अत्यंत द्वेष व

तिट्कारा होता, तरी तो सर्व विसरून जाऊन त्याने पोपास आवेशयुक्त असें एक पत्र लिहिलें. त्यांमध्ये पायसची पुष्कळ स्तुति केलेली असून आपण इटली स्वतंत्र करण्याचे कामीं मदत करण्यास एका पायावर तयार आहों व पोप महाराजांनीं या अल्प स्वल्प मदतीचा अंगिकार केला असतां आपणावर मोठा अनुग्रह केल्यासारखें होईल, असें मोठ्या आदरानें व गौरवानें त्यानें लिहिलें होतें. परंतु या पत्राचा त्यास पोपकडून मुळींच जबाब मिळाला नाहीं. पुष्कळ दिवस वाट पाहिली तथापि कांहींच उत्तर येत नाहीं, याचें ग्यारीबाल्डीस फार वाईट वाटलें, परंतु तो बिलकुल निराश झाला नाहीं. कारण प्रत्यही इटलींत निरानिराळ्या अनुकूल गोष्टी घडून येत होत्या, त्यांची माहिती ग्यारीबाल्डीस टपाळांतून मिळूं लागली. हिकडे मॉंटीव्हीडो संबंधीचें कामही फारसें उरलें नव्हतें. यामुळें आपण इटलीस परत जावें अशी ग्यारीबाल्डीस उत्सुकता उत्पन्न झाली. त्यानें अमेरिकेंतील सर्व इटलीयन लोकांस एक विनंतिपत्र काढलें, व इटलीच्या प्रवासास लागणारा खर्च भागविण्याकरितां वर्गणी मिळविण्यास सुरवात केली. हिकडे मॅशिनिकडून त्यास सविस्तर पत्रही आलें. त्यांत आनंददायक अशी खबर लिहिलेली असून मॅशिनानें ग्यारीबाल्डीस इटलींत परत बोलाविलें होतें. यामुळें प्रवासाची तयारी जारीनें करण्यास त्याला दुप्पट उमेद आली. परंतु पुरेशी वर्गणी जमेना, व ग्यारीबाल्डी आणि त्यांचे स्नेही हे स्वतः जवळ जवळ कफळुक ! मॉंटीव्हीडोवर ग्यारीबाल्डीचे पुष्कळ उपकार झालेले असल्यामुळें येथील लोकांनीं तरी त्यास मदत करावयाची; परंतु तो जाणार व त्याच्या नांवामुळें व पराक्रमामुळें आपणांस आज-

पर्यंत मिळत असलेला फायदा या पुढे बंद होणार या विचाराने, त्यांनी ग्यारीबाल्डीस कृतज्ञपणाने मदत कगवयाची ते एकाच बाजूस राहून परत जाण्यास जितके ह्मणून अडथळे त्यांस आणितां आले तितके त्यांनीं आणिले. परंतु ग्यारीबाल्डीचा उद्योग त्याचे उत्साहाइतकाच प्रबळ असल्यामुळे त्याचे हेतु सिद्धीस गेले नाहींत. ज्या जहाजावरून ग्यारीबाल्डी व त्याचे सोबती इटलीस परत जाणार होते, त्याचा मालक त्याचेपासून अगदीं आयत्या वेळीं आन्वाचेंसव्वा भाडे मागूं लागला. यामुळे त्यांस आपले अंगांतील कपड्याखेरीज बाकी सर्व चीजवस्त, वस्त्रप्रावर्ण विकून पैसे करावे लागले. परंतु त्यांनीं तितकेंही केलें. इतका त्यांचा निर्धार पाहिल्यावर सरतेशेवटीं एका जिनेई व्यापाऱ्यानें त्यांस एक मोठी रक्कम बक्षीस दिली, व मॉंटेन्हीडो येथील लोकांनीं त्यांस दोन तोफा व कांहीं बंदुका बक्षीस दिल्या. व ग्यारीबाल्डी शेवटीं एकदाचा आपल्या सोबत्यांसह १८४८ चे मार्चचे २७ वे तारखेस अमेरिका सोडून निघाला.

स्वदेशाची आठवण—ग्यारीबाल्डीनें अमेरिकेंत जीं १४ वर्षे घालविलीं, व तेवढ्या अवधींत जीं निरनिराळीं साहसाचीं, पराक्रमाचीं व परोपकाराचीं कृत्ये केलीं, त्यांवरून त्याच्या अंतःकरणाचें चांगलें परीक्षण होतें. स्वदेश सोडून चवदा वर्षे झालीं व मध्यंतरी त्याच्या जीवितक्रमांत पुष्कळच फरक पडला; त्याचप्रमाणें अगदीं स्वदेशकार्याप्रमाणें मन लावून व जीवावर उदार होऊन दक्षिण अमेरिकेंतील लोकसत्ताक राज्यांस त्यानें मदत केली. तथापि इतक्या अवधींत त्याचा एकही दिवस असा गेला नाहीं, कीं ज्या दिवशीं त्याला आपल्या प्रिय इटली देशाची आठवण झाली नाहीं! किंवा त्यानें असें एकही

महत्वाचें काम केलें नाहीं, कीं ज्यापासून स्वदेशकार्यास पुढें मागें केव्हां तरी त्याचा अप्रत्यक्ष फायदा होण्यासारखा नव्हता. आकाशांत उडणाऱ्या पक्ष्यांची ज्याप्रमाणें आपल्या घरच्यावर सदोदित दृष्टि असते, त्याप्रमाणें हृदपारीच्या ह्या चवदा वर्षांत त्याची अंतरदृष्टि आपल्या जन्मभूमीवर एकसारखी लागून राहिलेली होती. अमेरिकेवर त्याचें कमी प्रेम होतें असे नाहीं. एवढेंच नव्हे, तर अमेरिका सोडतांना त्याचे मनास अतिशय वाईट वाटलें. यासंबंधानें त्यानें आपल्या आत्मचरित्रांत खालीलप्रमाणें उल्लेख केलेला आहे. “आही स्वदेशीं जाण्यास निघणार खरे, परंतु ज्या लोकांच्या सुखदुःखाचे आहीं इतके दिवस सहभागी झालें होतों व ज्यांनीं आमचा उत्तम तऱ्हेचा पाहुणचार केला होता, अशा लोकांस त्यांची कामगिरी पुरी होण्याचे पूर्वीच सोडून जावें लागतें हा विचार दुःसह आहे.” परंतु किती झालें तरी स्वदेश तो स्वदेश ! चवदा वर्षांचे वनवासांत ग्यारीबालडीनें आपणांकडून होईल तितका परोपकार केला होता. परंतु ज्या कार्यामुळे हा वनवास त्याला प्राप्त झाला होता त्याचे सफलतेस पुन्हां एकवार अनुकूल स्थिति प्राप्त झाल्यावर स्वदेशाकडे परत धांव मारल्यावांचून ग्यारीबालडीस कसे राहवले असतें बरें ?

ग्यारीबालडी व मॅझिनी—परस्परांचा १४ वर्षे वियोग झाला होता तरी ग्यारिबालडी व मॅझिनी यांच्या एकदां जडलेल्या कोंवळ्या मैत्रीस भंग पडला नाहीं. ते मधूनमधून एकमेकांस पत्रे पाठवून कुशल वृत्त व देशवृत्तांत कळवीत असत. ग्यारिबालडीचे पराक्रम ऐकून मॅझिनीस फार हर्ष वाटे. त्यांचें सुंदर व चटकदार वर्णन करून

तो ते लंडन येथे प्रसिद्ध होणाऱ्या वर्तमानपत्राचे द्वारे इटलीतील आपल्या देशवांधवांस वाचावयास पाठवी. यामुळे ग्यारिबाल्डी हा जो इटली सोडून जातांना अप्रसिद्ध होता, तो १८४८ त परत येण्याचे वेळीं इतका लोकप्रिय व प्रसिद्ध झाला होता कीं, त्याचे वाटेकडे इटलीतील देश-भक्तांचे डोळे लागून राहिले होते. इकडे ग्यारिबाल्डीनें युरुग्ने व मॉंटीन्हीडोस मदत करण्याचें कामीं आपलेही एक काम साधून घेतले होतें. ते असें कीं, अमेरिकेंत गेलेल्या इटालीयन लोकांस त्यानें युद्धकला शिकवून तरबेज व शूर केले होतें, व पुढे इटलीमध्ये स्वयंसेवक शिपाई आयत्या वेळीं जमवून लढाया करण्याची जी अपूर्व पद्धत ती त्यानें अमलांत आणिली. त्याचें मूळबीज अमेरिकेंतच प्रथम पेरलें गेलें होतें. अमेरिकेमध्ये शेंकडों इटालीयन स्वयंसेवक स्वतंत्रतेचे कार्यांत मरण पावले होते. व अशा उदार सोबत्यांनीं ज्या भूमीमध्ये समाधि घेतल्या होत्या, ती मागे सोडून जातांना ग्यारिबाल्डीस अर्थात्च रडूं आले.

आनंदाची भेट—तीन महिने प्रवास केल्यावर ग्यारिबाल्डीचें जहाज नईसचे किनाऱ्याजवळ आलें. आपली जन्मभूमी १४ वर्षांनंतर फिरून दृष्टीस पडल्यामुळे त्याचा हर्ष हृदयांत मावेना. परंतु अद्याप पूर्वीची फांशीची शिक्षा, सुदर्शन चक्राप्रमाणें त्याचे डोक्यावर फिरत होतीच ! यामुळे ग्यारिबाल्डीनें एकदम किनाऱ्यावर उतरून नये अशाबद्दल त्याच्या सोबत्यांनीं त्याला फार आग्रहानें व विनंतीपूर्वक सांगून पाहिलें, परंतु तो ते मुळींच मनास आणीना. दूर समुद्रावर असतांच त्यानें आपल्या जहाजावरील मॉंटीन्हीडोचें निशाण काढून टाकून इटलीचें तीनरंगी निशाण फडफडत लाविलें होतें.

आणि आतां नाईस शहरही डोळ्यापुढें मूर्तिमंत आलें, मग ग्यारिबाल्डीस दम कसचा निघतो? त्यानें सगळ्यांचें ह्मणणें बाजूस ठेवून किनाऱ्यावर एकदम उतरण्याचा निश्चय केला. इकडे ग्यारिबाल्डी आला ही बातमी हां हां ह्मणतां सर्व गांवभर पसरली, व थोडक्याच वेळांत निम्मा अधिक गांव किनाऱ्यावर येऊन थडकला. उभयपक्षांही आनंदाचें भरतें आलें असल्यामुळें त्यावेळचीं त्यांचीं प्रेमालिंगनें, त्यांचे आनंदाश्रु व किनाऱ्यावरून जहाजावर व जहाजावरून किनाऱ्यावर येण्याजार्ण्याची गडबड या सर्वांचें वर्णन कोण करू शकेल? चवदा वर्षे मातृभूमीचा वियोग झाल्यामुळें ग्यारिबाल्डी व त्याचे सोबती यांनां किनाऱ्यावर केव्हां एकदांचा पाय ठेवूं असें झालें होतें. तूं आधीं कां मी आधीं, अशी जणूं काय त्यांच्यामध्ये शर्यत लागल्यामुळें जहाजावरील लोक भराभर उड्या घेऊं लागले. ग्यारिबाल्डी इटलीकरितां लढण्याचे हेतूनें अमेरिकेहून आला आहे असें कळतांच तेथल्या तेथेंच कित्येक लोक फुकट शिपाईगिरी करण्यास तयार झाले, व त्यांनीं ग्यारिबाल्डीचे सैन्यांत आपलीं नांवें नोंदून घेतलीं. गांवांतील इतर लोकांबरोबर ग्यारिबाल्डीची आई, त्याची बायको अॅनिटा व मुलें व स्नेही हे सर्व अर्थात् किनाऱ्यावर आले होते. (ग्यारिबाल्डीनें अॅनिटास आपण निघण्याच्या पूर्वीं काहीं दिवस चांगलीशी सोबत पाहून पुढें पाठवून दिलें होतें.) परदेशाहून जहाज आलें असल्यामुळें क्वारंटाईन वगैरेचे नियमांमुळें जहाजावरील लोक उतरण्यास वेळ लागला असता; परंतु ते सर्व नियम नाईस येथील लोकांचेच हातीं असल्यामुळें तो सर्व त्रास टळला. किनाऱ्यावर उतरतांच ग्यारिबाल्डीनें आपल्या आईस

प्रमानें कडकडून मिठी मारली व आपल्या मुलांचें चूबन घेतलें. व परस्पर सुखदुःखाच्या गोष्टी सांगत व मंडळींना भेटी देत देत आपल्या सोबत्यांसह तो घरां जाऊन पोचला. परंतु तो घरां फार दिवस राहिला नाही. कारण सर-हर्षावर लढाई आगाऊच जुंपलेली होती, व ग्यारीबाबडी लढण्यास परत आला होता; तेव्हां त्यास स्वस्थ कसें बसवेल? इटलीस येतांच ग्यारीबाबडीनें एकदम जिनोआस निघून जावें असें ठरलें होतें. त्या प्रमाणें तो लागलाच निघून गेला. जिनोआ येथें लोंक त्याची वाट पाहत बसलेच होते, व त्यांनीं त्याला नेण्याकरितां मुद्दाम एक जहाजही पाठवून दिलें होतें. ग्यारीबाबडी जिनोआ येथें पोचतांच नाईसप्रमाणें तेथेंही लोकांनीं जिकडे तिकडे आनंदोत्सव केला.

प्रथमचीं किरकोळ बंडे—या वेळेस सर्व इटलीमध्ये मोठीच धामधूम माजून राहिली होती. १८४८ हें साल युरोपच्या इतिहासांत अत्यंत स्मरणीय अशापैकीं एक होऊन गेलें. यावर्षीं सर्व युरोपखंडांत किंबहुना सर्व पृथ्वीचे पाठीवर बंडे व राज्यक्रांत्या यांचें वादळ उठलें होतें. त्यांमध्ये विशेषतः फ्रान्स देशांत भयंकर बंड होऊन फ्रेंच लोकांनीं लुईफिलिप बादशहास पदच्युत करून पुनः एकवार लोकसत्ताक राज्य स्थापिलें. इतर देशांतही बंडे झालीं. परंतु त्या सर्वांत फ्रान्स-मधील बंडाचा व इटलीचा सर्वांत अधिक निकट संबंध होता. खुद्द इटलींत या सालीं जितकी बंडाळी झाली तितकी मात्र युरोपांत इतर कोठेही माजली नसेल. व एकंदरीनें इटलीचें त्यापासून जितकें नुकसान झालें तितकें दुसऱ्या एकाद्या राष्ट्राचें कचित्च झालें असेल ! इटलींतील बंडांस १८४७ चे अखेरीसच सुरवात झाली होती. कारण त्या वेळीं पार्मा

येथील डचेस मेरी लुई ही मरण पावल्यामुळे तें संस्थान कोणाचे ताब्यांत जावयाचें याबद्दल पुष्कळ वाटाघाट चालली होती. व्हायेन्नाच्या तहाप्रमाणें पाहिलें असतां पार्मा हें संस्थान तेथील ड्यूकचे ताब्यांत जावयाचें हातें; परंतु ही व्यवस्था अमलांत आली असतां पार्मा येथील लोकांचे फार नुकसान होत होतें, यामुळे तेथें बरीच गडबड झाली. मिलर्न, लेगहॉर्न, मेसिना, पालर्मो, वगैर ठिकाणींही बंडे झालीं. ही बातमी नेपल्स येथें जाऊन पोहोचतांच फर्डिनंड राजाकडून अधिक हक्क संपादण्याकरितां लोकांनीं फिरून एकवार डोकें वर उचललें. फर्डिनंड हा जात्या भित्रा असल्यामुळे त्यानें लोकांच्या मागण्या एकदम कबूल केल्या; व प्रधान लोक निवड्याचे ते लोकांस जबाबदार असावे, मुद्रणस्वातंत्र्य पूर्णपणें असावें, अपराध्यांची चौकशी ज्यूरी म्हणजे पंचाईत मार्फत व्हावी, व कायमचें पार्लमेंट (लोकसभा) स्थापून तिजमध्ये लोकनियुक्त प्रतिनिधि असावे, इत्यादि अटींचा तह फर्डिनंड व त्याची प्रजा यांजमध्ये झाला.

पिड्मांट पुढाकार घेतें—अशा रीतीनें स्थानिक हेतू करितां स्थानिकच बंडे इटलीभर झाल्यासारखीं प्रथम दिसलीं. परंतु वास्तविक हीं बंडे म्हणजे सर्व इटली संयुक्त व स्वतंत्र होण्याकरितां जें युद्ध पुढें लवकरच व्हावयाचें होतें, त्याचें तोंड लागण्याच्या वेळच्या या चकमकीच होत्या असें झटलें असतां हरकत नाही. इटलीतील सर्व संस्थानांमध्ये पिड्मांट हेंच प्रमुख असून पूर्वीपासून सर्वांपेक्षां अधिक उदार तत्वांवर तें आपला राज्यकारभार करीत होतें. त्यानेंही यावेळीं पुढारपण घेऊन या पुढें चार्लस आलबर्ट राजा हा स्वतंत्र (पायास) या नात्यानें राज्य करणार अशी द्राही फिरविली. त्याचे

पाठोपाठ टस्कनीनेही तोच किता वळविला. पोप पीओनोने यानेही आपल्या धर्माधिकार्यांची सभा भरवून आपल्या राज्यां तील प्रजेस कितपत राजकीय सत्ता देणें प्रशस्त होईल याची वाटाघाट चालविली. प्रत्यही नवीन नवीन बंड होऊं लागलें, व ड्यूक, राजे वगैरे लोक लढाई करण्याचे भानगडींत न पडतां आपले अधिकारांचे भराभर राजिनामेच देऊं लागले. याच सुमारास फ्रान्समधील राज्यक्रांति घडून आली, व नवीन स्थापलेल्या लोकसत्तात्मक राज्याच्या अध्यक्षानें जिकडे तिकडे आपल्या वकीलांमार्फत असें फर्माविलें कीं, व्हीयेना येथील तहानें ठरविलेल्या इटलीच्या स्थलसीमा कायम राखणें जरी प्राप्त आहे, तरी कोणच्याही स्वतंत्र संस्थानावर कोणी परकी राजा स्वारी करील तर फ्रान्सचें लोकसत्तात्मक राज्य त्या संस्थानाचा पक्ष घेऊन लढण्यास उभें राहील. या द्वाही-मुळें तर इटलींतील लोकांस बंडें करण्यास अधिकच उमेद आली. इतकें झाल्यावर ऑस्ट्रियास लढाई करणें प्राप्त आहे असें वाटूं लागलें. ही संधि साधून पिड्मॉंटचे चार्लस आल्बर्ट राजानें ऑस्ट्रियाविरुद्ध लढाई करण्यास कंवर बांधली. यावेळीं त्यानें कांकू केलें असतें तर त्याला मुकाब्यानें राज्य सोडून जाणेंच भाग होतें. आस्ट्रिया व इटली ह्यांच्या लढाईचें तोंड उत्तरेकडील लॉबर्ड व व्हेनीस या प्रांतांत लागलें होतें, व तेथील लोकांस मदत करण्याचा इतरांनीं निश्चय केला. पिड्मॉंट येथील सैन्य घेऊन चार्लस आल्बर्ट हा स्वतः मोहिमेस निघाला, व वाटेत लोकांनीं ठिकठिकाणीं इटलीचा राजा या नांवानें त्याचा जयजयकार केला. परंतु त्याचे हातून ह्णण्यासारखा कांहीं कार्यभाग झाला नाहीं. त्याचे सैन्यास प्रथम एक दोन जय मिळाले खरे; परंतु आस्ट्रि-

याचा सरदार मार्शल रॅडेटस्की हा जलदी करून मार्गे फिरला व ऑस्ट्रियाचे इतर सरदारांस जाऊन मिळाला. अशा रीतीने चार्लस आलबर्ट राजाचा आळस व कांहींशी इतर संस्थानिकांनीं दाखविलेली मत्सरबुद्धि यांमुळे या मोहिमेंतून फारसें कांहीं निष्पन्न झालें नाहीं. शिवाय अगदीं आयल्या वेळेस पोपनें ऑस्ट्रियाचे विरुद्ध लढण्याचें नाकारिलें. यामुळे इटलीचे कार्यास थोडासा अडथळा आला.

ग्यारीबाल्डी व चार्लस आलबर्ट यांची भेट—
 चार्लस आलबर्ट हा रोव्हरबेला येथें तळ देऊन राहिला असतां ग्यारीबाल्डी हा त्यास भेटण्याकरितां गेला. चवदा वर्षांपूर्वी या चार्लस आलबर्ट राजानेंच ग्यारीबाल्डीस फ्रांसीसी शिक्षा ठरविली होती. परंतु आज उभयताही एकाच कार्यांत गुंतले असल्यामुळे त्या गोष्टीचें वैषम्य नाहींसें झालें असेल असें निदान ग्यारीबाल्डीस तरी वाटलें; व बाकी कांहीं असलें तरी राजानें त्याची फ्रांसीसी शिक्षा अमलांत आणण्याचा हुकूम केला नाहीं हेंही खरें. चार्लस आलबर्टनें ग्यारीबाल्डीस भेटण्याची परवानगी दिली येवढेंच नव्हे, तर त्याचे हातांत हात घालून दक्षिण अमेरिकेंत नांव मिळविल्याबद्दल त्याचें अभिनंदनही केलें. ग्यारीबाल्डीनेंही “ त्यांत कांहीं विशेष नाहीं, मीं माझे कर्तव्य केले आणि हल्लीं मात्र मौढ्या प्रेमानें इटलीकरितां आपल्या सैन्यांतील एक शिपाई होऊन लढावें अशा इच्छेनें आलों आहे ” अशी नम्रपूर्वक विनंति केली. परंतु चार्लस आलबर्टनें “ मला या बाबतींत प्रधान लोकांस विचारलें पाहिजे, तूर्त तुझांस एकदम कांहींच उत्तर देतां येत नाहीं, तुम्ही ट्यूरीन येथें जा ह्मणजे तुझांस कामगिरी सांगतील ” असा जबाब दिला. परंतु ग्यारीबाल्डी

हा नुकताच ट्यूरीन येथून आला असून तेथील अधिकाऱ्यांनी “ राजाकडे जा, ह्मणजे कामगिरी मिळेल ” असे सांगितले होते. तात्पर्य, इकडून तिकडे व तिकडून इकडे असे हेलपाटे घालण्यास लावल्याने ग्यारीबाल्डीस फार वाईट वाटले. तो केवळ स्वदेशाकरिता लढावे या हेतूने इटलीस आला होता असे असून व तिकडे असतां मुख्य सरदाराची कामेही त्याने केली असून, हल्ली त्यास राजाने आपल्या लष्करांत नुसती शिपाईगिरीची कामगिरीही सांगू नये याहून अधिक नवल ते कोणते ? परंतु यापुढे ग्यारीबाल्डीचे राजाने व प्रधान मंडळाने जे जे अपराध केले त्यांचे मानाने पाहतां हे कांहींच नव्हते.

ग्यारीबाल्डी व मॅझिनी - ग्यारिबाल्डीस मनांतून अतिशय वाईट वाटले, पण करतो काय ? झालेल्या गोष्टीचा विषाद न मानतां तो—मिलन येथील लोकांनी अद्याप आपणाकडून लढाई चालविली होती—त्यांस मदत करण्यास निघून गेला. त्या ठिकाणी मॅझिनीचे लोक पूर्वीच येऊन बसले होते व त्यांनी बंडवाल्यांस उत्तेजन देण्याचे व मदत करण्याचे काम चालविले होते. राजाने आपल्या सैन्यांत कामगिरी सांगितली नाही, यामुळे ग्यारिबाल्डीचे विशेष नुकसान न होतां राजाचेच एक प्रकारे नुकसान झाले. कारण, तो राजपक्षास येऊन आयताच मिळत होता तो मॅझिनीसारख्या बंडखोरांचे हातांत अचूक जाऊन पडला. ग्यारिबाल्डी मिलन येथे जातांच त्यास तेथील अधिकाऱ्यांकडून लष्कर उभारण्याची परवानगी मिळाली व थोड्याच काळांत त्याने ३०,००० स्वयंसेवक जमविले. पुढे लवकरच ऑस्ट्रियन सैन्याने मिलन शहरास वेढा दिला व ग्यारिबाल्डीस शहर लढविण्याचे कामीं आपले लोक घेऊन येण्यास पाचारण झाले. परंतु चार्लस आलबर्ट

हाही त्या सुमारास मिलन येथें आला व त्यानें कोणाचा सह्य न घेतां ऑस्ट्रियन लोकांशीं एकदम तहाचें बोलणें लाविलें, व या तहाचे योगानें मिलन ऑस्ट्रियाचे ताब्यांत गेलें. ही गोष्ट ग्यारिबाल्डीस अर्थात्च आवडली नाहीं. लढाईचें तोंड लागलें असतां विनाकारण आपल्या अनहिताचा तह करावयाचा व तरवारी म्यानांत फुकट घालून ठेवावयाच्या यापेक्षां अधिक शरमेची गोष्ट कोणतीच नाहीं व आपण तरी होतां होईतोंपर्यंत हार जाणार, नाहीं, मेरपर्यंत लढूं, असा ग्यारिबाल्डी व त्याचे कांहीं सोबती यांनीं निश्चय केला. मॅक्सिमिलियनचा चार्ल्स आलबर्ट राजाचें कारणें पसंत नव्हतें. त्यानेंही त्यास कांहीं थोडे लोक व द्रव्य देण्याचें कबूल केलें. परंतु राजानें तह कबूल केलेला असल्यामुळें ग्यारिबाल्डीनें लढाई चालविणें म्हणजे ऑस्ट्रिया व चार्ल्स आलबर्ट या उभयतांच्याही विरुद्ध बंडखोरपणा करण्यासारखें होतें. तथापि ग्यारिबाल्डीनें तें कांहीं एक मनामध्यें न आणतां तो आपल्या बरोबरीचें सैन्य घेऊन ऑस्ट्रिया विरुद्ध लढाई करण्यास निघाला. त्यानें एक विनंतीपत्र प्रसिद्ध करून त्यामध्ये लोकांस असें जाहीर केलें कीं, चार्ल्स आलबर्ट राजा हा इटली देशाचा पक्का वैरी असल्यामुळें त्यानें असा भित्रेपणाचा तह करून हातचें मिलन घालविलें; व जो कोणी इटलीतील ऑस्ट्रियन लोक हद्दपार होईपर्यंत लढाई थांबवा असें म्हणेल, तो आपला शत्रू असें समजून आपण त्याचें पारिपत्य करूं.

ऑस्ट्रियाशीं एकट्या ग्यारिबाल्डीचें युद्ध—ग्यारिबाल्डी आपलें सैन्य घेऊन आल्प्स पर्वताचे पायथ्यास गेला. तेथून त्यानें ऑस्ट्रियन लोकांबरोबर लढाई चालविली. लॅंगोमॅयुअर नांवाच्या सरोवरावर ऑस्ट्रियाचीं दोन जहाजे असतां त्यानें त्यांवर

आपले १९०० लोक चढऊन तो लुईनो येथें गेला. यानंतर लवकरच ग्यारीबालडीची व आस्ट्रियाचे सैन्याचे एका तुकडीची चकमक उडाली. त्यांतही त्यास यश आलें. परंतु सुमारे अर्ध्या तासांत ऑस्ट्रियन लोक फिरून जमाव करून परत आले. या वेळेस ग्यारीबालडीस ताप आला होता तरी तो तसाच धोड्यावर स्वार झाला. ऑस्ट्रियन लोक आले ते काहींएक कळू न देतां एकदम ग्यारीबालडीचे सैन्यांत घुसले. संव्याकाळची वेळ झाली होती व ग्यारीबालडीचे लोक रात्रीची विश्रांति घेण्याकरतां व्यवस्था करून लागले होते. अशा वेळीं शत्रूनें गांठल्यामुळें त्यांची थोडी धांदल झाली, परंतु ग्यारीबालडी हातांत तरवार घेऊन सर्वांचे पुढें झाला व त्यानें आपल्या लोकांस उत्तेजन देऊन शत्रूस मार्गे हटविलें. परंतु पुढें फारसा निभाव लागणार नाहीं असा विचार करून ग्यारीबालडी रातोरात ती जागा सोडून परत फिरला. त्यानें आरोना येथें आपले सर्व लोक एकत्र केले व या पुढें लढाई चालविणें शक्य नाहीं असें ठरवून त्यांस घरोघर ज.प्यास परवानगी दिली व आपण स्वतः एकटाच स्वित्सर्लंडकडे जावयास निवाळा. वाटेंत कदाचित् कोणी ओळखील हाणून त्यानें, एक शेतकरी कुणव्याचा पोषाख अंगावर घातला व त्या प्रदेशांतील एक वाटाड्या बरोबर घेतला. आंगांत ताप होताच तरी ग्यारीबालडी मजल दर मजल करून स्वित्सर्लंडांत पोचला. स्वित्सर्लंडांत जाण्याचें कारण असें होतें कीं, ग्यारीबालडीनें तहाचे विरुद्ध वर्तन केल्यामुळें चार्लस आलबर्ट राजानें त्यास पिड्मॉट प्रदेशांत परत येण्याची काहीं दिवस मनाई केली होती. असो; स्वित्सर्लंडांत काहीं दिवस राहून तापांतून बरा

झाल्यावर ग्यारीबाल्डी नाईस येथें गेला व तेथें आपल्या आईस व बायका मुलांस भेटून तो जिनोआ येथें गेला. जिनोआ येथें तो असतां चार्ल्स आलबर्ट राजानें ग्यारीबाल्डीस निरोप पाठवून पिड्मॉट येथें परत बोलाविलें व आपले सेन्यां मध्ये बहुमानाची जागा देण्याचें वचन दिलें. ग्यारीबाल्डीनें अमेरिकेंत व इटलीमध्ये केलेले पराक्रम पाहून व त्याची निसृंहता जाणून, हा मनुष्य केवळ बंडवाला नसून इटलीचा खरोखर हितकर्ता आहे अशी त्याची आतां खातरी झाली होती. परंतु ग्यारीबाल्डी हा अशा कोरड्या बहुमानाचा थोडाच भुकेला होता ! त्यानें तो बहुमान तर नाकारलाच; परंतु चार्ल्स आलबर्ट राजास त्यानें उलट असें सांगून पाठविलें कीं, व्हेनिस शहर ऑस्ट्रियाशीं मोठ्या शौर्यानें लढत आहे त्यास मदत करण्यास मी जाणार. व खरोखरच त्यानें २५० लोक जमविले व जिनोआहून व्हेनिसकडे जाण्यास निघाला; परंतु वाटेतच त्यास रोमकडील खबर कळली व त्यामुळें त्यानें व्हेनिसला जाण्याचा आपला बेत बदलला.

रोममधील बंडाची हकीकत—आतां इकडे रोममध्ये अशी हकीकत घडून आली होती कीं, पोप पिओनोनो यानें जरी लोकपक्षाकडे आपला कल प्रथम दाखविला होता, तरी ऑस्ट्रियाशीं प्रत्यक्ष लढाई सुरू झाल्यावर त्याच्या कमकुवत व चंचल मनाला धीर धरवेना; व त्यानें इतर संस्थानिकांस मदत करण्याचें आयत्या वेळीं नाकारिलें. पुढें युद्धामध्ये चार्ल्स आलबर्ट राजाचे सैन्याचा पराभव झाल्यामुळें तर पिओनोनोचा विचार अर्थात्च कायम झाला. परंतु रोम येथील लोकांस त्याचें करणें मुळींच पसंत नव्हतें. यामुळें रोमच्या राजसभेंत बरेच तंटे बरेडे

झाले. मेमियानी नांवाचा लोकपक्षास अनुकूल असा एक मुख्य मंत्री होता, त्यास पोपने काढून त्याचे जागी काऊंट रॉसी या नांवाच्या मनुष्याची नेमणूक केली; परंतु तो अत्यंत अप्रिय असल्यामुळे लवकरच कोणी त्याचा खून केला. इतके घडून आल्याबरोबर शहरांत जिकडे तिकडे एकच बंडाळी माजली. लोक हातांत शस्त्रे घेऊन रस्त्यांतून बेफामपणे फिरू लागले, व आतां लवकरच बंड होणार अशी भीति वाटून पोप व धर्मोध्यक्ष मंत्रीमंडळ किल्ल्यांत दडून राहिले. दुसरे दिवशीं लोकांनीं पोपचे वाड्यास वेढा दिला व राज्यामध्ये एक लोकसभा नेमावी व लोकानियुक्त मंत्रीमंडळ स्थापवें अशी मागणी केली. त्यास पोप कबूल होईना. मग लोकांनीं वाड्याचे दरवाजास तोफा लाविल्या. तेव्हां निरुप्राय होऊन त्यास त्यांच्या बऱ्याच मागण्या कबूल कराव्या लागल्या, तेव्हां त्यांची मोकळीक झाली. परंतु पोप लवकरच रोम सोडून निघून गेला व गेटा येथील मुक्कामाहून त्यानें रोमन क्याथालिक मताच्या युरोपांतील राजांकडून मदत मागितली. ही मागणी फ्रान्स, स्पेन, ऑस्ट्रिया व नेपल्स इतक्या संस्थानांचे राजांनीं कबूल केली. प्रथम काहीं दिवस कोणीच वचनाप्रमाणे लढण्याचें कामीं पुढारपण घेईना. परंतु, चार्ल्स आलबर्ट राजाचा नोव्हेरा येथें पराभव झाल्याबरोबर ऑस्ट्रियास रोमकडे लक्ष देण्यास पावले. फ्रान्स, आस्ट्रिया व नेपल्स या तिन्ही संस्थानांचीं सैन्ये तिन्हींकडून एकदम रोमकडे येण्यास निघालीं. इकडे पोप रोममधून निघून गेल्याबरोबर मागे रोमच्या लोकांनीं एकदम प्रजासत्ताक राज्याची द्वाही फिरविली.

ग्यारिबालडी रोमकडे वळतो.—रोम येथील बंडाची बातमी ग्यारिबालडीस व्हेनिसला जात असताना वाटेत कळली, व त्या बरोबर तो व्हेनिसकडे न जातां एकदम रोमकडे वळला. व्हेनिसपेक्षां रोमवर ग्यारिबालडी व त्याचप्रमाणें मॅझिनी यांची अत्यंत प्रीति होती. यास मुख्य दोन कारणें होतीं. एक तर असें कीं, पोपांचा सर्व धार्मिकपणा जाऊन ते इतर संस्थानिकांप्रमाणें दुष्ट, नीच, व पापी बनले होते. त्यांनीं धर्मकृत्यें करून लोकांस ईश्वर-भक्तीचा मार्ग लावून देण्याचें व त्याचप्रमाणें सर्व ख्रिश्चन लोकांवर धार्मिकपणाचें स्वामित्व चालवून पोप ह्मणजे सर्व ख्रिस्ती लोकांचा गुरु हें नातें सार्थ व सफल करण्याचें सोडून देऊन दिवसेंदिवस आपले हातीं ऐहिक सत्ता व संपत्ति जमवून इतर लोकांप्रमाणें ते सर्व पापाचरणास प्रवृत्त झाले होते. एवढेंच नव्हे, तर शेवटीं शेवटीं इटली देश स्वतंत्र व संयुक्त होऊन प्रजेस राजकीय अधिकार मिळावे या गोष्टीसही ते इतर सर्व संस्थानिकांहून अधिक अडथळा आणूं लागले होते. पोप व एकंदरीनें उपाध्याय वर्ग अनीतिमान, अज्ञानी व जुलमी बनून गेला होता. याविषयीं ग्यारीबालडीचा जन्मवृत्तांत सांगतांना आहीं सांगितलेंच आहे. ग्यारीबालडीचे मनांत व त्याचप्रमाणें मॅझिनीचेही मनांत पोप व सर्व उपाध्याय वर्ग यांविषयीं अत्यंत तिरस्कार, द्वेष व वैर अगदीं लहानपणापासून उत्पन्न झालें होतें, दुसरी गोष्ट अशी कीं रोमच्या नांवांमध्ये इटलीच्या पूर्वीच्या सर्व वैभवाची जादू भरून राहिली होती, आणि रोम स्वतंत्र केल्याशिवाय इटलीचें स्वातंत्र्य कधींही सिद्ध, निदान सार्थ, तरी होणार नाहीं असें प्रत्येक देशभक्ताच्या मनानें धेतलें होतें. लहानपणापासून

रोमच्या नांवाचा किंवा दर्शनाचा कांहीं एक विलक्षण परिणाम ग्यारिबाल्डीच्या मनावर होत असे. तें रोमशहर आज बंड करण्यास उठलें आहे येवढेंच नव्हे, तर लोकांच्या भयानें पोप शहर सोडून पळून गेला आहे, ही बातमी कळतांच ग्यारिबाल्डीनें आपले इतर सर्व वेत जशाचे तसे ठेवून रोमकडे धांव घ्यावी यांत कांहीं विशेष आश्चर्य करण्यासारखें नव्हतें. असो; ग्यारिबाल्डीप्रमाणें मॅझिनीही रोम मध्ये आला होता. तो येतांच शहरांतील सर्व लोक लढाई करण्यास सज्ज झाले, व आतां पोप फिरून रोमला परतत नाहीं हें एक, किंवा आलाच तर परकीय सैन्याचे मदतीनें येऊन पूर्वीपेक्षां अधिक जुलुमाचें राज्य करण्यास येणार हें दुसरें; यापैकी कोणचेही वाजून पाहिलें तरी पोप रोममध्ये राहून लोकांस सत्ता मिळणें हें अशक्य झालें होतें. असें पाहून मॅझिनीच्या सहचरानें रोमच्या नागरिकांनीं लोकसत्तात्मक राज्य स्थापण्याचें ठरविलें, व ठिकाठिकाणीं लोक जमवून त्यांनीं नवीन राष्ट्रसभेमध्ये वसण्याकरितां आपल्यातर्फे प्रतिनिधीही निवडून दिले. या निवडणुकीमध्ये मॅझिनी हा रोमच्यातर्फे व ग्यारिबाल्डी मॉसिरेटा या गांवच्यातर्फे असे सभासद निवडले गेले. अशा रीतीनें कांहीं एक रक्तस्त्राव न होतां रोम बंडवाल्यांचे ताब्यांत आलें व त्यांनीं तेथें स्वतंत्र लोकसत्ताक राज्यही स्थापिलें. ग्यारिबाल्डी जिनोआहून रोमकडे येत असतांच त्याच्या निवडणुकीची बातमी त्याला समजली; व पुढें लवकरच तो रोममध्ये येऊन दाखल झाला.

रोमवर युरोपियन राष्ट्रांचे सैन्याची स्वारी—रोममध्ये झालेल्या राज्यक्रांतीची बातमी फ्रान्स व ऑस्ट्रिया या राष्ट्रांस कळतांच त्यांनीं आपापलीं सैन्ये रोमकडे रवाना केलीं.

इकडे दक्षिणेकडून सिसीलीचा राजा फर्डिनंड याचेंही सैन्य रोमकडे चालून येत होतें. तेव्हां आतां रोमचा पुढें बचाव कसा करावयाचा याची मॅझिनी, ग्यारिबाल्डी, वगैरे लोकांस पंचाईत येऊन पडली. वास्तविक रोममध्ये लोकसत्ताक राज्य स्थापिलें होतें, व आपल्या काळजावरून पोपाचें मोठें दडपण एकदाचें निघालें या भरवंशानें रोमचे नागरिक लोक, मोठ्या आनंदांत होते. शहरांत कोठें दंगाधोपा किंवा कांहीं एक गडबड न होतां नवीन स्थापिलेलें राज्य शिस्तीच्या मार्गास लागलें होतें. परंतु अद्यापि रोमच्या बाहेरचे लोक, त्यांजमध्ये लोकसत्ताक राज्याचे संस्थेबद्दल व्हावा तितका अभिमान उत्पन्न न झाल्यामुळें, तटस्थ होते. म्हणजे रोमच्या नागरिकांस बाहेरून मदत होईल अशी फारशी आशा नव्हती. अशा स्थितीमध्ये रोमच्या लोकांनीं आपला आपणच कसा बचाव करावा या विवंचनेत बंडवाल्यांचे पुढारी पडले. ग्यारिबाल्डी रोम शहरास येतांच त्याचेपुढें हें लढाईचें ताट बाडून ठेविलेंच होतें; आणि तें त्यास हवेंच होतें. शहरची व्यवस्था करण्याकरितां मॅझिनी व इतर दोन गृहस्थ अशा तिघांस राज्यकारभाराची पूर्ण मुखत्यारी मिळालेली होती. त्यांचे परवानगीनें ग्यारिबाल्डी हा रीटी नांवाच्या तटबंदीचे किल्ल्यांत परत गेला व तेथें त्यानें तटबंदीची दुरुस्ती करून आगाऊ असलेल्या व प्रत्यहीं नवीन नवीन येऊन मिळणाऱ्या शिपायांना पोषाख वगैरे देऊन कवाईत शिकविण्यास प्रारंभ केला. यावेळीं ग्यारिबाल्डी जवळ सुमारे २५०० सैन्य होतें. त्यामध्ये माँटीव्हीडो येथें त्याच्या लष्करांत असलेले पांचपन्नास शिपाई, तसेंच व्हेनिसहून नोकऱ्या सोडून देऊन आलेले ३०० सरकारी नोकर व ४०० युनिव्हर्सिटीचे

विद्यार्थी असे निरानिराळ्या प्रकारचे लोक होते. खुद्द ग्यारि-
बाल्डीला रोम येथील सरकारानें कर्नल हा हुद्दा दिलेला
होता. ग्यारिबाल्डी तापांतून नुकताच उठलेला असून
या नवीन उद्योगांत त्याला स्वस्थता मुळींच मिळत नसे.
तथापि आपल्या सुखाकडे त्रिलकुल लक्ष न देतां त्यानें
लष्कर जमविण्याचें व कवाइत शिकविण्याचें काम खूप जारीनें
सुरू केलें होतें. त्याचे लोकही त्याचें उदाहरण पाहून परस्परांशीं
एक दिल व देशकार्यांत तल्लीन होऊन गेले होते. रोमच्या नवीन
अधिकाऱ्यांचा प्रथमचा बेत चार्ल्स आलबर्ट राजा अद्याप
समरांगणांत उभा होता त्यास कुमक करण्याकरितां कांहीं
सैन्य पाठविण्याचा होता. परंतु पुढें लवकरच नोव्हेरा येथें
चालर्स आलबर्ट राजाचा ऑस्ट्रियन सरदारानें पराभव केला
व इकडे फ्रान्स व ऑस्ट्रिया यांचीं सैन्येही मजल दर मजल
करीत रोमवर येत होती, यामुळें रोमचा बचाव करण्याचे
कामाकडेच त्यांनीं आपलें सर्व लक्ष दिलें.

फ्रेंच सैन्याशीं लढाई—या दोन सैन्यांपैकीं
फ्रान्सच्या सैन्यानें आपण रोममधील लोकसत्तात्मक
राज्य मोडण्यास आलों नसून पोपच्या राज्यांत शांतता कर-
ण्याकरतांच आलों अशी बतावणी केली. या बतावणीस
मॅझिनी हा फसला. परंतु ग्यारिबाल्डीला खरें वर्म माहीत
असल्यामुळें त्यानें होतां होईल तितकें करून फ्रान्सचे सैन्यास
आपण रोमचे आसपासही येऊं देऊं नये व त्याजबरोबर
एकदम लढाई करावी असा सल्ला देऊन सभेचें मन वळविलें.
हें होतांच रोमशहरांत रस्तोरस्तीं तट घालून त्यावर ठिक-
ठिकाणीं तोफांचे मोर्चे लावण्याची सुरवात झाली व लोक
शहरचा बचाव करण्याची तयारी करूं लागले. व इकडे

ग्यारीबालडी दृष्टीस पडतांच हजारों लोकांच्या झुंडीच्या-
 झुंडी एकदम “ ग्यारीबालडी, ग्यारीबालडी ” अशा शब्दांनीं
 आनंदाच्या आरोग्या ठोकू लागले. फ्रेंच सरदाराचें सैन्य रोमवर
 चालून येत होतें त्यास वाटेंतच प्रतिबंध झाला, व तेथेंच
 एक लहानशी लढाई झाली. ही बातमी रोम शहरीं येतांच
 क्यापिटॉल या प्रचंड इमारतींतील मोठ्या घंटा दणादण
 वाजूं लागल्या. शहराचे कोटावरून तोफांचाही धडाका
 सुरू झाला व हजारों लोक आपापलीं कामेंधामें
 सोडून काय हातास येतील तीं हत्यारें घेऊन
 धांवत सुटले. कारण या ठिकाणींच रोमन सैन्याची व
 फ्रेंच सैन्याची प्रथम गांठ पडणार अशी अटकळ होती.
 रोम शहरांतून लढाऊ नागरिकांचा जो हा लोंढा बाहेर
 पडला त्याचेपुढें फ्रेंच लोकांचा टिकाव लागेना. तेव्हां
 त्यांनीं शहरचे दुसरे बाजूस आपला मोर्चा फिरविला; परंतु
 त्या ठिकाणीं ग्यारीबालडी हा आगाऊच सज्ज
 होऊन बसलेला असल्यामुळें त्यानें त्यांजवर एकदम
 हल्ला केला. या ठिकाणीं फ्रेंच सैन्यास मार्गें हटावें लागले,
 व त्यांचे ३०० लोक समरांगणीं पडले व ५०० कैदी
 झाले. या चकमकींत यश आल्यामुळें रोमन नागरिकांस
 अधिकच स्फुरण चढलें. दुसरे दिवशीं ग्यारिबालडी कुमक
 घेऊन पुनः हल्ला करणार तो फ्रेंच सरदार ओडिनॉट यानें
 मांझिनीशीं तहाचें बोलणें लाविलें. मांझिनीस फ्रान्स मधील
 प्रजासत्ताप्रिय लोकांकडून पुढें मार्गें बरीच मदत होईल अशी
 आशा वाटत होती. यामुळें पुनः एकवार फ्रेंच सैन्याचा
 पराभव करून ती आशा कायमची गमवावी हें त्यास बरें
 वाटेना. याकरितां त्यानें ग्यारिबालडीस परत फिरण्याचा हुकूम

मौझिनी हा नवीन स्थापलेल्या लोकसत्ताक राज्याचा एक मुख्य अधिकारी होता व यावेळीं त्याचे हातीं सर्व लोकसभा आलेली होती. म्हणून त्याचा हुकूम ग्यारिबाल्डीस मानावा लागला.

नेपल्सच्या सैन्याशी लढाई —इकडे तहाचें बोलणें चाललें असतां फ्रेंच सैन्य हळूहळू इटलींत भरत चाललें होतें. लढाई बंद असल्यामुळें त्या विरुद्ध ग्यारिबाल्डीस कांहीं करतां येईना; परंतु त्यास मध्येच एक दुसरी कामगिरी मिळाली. नेपल्सचा फर्डिनंड राजा रोमवर चालून येत होता हें मागें सांगितलेंच आहे. त्याचे तोंडावर लोकसभेनें ग्यारिबाल्डीस ४००० सैन्य देऊन एकदम गुप्तपणें पाठविलें. परंतु त्याला यावेळीं मुख्य सरदार न करितां रॉझेली या नांवाच्या सरदारास ती बहुमानाची जागा दिली गेली, याबद्दल ग्यारिबाल्डीच्या स्नेहांस फार वाईट वाटलें. परंतु खुद्द ग्यारिबाल्डीस त्याचें कांहींच वाटलें नाहीं. व जरी यदाकदाचित् कांहीं थोडें वाटलें असलें तरी, त्याचा त्याचे उद्योगावर कांहींच परिणाम झाला नाहीं. याबद्दल तो स्वतः असें ह्मणें कीं, 'मुख्य सरदार झालों किंवा यःकाश्चित् शिपाई झालों, तरी त्यांत काय आहे? जो कोणी मला स्वदेशाच्या शत्रूवर तरवार चालविण्याची संधि देईल त्याचे माझ्यावर सारखेच उपकार आहेत असें मी समजतो.' असो; आपलें सैन्य घेऊन ग्यारिबाल्डी निवाला तो सोळा तासांची एकदमानें मजल मारून झरगारोला येथें फर्डिनंडच्या सैन्याचे वाटेवर जाऊन छावणी देऊन राहिला. पुढें लवक-

रच शत्रूची व ग्यारिबालडीच्या सैन्याची गांठ पडली. हं लढाई पुष्कळ वेळपर्यंत चालली व तींत ग्यारिबालडीस एकदोन जखमाही झाल्या. परंतु त्याचे सैन्याने त्याचे प्रमाणेच मोठी मर्दुमकी केली, व शेवटीं फर्डिनंडचे सैन्य २०,००० असूनही त्याचा मोड होऊन ते पळत सुटले, ते पुढे दोन दिवसांत सरहद्दीच्या पार निघून गेले.

फ्रेंच सैन्याची फिरून रोमवर स्वारी—इकडे जनरल ओडीनॉट याला फ्रान्समधून सैन्याची कुमक मिळाल्यामुळे तहाचे बोलणे तसेच राहून तो फिरून रोम शहरावर आला. तेव्हां फिरून रोमशीं लढण्याची तयारी सुरू झाली. लागलीच ग्यारिबालडीस फर्डिनंडच्या सैन्याचे पाठीवरून परत बोलावण्यांत आले. नेपल्सच्या सैन्याचा पुरा मोड केल्याशिवाय परत फिरणे हेही ग्यारीबालडीच्या जीवावरच आले होते. कारण त्याचे नांवाची त्या सैन्यावर इतकी दहशत बसली होती कीं, त्यांना, ग्यारिबालडी, हा माणूस नसून केवळ 'सैतान' आहे असे वाटू लागले होते. खुद्द पोप महाराजांनी आपल्या हाताने मंत्रून दिलेल्या तरवारीचे त्याचे विरुद्ध लढतांना खटाखट तुकडे पडावे, व त्यांनीं पवित्र करून दिलेल्या रुपेरी गोळ्यांपैकीं एक सुद्धां गोळी त्याचे अंगांत शिरून नये हें,—तो कोणी खरोखर सैतान असल्याशिवाय—होणे शक्य नाही, असेही त्यांना वाटू लागले होते. परंतु त्या सैन्यापासून आतां भीति उरलेली नव्हती, व इकडे फ्रेंच सैन्य रोमच्या जवळ आल्यामुळे शहरास वेढा बसणार अशी भीति उत्पन्न झाली; तेव्हां ग्यारिबालडी त्याच्या पाठलागाचे काम एकदम सोडून देऊन मार्गे फिरला. फ्रान्सचे दुष्टप्रीवर्तन चालू होते. प्रथम तहाचे बोलणे

लाविल्यापासून फ्रान्सचा वकील एम्. डी. लिसेप्स हा अद्यापि तहाचें बोलणें चालवीत होताच, व तहनाम्यावर सही हाण्यास व जनरल ओडीनॉट रोम जवळ येण्यास एकच गांठ पडली. त्यानें 'मीं तहनामा मुळींच जुमानीत नाहीं, कारण तुम्ही आपल्या अधिकाराबाहेरील गोष्ट केली आहे' असें लिसेप्स यास बोलून झालेला तह एका शब्दाने मोडून टाकला, व गुप्तपणाने रोम शहरच्या आसपासचीं ठाणीं एकदम काबीजही केलीं. अद्याप ग्यारिबाल्डी हा रोम येथें येऊन पोंचावयाचा होता. तोंच शहरामध्ये पुनः एकवार पहिल्याप्रमाणें गडबड सुरू झाली. भयसूचनार्थ कॅपिटॉल मधील मोठ्या घंटा पुन्हां घणघण वाजू लागल्या, जिकडे तिकडे नौबदीही झडूं लागल्या, व लोक हातांत शस्त्रे घेऊन सैरावैरा धावू लागले. ग्यारिबाल्डी येऊन पोंचतांच त्यानें लढाईचें काम एकदम सुरू केलें; परंतु यावेळीं ओडीनॉट याचें सैन्य पुष्कळच असल्यामुळे ग्यारिबाल्डीच्या शूर शिपायांचेही कांहीं चालेना! यामुळे वेढ्याचे पहिल्या दिवशीं संध्याकाळपर्यंत शहरच्या आसपासचीं बरींच ठाणीं शत्रूच्या हातीं गेलीं; व शहरांतील लोकांस मोठी चिंता उत्पन्न झाली. नंतर ग्यारिबाल्डीनें शहरचे तटावरून तोफांची मारगिरी करण्यास सुरवात केली व मधून मधून एकदम खालीं उतरून शत्रूवर हल्ले करण्याची युक्तीही योजून पाहिली. तथापि शत्रूस फारसा प्रतिबंध होईना. शिवाय टायबर नदीवरील पुलांखालीं दाखगोळ्याचें एक जहाज घालून पूल उडवून टाकण्याचे कृत्यांतही त्यास यश आलें नाहीं. अशा स्थितीमध्ये जेवढा दिवस रोम शत्रूच्या हातीं न लागतां जाईल तेवढा भाग्याचा, असें आतील लोकांस वाटूं लागलें होतें. अझूनही मॅक्सिनीस लिसेप्सनें केलेला तहनामा फ्रान्स मंजूर

करील अशी आशा होती. परंतु तिची लवकरच निराशा झाली. कारण फ्रान्स येथील सरकारनेही जनरल ओडिनॉट प्रमाणें लिसेप्स याचा तहनामा करण्याचे बाबतींत अधिकार नाकबूल केला. वास्तविक असें होण्याचें मुख्य कारण असें होतें कीं, जनरल ओडिनॉट यास हवी तितकी कुमक मिळाली होती व रोम हातीं येणार अशी त्यास बळकट आशा उत्पन्न झाली होती.

ग्यारीबाल्डीचा सल्ला—अशी निराशा होतांच रोमन लोक रागानें अगदीं बेफाम होऊन गेले. मॅझिनी व त्याचे बरोबरीचे इतर दोघे अध्यक्ष यांनीं, शहराची राखरांगोळी झाली व लोक त्यांत बुडून गेले तरी चिंता नाही, परंतु लढाई ही करावयाचीच असा, निश्चय केला. परंतु आतां तसें करणें ह्मणजे निव्वळ मूर्खपणाचें आहे असें ग्यारीबाल्डीचें मत पडलें. यामुळें मॅझिनी व ग्यारीबाल्डी यांचेंच भांडण झालें. तें इतकें कीं, यापुढें आजन्मांत त्यांचा बेबनाव समूळ नाहीसा झाला नाही ! असो. दिवसेंदिवस रोमच्या भोंवतालचे पाश अधिकाधिकच आखडूं लागले. फ्रेंच सैन्यानें शहरा समोवार तोफा लाविल्या व गोळ्यांचा भडिमार चालविला. एकेका रात्रीं दीड दीडशें गोळे शहरांत येऊन आदळत व त्यामुळें शहरांतील व आसपासच्या इमारती व बागवर्गीचे अगदीं जमीनदोस्त होऊन जात. असें होतां होतां अखेरीस जूनचे ३० व्या तारखेस शेवटचा निकराचा हल्ला झाला. पहाटे दोन वाजल्यापासून ग्यारीबाल्डी हातांत तरवार घेऊन चटकदार असें गाणें म्हणत आपले शूर व करारी लोक घेऊन लढण्यास निघाळा. प्रथम कांहीं वेळपर्यंत फ्रेंच सैन्याचा पाय पुढें पडेना; परंतु

एवढ्या सैन्यापुढें आंतील लोकांचा निभाव कितीसा लागणार ! शेवटीं आतां मार्गे फिरल्याशिवाय दुसरी तोडच नाही असें झाल्यावर, त्यानें रोमच्या अधिकाऱ्यांस निरोप पाठवून यापुढें लढणें अशक्य आहे असें कळविलें. लागलीच मॅझिनी प्रभु-
 ति अध्यक्षानीं सभा बोलाविली. रक्तानें माखून गेलेला व बंदुकीच्या गोळ्या आंणि तरवारीचे घाव यांनीं आंगावरील कपड्यांच्या चिंध्या झालेल्या अशा स्थितींत ग्यारीबाल्डी सभेपुढें येऊन हजर झाला; व यापुढें लढण्यांत कांहीं अर्थ नाही, असें त्यानें त्यांस फिरून सांगितलें, व त्या-
 प्रमाणें लढाई बंद करावी असा हुकूमही सुटला. पुढें दोन तीन दिवस तद् जमविण्यांतच गेले. आतां रोम सोडून जावें लागणार या विचारानें ग्यारिबाल्डीस फार दुःख झालें. परंतु या शहरांत राहण्यांत खास धोका आहे असें झालें तेव्हां, त्यानें आपले सर्व शिपाई सेंटपिटर्सच्या देवळांत गोळा केले व त्यांस उद्देशून तो ह्मणालाः--“ गड्यांनों, तुह्यांस देण्यास मजबूत कांहींच उरलें नाही. येवढेंच नव्हे, तर मजबूत जो येईल त्यास यापुढें निवाऱ्याची झोंपडी सुद्धां मिळणार नाही. तहान, भूक, ऊन, वारा हींही सोसावीं लागतील. अन्नावाचून मुठींत जीव घेऊन लांबलांबच्या मजलाही माराव्या लागतील, अशी स्थिति आहे. इतक्यांतूनही कोणास मजबूत यावयाचें असल्यास खुशाल चलावें.” हें भाषण संपतांच ४००० लोक त्याचे बरोबर जाण्यास तयार झाले. व पुढें एक क्षणाचाही विलंब न लावतां ही शूर शिपायांची टोळी रोम सोडून टस्कनीच्या पहाडाच्या आश्रयास जावयाचें असा वेत करून टिव्होलीच्या रस्त्यास जाऊन मिळाली

(१०४)

ग्यारीवाल्डी शहरांतून निघून गेला ही बातमी कळतांच
त्याच दिवशीं संध्याकाळीं चार वाजतां पोपचें निशाण रोमचे
किल्ल्यावर पुन्हा फडकूं लागलें, व फ्रेंच जनरल ओडिनॉट
आपलें सैन्य घेऊन रोममध्ये शिरला.



भाग ८ वा.

दुदैवाचा कळस.

संपदसंपदं विपद् विपदमनुबध्नाति.

कादंबरी.

खरी पतिव्रता—या सर्व गोष्टी चालल्या असतां अँनिटा, ग्यारीबाल्डी बरोबरच होती. तिने आपल्यास सोडून एकाद्या सुरक्षित जागीं जाऊन राहावे ह्मणून तिला त्यानें परोपरीनें सांगून पाहिलें, परंतु ती त्याची पाठ सोडीना ! ती गरोदर असून या सुमारास बाळंत व्हावयाची होती. तथापि ग्यारीबाल्डीबरोबर रोम सोडून जाण्याचा हट्ट ती कांहीं केल्या सोडीना. पुढें दिवस किती कठीण येणार, रानावनांतून हिंडण्याचे श्रम किती पडणार, व चोहोंकडे पसरलेल्या शत्रूंमधून जावयाचें असल्या-मुळें जिव्हास किती धोका आहे, हें तिला दिसत नव्हतें असें नाहीं. परंतु आपल्या प्रिय पतीवर संकटें येणार आहेत, या विचारानें त्याच्याबरोबर जाण्याचा तिचा निश्चय न डळमळतां उलट दृढच झाला. शेवटीं निरुपायास्तव ग्यारीबाल्डीला तिला आपल्याबरोबर घेणें भाग पडलें. परंतु सर्व लष्करांत ही एकच स्त्री होती, याकरितां तिचें वेषांतर करणें अवश्य होतें, ह्मणून पहिल्याच मुक्कामावर ग्यारीबाल्डीनें एका स्त्रीकडून अँनिटाचें सर्व केंस कातरले, तिला पुरुषाचे कपडे अंगांत घालावयास दिले व दसावयास एक घोडा दिला. याप्रमाणें अँनिटा ही घोडेस्वार बनून आपल्या नवऱ्याबरोबर प्रवास करण्यास सिद्ध झाली.

रोम सोडल्यावरचा वृत्तांत-ग्यारीबाल्डीने रोम सोडल्या-
 पासून पुढें त्याजवर इतके बिकट व चमत्कारिक प्रसंग आले
 कीं, त्यांची एक चांगली कादंबरीच बनेल. निघतांना
 ग्यारीबाल्डीने आपल्या बरोबरीचे सैन्यास अगदीं अंश्रुय ते पैसे
 सरकारी खजिन्यांतून घेतले, परंतु त्यांतली आपल्या स्वतःच्या
 उपयोगाकरितां त्यानें एक पैही खर्चिली नाहीं. स्वतःच्या
 खर्चाकरितां त्यानें आपलें घड्याळ विकलें ! वाट चालूं
 लागल्यावर त्यास प्रथम अडचण आली ती अशी कीं, त्याचे
 बरोबरीचे लोक त्यास हळू हळू सोडून जाऊं लागले. शिवाय
 आपणास ठिकठिकाणचे लोक येऊन मिळतील व आपल्यास
 गांवोगांवचे लोक आनंदानें मदत करतील अशी जी त्यास
 आशा होती, तीही व्यर्थ, असें त्यास कळून येऊं लागलें.
 चौहोंकडे ऑस्ट्रियन सैन्य पसरलें असल्यामुळे त्याची गांठ
 पडण्याची भीतीही उत्पन्न होऊ लागली. रात्रीं उठून मजला
 माराव्या व दिवसा कोठें तरी सुरक्षित ठिकाण पाहून उतरावें,
 असा क्रम ग्यारीबाल्डीने चालविला. अनोळखी मुलखांतून
 हिंडावयाचें, व वाटाड्या पाहावा तों मुळींच मिळेना ! अशा
 बिकट अडचणींतून ग्यारीबाल्डीने सैन्यास येथपर्यंत मजल
 मारली. येथें मात्र त्यास आशा उत्पन्न होण्यासारखें
 लोकांकडून आश्वासन मिळालें. ग्यारीबाल्डी आला असें
 कळतांच तेथील छोटेशानी लोकसत्ताक राज्यानें त्याचें
 स्वागत करण्याकरितां आपले काहीं अधिकारी सामोरे
 पाठविले. परंतु येथेही ऑस्ट्रियाचें सैन्य त्याच्या मागोमाग
 येऊन ठेपलेंच ! त्याबरोबर ग्यारीबाल्डीचे लोकांची किंचित्
 धांदल झाली व बरेच लोक शत्रू दिसण्यापूर्वीच पळूं लागले.
 यावेळीं खुद्द त्यानें आणि स्वतः अॅनिटा हिनें त्या पळपुड्या

शिपायांची निर्भत्सना करून त्यांस उत्तेजन आणण्याचा प्रयत्न केला; परंतु त्यांचीही त्यांस शरम वाटली नाही. सैन मेरिनो येथील अधिकाऱ्यांनीं आस्ट्रियाचें सैन्य जवळ येऊन ठेपलें असतांही मोठ्या उदारपणानें व धैर्यानें ग्यारिबाल्डीचे उरलेल्या लोकांस कांहीं शिधासामुग्री दिली, आणि पुढील मुक्कामीं पोचते करण्याचें त्यांस आश्वसन देऊन ग्यारिबाल्डीस व त्याचे बायकोस जवळच्या एका देवळांत राहण्याची सोय करून दिली. परंतु आतां पुढें निभाव लागणें कठीण असें पाहून ग्यारिबाल्डीनें उरलेल्या लोकांस येथूनच रजा द्यावी व आपण कोठें तरी निवून जावें, असा विचार केला. दुसरे दिवशीं देवळाचे पायऱ्यावर उभा राहून त्यानें आपल्या सैन्यास उद्देशून लहानसें भाषण केलें. तो ह्मणालाः—

“मजबरोबर येण्याचें तुम्हीं मला जें वचन दिलें होतें त्यामधून मी आज तुम्हास मुक्त करतो. तुम्ही आतां आपल्या घरीं किंवा वाटेल तिकडे जा. परंतु, येवढें मात्र नेहमीं लक्षांत ठेवा कीं, इटली परकीयांच्या दासत्वांत दीन होऊन राहिलेला पाहण्यापेक्षां मरण बरें.” हे वीरश्रीचे शब्द बोलून त्यानें त्यांस रजा दिली. इकडे सॅन्मेरीनोचे सरकारामार्फत ग्यारिबाल्डीनें आपल्या स्वाधीन व्हावें अशाविषयीं ऑस्ट्रियन सरदारानें बोलणें चालविलें. प्रथम त्याचें म्हणणें ग्यारिबाल्डीनें हत्यार खालीं ठेवून आपणास शरण यावें असें होतें, परंतु या अटीचा ग्यारिबाल्डीनें धिक्कारपूर्वक निषेध केला. तेव्हां ग्यारिबाल्डीनें निदान इटलींत तरी राहूं नये, अमेरिकेस निवून जावें, असें पुनः बोलणें सुरू झालें. परंतु ग्यारिबाल्डीनें, गुप्तपणें निवून जाऊन सॅन्मेरीनो येथील सरकारास विनाकारण आपल्याकरितां जीविवचना प्राप्त झाली आहे तींतून सोडवावें, असा

निश्चय केला. व त्याप्रमाणें मध्यरात्रीचे सुमारास कांहीं निवडक लोक बरोबर घेऊन तो निघाला.

एक भयंकर प्रसंग—अॅनिटाही अर्थात त्याचे बरोबर होती. तिची प्रसूतीची वेळ जवळ जवळ येऊन ठेपली होती व ती बरीच आजारीही होती. ह्मणून सॅन्मेरिनो येथेंच तूं रहा, येथील लोक चांगले ममताळु आहेत, ते तुला चांगली मदत करतील असें त्यानें तिला सांगून पाहिलें. परंतु त्या शूर, करारी व उदार स्त्रीस या सूचनेचा अतिशय राग आला, व “ मजवर तुमची प्रीतीच नाही, मी तुझांला जवळ नको, मला टाकून बावयाचा तुमचा विचार आहे ह्मणून तुझी हें सर्व मायाजाळ पसरतां आहां असें वाटतें ” असें निष्ठूरतेचें उत्तर तिनें ग्यारिबाल्डीस दिलें. तेव्हां अर्थातच निरुत्तर होऊन तिला बरोबर घेणें त्यास भाग पडलें. यापुढें ग्यारिबाल्डीबरोबर सारे २०० लोक उरले. त्यांस घेऊन तो अॅडि-ऑटिक समुद्राचे किनाऱ्यावरील कोणत्या तरी एका बंदरांत जाण्याच्या उद्देशानें निघाला. वाटेंत गॅलोपिनी या नांवाचा एक स्नेही त्यास भेटला व त्याचे बरोबर सेझेंटीको या गांवचे बंदरास ग्यारिबाल्डी शेवटीं एकदाचा जाऊन पोचला. पण तेथें पुरेशा होड्या मिळेनात. समुद्र याच सुमारास फार खवळला होता, व पाण्यांत होडी घालावयास कोणी खलाशी धजेनात. ग्यारिबाल्डी समुद्रपर्यटणाचे कामांत पुरा निष्णात होता व प्रसंग बिकट असल्यामुळें त्याचे अंगीं दुप्पट धैर्य आलें. रात्रीची वेळ होती व बारा सुटला होता; परंतु ऑस्ट्रियन लोक येऊन पोचतील ही भीति क्षणोक्षणीं वाटत असल्यामुळें ग्यारिबाल्डीनें जलदी करून १०।१२ कोळ्यांच्या होड्या पाण्यांत लोटून त्यावर आपले लोक चढविले, व

उजाडतां उजाडतां ते बंदरांतून एकदाचे बाहेर निघण्यास व ऑस्ट्रियन सैन्य गांवांत शिरण्यास एकच गांठ पडली. ग्यारिबाल्डीने जर जलदी करून आपले लोक होड्यांवर चढविले नसते, तर दुसरे दिवशी सकाळी ते आयतेच शत्रूच्या हातीं लागते. व खरोखरीच जे थोडे लोक दुर्दैवाने तुफानास भिऊन मागे राहिले होते ते शत्रूच्या हातीं लागले, व त्यांपैकीं कित्येकांस गोळ्या घालून मारण्यांत आले व बाकीच्यांस फटक्यांची शिक्षा झाली. असे; ग्यारिबाल्डी बंदर सोडून निघण्याचे सुमारास वारा किंचित् अनुकूल झाला होता, व ग्यारिबाल्डीने त्याचा फायदा घेऊन व्हेनिस-कडे आपल्या होड्या चालविल्या. या भ्रामधूमीचे श्रमाने अॅनिटाचा आजार फारच वाढला. होड्यांवर औषध वगैरे कांहीं नव्हते. फार काय पण गोडे पाणीही पुरेसे घेतलेले नव्हते. अॅनिटास तापाच्या आगीमुळे अतिशय तहान लागून ती एकसारखी पाणी पाणी करू लागली. ग्यारिबाल्डीस होड्या तयार करण्याचे कामीं साऱ्या रात्री अतिशय श्रम पडल्यामुळे त्यासही अतिशय तहान लागली होती, परंतु पाणी म्हणून मिळना. ते दिवशीं पौर्णिमेचे चांदणें पडलें होतें, व रात्र स्वच्छ होती, यामुळे ग्यारिबाल्डीस किंचित् बरे वाटू लागलें होतें. परंतु हें चांदणेंच यावेळीं ग्यारिबाल्डीस अनहिताचें झालें. कारण या बाजूस समुद्रांत ऑस्ट्रियाचीं लढाऊ गलबते हिंडत होती व त्यांस ग्यारिबाल्डीच्या होड्या चांदण्यानें स्वच्छ दिसू लागल्या. तेव्हां हीं गलबते व किनारा यांजमधून सरळ व जलद गेल्याशिवाय गत्यंतर नाहीं असें दिसून आलें. परंतु होड्या लहान व अवजारे थोडीं, यामुळे ते साधेना. शेवटीं दिवस उगवण्याचे

सुमारास कांहीं होड्या शत्रूचे हातीं लागल्या व ज्या कांहीं थोड्या उरल्या त्यांना किनारा गांठणें भाग पडलें. इकडे किनाऱ्यावर उतरावें तर गलबतावरून लोक गोळ्या मारीत होते. अशा बिकट प्रसंगीं ग्यारीबालडीची होडी व इतर तीन होड्या एकदाच्या किनाऱ्यास लागल्या.

अॅनिटाचा मृत्यु—अशा रीतीनें ग्यारीबालडी हा शत्रूचे हातांतून निघटला. परंतु तो आनंद नाहींसा करण्याइतकें दुःख देवानें त्याजपुढें मांडून ठेविलें होतें. कारण अॅनिटाची प्रकृति आतां अगदीं अत्यवस्थ झाली होती. तिला कशी तरी कवटाळून धरून ग्यारीबालडी हा किनाऱ्यावर तर एकदाचा उतरलाच, परंतु तेथें थांबण्याची बिल्कुल सोय नव्हती. कारण शत्रूच्या होड्या मागोमाग येण्याची भीति होती, म्हणून त्यानें बरोबरीचे लोकांस वाट फुटेल ति-कडे जाण्यास सांगितलें. किनारा सोडून आंत जावें तर तेथेही शत्रु हातांत तिळांजली घेऊन उभे होते. त्यांनीं ग्यारीबालडीच्या बरोबरीचे कांहीं लोकांस तर गोळ्या घालून ठार मारिलेंच. त्यांमध्ये ग्यारीबालडीचे जिवाला जीव देणारे असे कांहीं दोस्त होते. त्यांचें वर्तमान ऐकून त्यास अतिशय शोक झाला. इकडे खुद्द ग्यारीबालडी हा मात्र अॅनिटासह मोठ्या शर्थीनें वाचला. किनारा सोडल्यावर जवळच मक्याचें एक दाट शेत होतें, तेथे ग्यारीबालडी अॅनिटास घेऊन गेला. परंतु तिचे प्राण यापूर्वीच कंठांत येऊन राहिले होते. या निवाऱ्याचे जगांीं येतांच अॅनिटा हिनें प्राण सोडला. मरतांना “मुलांची नीट काळजी घ्या ” एवढेच शब्द तिनें ग्यारीबालडीस सांगितले. अशा बिकट प्रसंगांत आपण सांपडूं व परक्या ठिकाणीं अगदीं रानांत मदत

करण्यास जवळ कोणी मित्र नाही, दवा नाही, पाणी नाही, अन्न नाही, वस्त्र नाही, चोहोंकडून शत्रूंचा वेढा पडला आहे, व त्यांचे हातीं आपण सांपडून तोफेचे तोंडीं जातो कीं काय याची क्षणोक्षणीं मनांत धास्ती वाटत आहे, अशा स्थितींत आपली प्रिय पत्नी मरण पावणार, हें ग्यारीबाल्डीच्या स्वप्नांतही कधीं आलें नसेल ! परंतु दुर्दैव हात धुवून पाठीस लागले ह्मणजे कधीं कोणास कल्पनाही करतां येणार नाही, असे अद्भुत अनुभव, तें जगांत मनुष्यमात्रास दाखवितें. ग्यारीबाल्डीनें आपल्या जन्मांत अनेक दुःखें भोगिलीं, परंतु या पत्नीवियोगदुःखाइतका दुसऱ्या कोणत्याही दुःखापासून त्यास शोक झाला नाही. परंतु करतो काय, जो ईश्वर पृथ्वीवर दुःखें पाठवितो, तोच तीं सोसण्यास लागणारें सामर्थ्यही मनुष्यास देतो. आधींच वनवास; तशांत प्रिय पत्नीचा मृत्यु व तिजबरोबरच अकालीं प्रसूत झालेल्या बालकाचा मृत्यु; पाठीस शत्रू लागलेले; कोणी जिव्हाळ्याचा स्नेही जवळ नाही; अशा संकटांत ग्यारीबाल्डी सांपडला असतांही त्यांतून निभावून जाण्यास ईश्वरानें त्याचे अंगीं बुद्धि व धैर्य दिलें होतें. परंतु आपण आरंभिलेलें देशकार्य अद्याप आपल्या हातून पूर्ण व्हावयाचें आहे, अशा प्रकारची हुर हुर व तें आपण पुढें मार्गें खास पूर्ण करणार अशा प्रकारची उमेद त्याचे मनांत नेहमीं वास करीत असल्यामुळें शोकाहूनही प्रभावी असें एक प्रकारचें धैर्य त्याचे अंगीं नेहमींच होतें. त्यामुळें ग्यारीबाल्डी इतक्याही संकटांतून निभावून जाण्यास समर्थ झाला. असो; मृत पत्नीच्या गळां पडून मन मोकळें करून रडण्यासही त्याला त्यावेळीं अवकाश नव्हता. कारण ऑस्ट्रियन शिपाई शिकारी कुत्र्यांप्रमाणें

त्याचे पाठीवर होतेच. यामुळे त्याने आपल्या पत्नीचे प्रेत कसे तरी गडबडीने एकदाचे पुरले; व पुढे अनुकूल वेळ आल्यास तेथून तिच्या अस्थी काढून नेऊं, असा विचार करून तो पुढे चालता झाला. ग्यारीबाल्डी जातांच आस्ट्रियन शिपाई लोक त्या गांवीं येऊन ठेपले. चौकशीकरितां ग्यारीबाल्डीस तेथें आश्रा मिळाला होता, असें कळतांच त्यांनीं लोकांवर जुलूम चालविला. व ज्या परोपकारी शेतकऱ्याने त्यास मदत केली होती, त्याला आपल्या सद्गुणांचें प्रायश्चित आपला प्राण खर्चून ध्यावें लागले. त्या नीच शिपायांनीं घराचे आढ्यास टांगून त्याला प्रथम फांशी दिलें व नंतर खालीं ओढून त्यांनीं त्याचे तुकडे तुकडे केले. इकडे ग्यारीबाल्डी हा तेथून निघाला तो सार्डिनियास जावें या हेतूनें अरण्यांत शिरला; व सुमारे पस्तीस दिवसपर्यंत वेष पालटून पर्वताच्या दऱ्याखोऱ्यांतून व गुहांतून लपत छपत हिंडत होता. मधून मधून त्यास कोणी एखादा दयाळू व देशाभिमानी मनुष्य भेटे; व तो त्यास खाण्यापिण्यास देई. परंतु कित्येक वेळां दिवसाचे दिवस अन्नाविणें त्यास काढावे लागत.

ग्यारिबाल्डी जिनोआस जातो—ग्यारीबाल्डीची खुद्द स्वतःची अशी स्थिति होती, तथापि त्याचें नांव मात्र सर्व देशभर कान्या कोपऱ्यांतूनही दुमदुमत होतें. सर्व इटलीभर ऑस्ट्रियाचे शिपाई फिरत होते, व ग्यारिबाल्डीस पकडण्याकरितां बक्षिसें हीं लाविलीं होती. परंतु द्वयलोभानें त्यास कोणी पकडून देईल अशी मुळीच भीति नव्हती. उलट जेथें जेथें त्याचें नांव कळे, तेथें तेथें लोक त्याला सुरक्षितपणें एकाठिकाणाहून दुसरे ठिकाणीं पोंचवून देत. असा.

प्रकारें बऱ्यावाईट तऱ्हेनें सुमारें महिना दीड महिना प्रवासांत काढून ग्यारीबालडी पोर्टो व्हिनेरी या बंदरीं पोचला. तेव्हां त्याजबरोबर फक्त त्याचा एकच खेही होता. तेथून चिया-व्हेरी येथें तो गेला. ती सायंकाळची वेळ होती. तथापि त्याला लोकांनीं ओळखिलें, व तो आला अशी बातमी कळ-तांच त्याला पाहण्याकरितां लोकांची एकच गर्दी जमली. परंतु तेथील अधिकाऱ्यांस तें पसंत नसल्यानें त्यांनीं ग्यारीबालडीस विनंति करून असें सांगितलें कीं, तुमच्यामुळें लोकांनीं अशी गडबड करणें हें चांगलें नाहीं. या करितां आहीं पिडमाँट येथें तुम्ही आल्याची हककित कळवून पुढें काय व्यवस्था करावयाची याबद्दल हुकूम आणवितों, तोंपर्यंत तुम्हांस येथें आमचे नजरेखालीं राहिलें पाहिजे व नंतर हुकूम येईल त्याप्रमाणें वागलें पाहिजे. ग्यारीबालडीनें हें तक्रार न करितां ऐकून घेतलें. कारण आपल्यामुळें गडबड व्हावी हें त्यास मुळींच पसंत नव्हतें, पण त्यास तेथें फार दिवस रहावें लागलेंच नाहीं. कारण पिडमाँटहून हुकूम लवकरच येऊन ग्यारीबालडीस सरकारी अधिकाऱ्यांचें संरक्षणाखालीं जिनोआ येथें जाण्याची सूचना झाली, व त्याप्रमाणें तो जिनोआ येथें निघून गेला. तेथेंही त्याचे भोंवतीं लोकांची अत्यंत गर्दी झाली, व सगळें गांव त्याजविषयींच्या विचारानें अगदीं हलून गेलें. कोणी त्यास भेटण्यास, तर कोणी त्याचा सन्मान करून आदरबुद्धि व्यक्त करण्यास जात. परंतु मजकरितां गलबल होऊं नये, हल्लींची वेळ वाईट आहे व आपण जरी मला बहुमान देतां तरी त्यापासून या वेळीं माझे हित न होतां अनहित होण्याचा संभव आहे, अशा गोष्टी सांगून युक्ति प्रयुक्तीनें तो लोकांची गर्दी मोडीत असे. जिनोआ येथें कांहीं

दिवस घालविल्यावर त्याला नाईस शहरास जाऊन येण्याची परवानगी मिळाली. पुष्कळ दिवसांत त्याची व त्याच्या आईची व मुलांची भेट झाली नव्हती. यामुळे त्यास त्यांना भेटण्याची फार उत्कंठा लागली होती, यामुळे तो जलदीने नाईस येथे गेला. परंतु तेथे त्यास फार दिवस राहतां आले नाही. लवकरच परत यावे लागले. परत आल्यावर त्याला पिडमांटचे राजाने दिलेली हद्दपारीची शिक्षा फर्माविण्यांत आली.

ग्यारिबाल्डी फिरून देशांतर करितो—ग्यारीबाल्डीने ही शिक्षा निमूटपणें मान्य केली व तो इटली सोडून निघाला. परमुलुखांत निर्वाहाचे कांहीं तरी साधन पाहिजे, या करितां त्याने प्रथम कांहीं दिवस नोकरी धरिली व नंतर निरनिराळ्या बंदरांवर अडल्याचें काम तो करूं लागला. हें पाहून कित्येक सद्गृहस्थांनीं त्यास लहान मोठ्या रकमा देऊं करून त्या पत्करण्याची त्यास विनंतीही केली, परंतु त्याने त्या सर्व नाकारल्या. इकडे व्यापारास तेजी नसल्यामुळे त्याचा अडतेगिरीचा धंदाही नीट चालेना. तेव्हां पुन्हां एकवार अमेरिकेंत जाऊन आपल्या नशिबाची परीक्षा पाहावी असा ग्यारीबाल्डीने निश्चय केला. त्याप्रमाणें तो लवकरच उत्तर अमेरिकेंतील न्यूयॉर्क शहरां गेला. व तेथे त्याने मेणबत्त्याचा कारखाना काढला. शहराच्या कोपऱ्यांतील एका रस्त्यावर एक लहानसें दुकान घालून त्याठिकाणीं मेणानें हात घाण झाले आहेत अशा स्थितींत तो दिवसाचा दिवस घालवीत असे.

महात्म्यांचा आपत्काल—कर्मधर्म संयोगाने ज्यावेळीं ग्यारीबाल्डी हा मेणबत्त्यांचें दुकान घालून बसला होता, त्याच वेळीं त्याच शहरांत त्याच्याच सारखे निरनिराळ्या देशांतून हद्दपार झालेले मोठमोठे लोक हलक्या प्रतीचे

धंदे पोटाकरितां करून राहिलेले होते. ग्यारीवाहडीच्या दुकानाजवळच जनरल प्रॉवेझाना हा राहत असे. हा पूर्वी स्वदेशी प्रधानमंडळांत असून युद्ध व लष्कर यासंबंधीचा सर्व कारभार त्याजकडे सोंपविलेला होता. परंतु हल्लीं हद्दपार झाल्यानें पोटा भरावयास कांहीं तरी साधन पाहिजे म्हणून तो तंबाकूच्या विड्या करून रस्त्यांतून विकीत असे. जर्मनीच्या पार्लमॅंटांतील एक सभासद हद्दपार होऊन अमेरिकेस गेला होता; त्यानें आपलें व बायकापोरांचें पोटा भरण्याकरितां हजामाचा धंदा पत्करला होता. फ्रान्समधून हद्दपार होऊन आलेला एक पार्लमॅंटचा सभासद गल्लीगल्लीं जाऊन भाजी विकीत असे. लेडु रॉलिन यानें बंदरावर हमालीचा धंदा पत्करला होता. लुईब्लॅक हा नृत्य शिकवून पोटा भरी. फेलिक्स पायट हा एका नाटकगृहांत पडदे ओढण्याचें काम करी व लामारटाइन हा तर निवळ भीक मागून आपला चरितार्थ चालवीत असे. तात्पर्य पोटा हें कोणासही सुटलेलें नाहीं; तरी पण पोटा भरण्याकरितां कोणताही धंदा प्रामाणिकपणें केला असतां त्यांत कमीपणा मानण्याचें कारण नाहीं. वरील उदाहरणांतील धंदे हलके होते, तरी त्यांनीं त्या माणसांस कमीपणा आला नाहीं. उलट त्या महात्म्यांचे समागमांमुळे त्या धंद्यांसच महत्त्व आलें. ज्या मनुष्याचें मन स्वदेशभक्ति सारख्या थोर सद्गुणांनीं किंवा एखाद्या महत्कार्याचे विचारांनीं भरून गेलेलें असतें, त्याला आत्मविस्मृति इतकी पडते कीं, आपला स्वतःचा मानापमान, स्वतःचें हितानहित, फार काय पण स्वतःचें पोटा याचेंही भान राहत नाहीं. व कसेही बिकट प्रसंग आले तरी त्यांतूनही आपलें कर्तव्य त्यास नेहमीं दिसत असतें.

भाग ९ वा.

—o—o—o—

वीराचा वानप्रस्थाश्रम.

—o—o—o—

तरुछाया तोयं । यदपि तपसो योग्यमशनं ॥

फलं वा मूलं वा । तदपि न पराधीन मिहवः ॥

उत्तरराम चरित्र.

ग्यारीबाल्डी परत युरोपास जातो-मेणबत्यांचा धंदा आपणास करावा लागला याबद्दल ग्यारीबाल्डीस कधीही वाईट वाटलें नाहीं. हात मेणानें घाण झाले आहेत अशा स्थितीत त्यास कोणी भेटण्यास आलें असतां तसाच तो त्याची भेट घेई व उलट आपल्या घाण हाताचें तो आपण होऊनच कौतूक करी. परंतु हा त्याचा धंदा नीट चालेना. शिवाय शहरांतील हलकट लोकांपासून त्याला उपद्रव होऊं लागला, तेव्हां त्यानें न्यूयॉर्क सोडण्याचा निश्चय केला. व त्याप्रमाणें तो दक्षिण अमेरिकेंतील लिमा या शहरीं राहण्यास गेला. या शहरांत त्यावेळीं बरेच इटालियन लोक राहत होते. ग्यारीबाल्डीचे पूर्वीचे पराक्रमामुळें दक्षिण अमेरिकेभर इटालियन लोकांचा चांगलाच वचक बसला असून त्यांस मान्यताही आली होती. शिवाय लिमा येथें तर बहुतेक व्यापाराचीं सूत्रे यांच्याच हातीं आलीं होती. या लोकांस ग्यारीबाल्डी येणार अशी बातमी कळतांच त्यांनीं एक सभा भरून त्यास स्वागत पूर्वक मानपत्र देण्याचें ठरविलें, व त्याप्रमाणें तो येतांच त्यांनीं त्याचा बहुमान केला. लिमा येथें ग्यारीबाल्डीनें दोन वर्षे घालविलीं, परंतु स्वदेशापासून दूर असल्यामुळें त्याच्या मनास

असमाधान वाटे. यास्तव संधि सांपडतांच, १८५४ सालीं तो फिरून युरोपास परत गेला. परंतु त्याची हृदपारीची शिक्षा अद्यापि संपली नव्हती ह्मणून त्यास इटालीमध्ये प्रवेश करितां येईना. यामुळे नाईसी व मार्सेलीस यांचे बंदरांचे दरम्यान तो दर्यावर्दीपणाचें काम करूं लागला.

कॅप्रेरा बेटाचा राजा—या धंद्यांत ग्यारीबाल्डी जवळ दोन पैसे शिल्लक पडले; व त्याचें एक शेत खरेदी करावें असें आतां त्याच्या मनांत आलें. आजपर्यंतचे दिवस दवदव करण्यांत घालविले तेव्हां आतां निवांतपणें चार दिवस घालवावयाचे मनांत आलें तर सत्तेची ठीचभर जमीन असावी या हेतूनें कॅप्रेरा नांवाच्या एका लहान बेटाचा निमा भाग त्यानें खरेदी घेतला. कॅप्रेरा हें बेट सार्डिनिया नामक बेटाजवळ आहे. याची लांबी सारी पांच मैल असून एकंदर विस्तारही लहानच ह्मणजे सुमारे १५ मैल होता. या बेटावर मुळींच वस्ती नव्हती ह्मणलें तरी चालेल. ग्यारीबाल्डीचे पूर्वी सुमारे १५० वर्षे या बेटांत कॉर्सिका येथील एक पुंड दरोडेखोर रहात असे. त्यानें त्यावेळीं निवाऱ्याचे व गुप्त अशा स्थळीं बांधलेली झोपडी ग्यारीबाल्डीचे वेळींही तशीच उभी होती. या शिवाय दुसरे तिसरे मनुष्याचें वसतीस्थान मुळींच नव्हतें. पोप हा ग्यारीबाल्डीला पुंड दरोडेखोर असेंच ह्मणत असे. तेव्हां दरोडेखोरांचे गुहेत दरोडेखोरच घर करून राहिला हेंही योग्यच झालें असें तो थट्टेनें ह्मणें. परंतु पूर्वीच्या दरोडेखोरास कॅप्रेरा हें बेट ज्या कारणांनीं प्रिय झालें होतें. त्याहून भिन्न कारणांमुळे ग्यारीबाल्डीनें हेंच ठिकाण पसंत केलें होतें. त्याला लपून छपून रहावयाचें नव्हतें; तरी पण एकांतवास हा त्याला फार प्रिय असे व तें एकांतवासाचें सुख या निर्जन अशा बेटापेक्षां इतर ठि-

काणीं अधिक कसें मिळणार ? सृष्टिसौंदर्याचे बाजूने पां-
हिलें असतां कॅप्रेरा हें बेट फारच मनोवेधक होतें, व लागवडीस
जमीनही तेथें मुबलक होती. शिवाय कारण पडलें असतां शत्रू
विरुद्ध लढविण्याच्या सोईचेंही हें बेट होतें. चहूंबाजूंनीं समुद्र, व
चहूंबाजूंच्या किनाऱ्यावर डोंगरांची निसर्गसिद्ध अशी तटबंदी
असल्यामुळे कित्येक दिवसपर्यंत शत्रूंनीं टक्कर देऊन
रहाण्यासारखी सोय होती. इंग्लिश आरमारावरील प्रसिद्ध
सरदार नेल्सन, त्याचप्रमाणें नेपोलियन बोनापार्ट, यांचा डोळा
कॅप्रेरा या लहानशा बेटावर होता असें ह्मणतात. परंतु कर्म-
धर्म संयोगानें तें फ्रान्स किंवा इंग्लंड यांचे ताब्यांत जावयाचें
राहिलें आणि ग्यारीबाल्डीस विकत घेतां आलें. असो.

ग्यारीबाल्डीचें घर—निर्भे बेट ताब्यांत आल्याबरोबर
ग्यारीबाल्डीनें तेथें जाऊन वस्ती केली. त्याला जात्याच साधेपणा
आवडत असे, व त्यांतूनही त्या ठिकाणीं इतर कोणाचा संपर्क
नव्हता. यामुळे ग्यारीबाल्डीची साधेभोळेपणानें रहाण्याची हौस
त्याला पूर्ण करितां आली. प्रथमतः त्यानें शेतांतल्या मांगरासारखें
एक लहानसें घर बांधिलें. तें एक मजली असून त्यास आंतून
बाहेरून सफेती दिलेली होती. घराच्या आसपासचें रान
तोडून त्यानें कांहीं जागा लागवडीकरितां तयार करण्याचे
हेतूनें दूरदूर जाऊन तेथील मऊ माती आणून घातली.
कांटेरी कुंपणें घालून त्यांमधून सुवासिक अशा झाडेवेलीही
त्यानें लाविल्या. चहूंकडे दगडाचे गडगे रचून बांध
घातले. ठिकठिकाणीं पाणी सांठविण्याकरितां डबकीं केलीं;
व त्यांतील पाण्याचे योगानें निरनिराळ्या प्रकारचा भाजी-
पाला, फुलझाडे, द्राक्षाच्यावेली, ऊंस वगैरे प्रकारची
बागायत थोडक्याच काळांत त्यानें केली. स्वकष्टानें पिक-

विलेला भाजीपाला व फळफळावळ हीं आपल्या हातानें तोडून व त्यांचे हर तऱ्हेचे पदार्थ आपल्या हातानें बनवून सेवन करण्यांत जी एक अप्रतिम गोडी असते तिची रुचि ग्यारिबाल्डीस पूर्णपणें होती. ग्यारिबाल्डीचे तबेल्यांत बसावयाचे कांहीं कांहीं चांगले घोडे होते, व त्याचप्रमाणें कांहीं खेंचरेंही होती. या खेंचरांस त्यानें मोठमोठ्या लोकांचीं नांवें ठेविलीं होती. पोप, पिओनोनो, लुइ, नेपोलियन वगैरे ज्या लोकांचा तो तिटकारा करी अशांचीं बरींच नांवें त्यांत होती. गोठ्यांत गाई व मेंढ्याही बऱ्याच होत्या; व दूधदुभत्याची चंगाळी व रेलचेल होती. असो. अशा या सुखनिवासांतील गृहकृत्यांचें काम ग्यारिबाल्डीची एक दूरची बहीण व त्याची आवडती मुलगी थेरेसिटा यांजकडे सोपविलेलें असे. ग्यारिबाल्डीची प्रियपत्नी अँनिटा ही जर यावेळीं जीवंत असती तर त्याला या जीवितक्रमाचें सुख शतपट अधिक वाटलें असतें; परंतु त्याच्या व तिच्या दुर्दैवानें ती मृत झाली होती. तथापि तिचें उत्तम स्मारक ह्मणजे तिच्या कुरळ्या केसाची एक बट, शिसवी लांकडाच्या एका डबींत घालून ती त्यानें आपल्या निजण्या बसण्याच्या खोलींत समोरच लोंबत ठेविली होती. या शिवाय गृहशोभेचें सामान ह्मणजे त्याच्या आईची एक तसवीर, इतर दहापांच चित्रें, व एक मौल्यवान तरवार एवढेंच काय तें होतें. तसेंच दुसऱ्या एका खोलींत ग्यारीबाल्डीचीं कांहीं आवडतीं कवितांचीं व युद्धशास्त्रासंबंधाचीं पुस्तकें व त्यानें मिळविलेलीं जयचिन्हें—त्याचीं निशाणें—वगैरे वस्तु होत्या. क्रमाक्रमानें लोक त्याला मूल्यवान् वस्तु नजर करूं लागले. यामुळें निवडक खुर्च्या, मेजें, शेतकीचीं आउतें,


ह्यारें वगैरे सामानाचा हळू हळू संग्रह होत चालला. घरी कायमचीं माणसें ह्मणजे ग्यारीबालडी, त्याची मुलगी, त्याची बहीण, व चाकर नोकर इतकींच कायतीं होती; परंतु त्याचे दोघे मुलगे इटलींत असत ते त्यास भेटण्यास वरचेवर येत, व आले ह्मणजे बरेच दिवस रहात. शिवाय युरोपांतील सर्व राष्ट्रांमधील लहान मोठे लोकही ग्यारीबालडीचे घरचा साधा पाहुणचार घेऊन जात. खुद्द इटलींतील मुत्सद्दी व कामगार लोक तर नेहमीं येत. ग्यारीबालडीचें कुटुंब मोठें नियमितपणानें वागे. सूर्योदयाचे पूर्वी उठून सर्वजण आपापल्या कामास लागत. सकाळचा उपहार झाल्यानंतर कोठें रस्ते, शेत किंवा बाग यासंबंधीं काय काम निघेल तें सर्व मिळून करीत. दोन प्रहरचें जेवण झाल्यानंतर विश्रांतीचे वेळीं ग्यारीबालडी हा निरनिराळ्या युद्ध प्रसंगाच्या गोष्टी सांगे, व थेरिसिटा, ही ज्यांत स्वदेशाभिमान पूर्ण भरलेला आहे अशीं गाणीं किंवा पोवाडे ह्मणे.

ग्यारीबालडीचे उद्योग--अशा रीतीनें ग्यारीबालडी हा एकांतवासांत होता तरी त्याचें जगावरील किंवा जगाचें त्याजवरील लक्ष मुळींच सुटलेलें नव्हतें. दर एक टपालानें त्याला दहा वीस पत्रे हीं यावयाचींच. हीं पत्रे कोणी व कशाबद्दल पाठवावीं याचा सुमारच नव्हता. कोणी त्यास फिरून लढाई सुरू करून पोप व उपाध्याय वर्ग यांनां जाळून पोळून किंवा कापून काढ अशी विनंती करी. कित्येक स्त्रिया त्यास कांहीं तरी हातचा लेख लिहून मागत; कोणी त्याच्या पिकलेल्या केसांच्या एकाद्या बटेबद्दल प्रार्थना करीत; कोणी त्याच्या पराक्रमाचीं स्तुतिपर कान्यें करून त्याजकडे पाठवीत. फार काय, पण कित्येक

स्त्रियांनीं त्याजवर आपलें प्रेम बसलें आहे, अशा अर्थाचीं पत्रेही पाठविलेलीं अद्याप जतन करून ठेवण्यांत आलेलीं आहेत. एका फ्रेंच वेड्यापिरानें तर त्याला एक यंत्र देऊं केलें होतें. तें यंत्र आपण स्वतः शोधून काढलेलें असून त्याचे योगानें एका क्षणांत लाख पन्नास हजार लोक मारतां येतील असें त्यानें प्रतिपादन केलें होतें. तात्पर्य, त्यास कोणीं काय लिहायें याचा सुमारच नव्हता. तथापि या सर्व पत्रांस ग्यारीबालडी मन्त्र व सभ्यपणाचीं उत्तरे स्वतः लिहून पाठवी. जवळच सार्डिनिया बेटांतील लोकांमध्ये शिक्षण कमी होतें असें पाहून त्यानें लहान मुलांकरितां तेथें कांहीं शाळा काढिल्या, व ग्यारीबालडीच्या सूचनेस मान देऊन युरोपांतील पुष्कळ शहरीं त्या कार्याकरितां एजंट नेमून वर्गणी मिळविण्याचें काम सुरू झालें. अशा रीतीनें ग्यारीबालडीचें परोपकाराचें काम बसल्या बसल्या चालूं होतें. आळस हा त्याला शत्रूप्रमाणें वाटे; व तो जो जो झणून उद्योग करी त्या सर्वांत परोपकाराचें बीज नव्हतें असें कधींच झालें नाहीं. शिवाय या एकांतवासांतही हातून अर्धेमुर्धे राहिलेलें स्वदेशकार्य त्याच्या डोळ्यापुढें सदासर्वदां उभें असे. इटलींत काय गडबड चालली असेल याविषयीची माहिती तो मोठ्या उत्सुकतेनें मिळवी. या एकांतवासाचे शीतळाईनें त्याच्या मनांतील त्वेषाग्नि मुळींच निवाला नसून कालगतीनें व शांत विचारानें तो अधिकच वृद्धिंगत होत होता. परंतु त्या महत्कार्यास तोंड लावून देणें ही गोष्ट दुर्दैवानें त्याचे हातीं नव्हती. ग्यारीबालडीची तरवार इटलीकरितां नेहमीं सज्ज होती; परंतु ज्यांचे हातीं इटली देशांतील सर्व सैन्यावरील सत्ता व राज्यकारभाराचीं सूत्रे होती, त्यांनीं लढाईस प्रारंभ केल्याखेरीज त्या

तरवारीचा काय उपयोग ? यामुळे आपले मनोरथ मनांतच ठेऊन ग्यारीबालडीस दैवचक्राच्या अनुकूल फेऱ्याची वाट पहात स्वस्थ बसणें भाग होतें.

भविष्यकथन— असो; कॅप्रेरा येथें रहात असतां मध्येच ग्यारीबालडी थोडासा प्रवास करून आला. १८९४ सालीं तो इंग्लंडास कांहीं कामानिमित्त गेला. त्यावेळीं न्यूकॅसल येथील लोकांनीं त्याचें मोठ्या थाटानें स्वागत केलें, व एक मानपत्र, एक दुर्वाण, एक तरवार, अशीं त्यास नजर केलीं. ग्यारीबालडीस इंग्रजी चांगलेसें बोलतां येत नसे, ह्मणून त्यानें थोड्याच शब्दांनीं त्यांचे अभार मानिले; व ते मानतांना त्यानें असें बोलून दाखविलें कीं, “आज जी तरवार मला माझ्या उदार मित्रांकडून बक्षीस मिळाली आहे, ती माझ्या आवडत्या कार्यांत ह्मणजे स्वदेश-स्वातंत्र्य परत मिळण्याचे कामीं उपसण्याचा दिवस सुदैवानें कधीं येईल हें आजच मला सांगतां येत नाहीं. परंतु इटली हें पुढें मागें एक स्वतंत्र राष्ट्र होणार यांत शंका नाहीं. व माझ्या देशाच्या संकटसमयीं या उदार मनाच्या परदेशीयांनीं तिच्या पुत्रांवर ममता ठेऊन सहाय्य केलें याबद्दल त्यांचे अभार इटली-नें मानण्याचा दिवस लवकरच खास उजाडेल.” वरील शब्द त्यावेळीं जितक्या कळकळीचे होते तितकेच ते पुढें खरे ठरले. ग्यारीबालडी यास ही बक्षीस मिळालेली तरवार स्वदेशकार्यांत उपसण्याचा प्रसंग लवकरच कसा आला या विषयींची हकीकत पुढील भागांत येईल.





काऊंर केंदूर.

भाग १० वा.

मुत्सदीपणाचा विजय.

एका केवलमेव साधनविधौ सेनाशतेभ्योधिका ।

नंदोन्मूलनदृष्टवैर्यमाहिमा बुद्धिस्तुमागन्मम ॥ मुद्राराक्षस.

वीर व मुत्सद्दी-इ० स० १८४९ सालीं रोममध्ये बंड होऊन साडेतीन देशभक्तांनीं स्थापिलेलें लोकसत्तात्मक राज्य साडेतीन घटका टिकून नाश पावलें, व फ्रेंच सैन्यानें रोम काबीज केल्यामुळें त्या साडेतीन देशभक्तांची वाताहत होऊन त्यांना हद्दपारीची शिक्षा झाली; व तेथून पुढचीं सुमारे ८१९ वर्षे ग्यारीवाल्डीनें अनेक प्रकारचीं संकटें व सुखदुःखाचे चमत्कारिक अनुभव घेण्यांत कशीं घालविलीं हें मागील एक दोन भागांवरून कळून येईलच. मागील भागाचे शेवटीं ग्यारीवाल्डीस स्वदेश-कार्यासाठीं तरवार उपसण्याची पुनः एक वेळ संधी आली असें सांगितलें आहे. ही संधी अर्थात् ग्यारीवाल्डीशिवाय जे कांहीं इतर देशभक्त इटलींत राहून खटपट करीत होते, त्यांच्याच उद्योगामुळें आली हें उघड आहे. जगांतील व्यव-हारांत नेहमीं असा अनुभव येतो कीं, कोणतेंही महत्कृत्य साधण्यास दोन प्रकारचे लोक अवश्यक असतात. एक कार्यसिद्धीची संधी आणून देणारे; व दुसरे ती संधी आली असतां ती साधून आपल्या कर्तृत्वानें कार्य सिद्धीस नेणारे. वास्तविक इटलीस स्वतंत्रता मिळण्याची जी एक महा संधी किंवा महा पर्वणी आली ती आणून देण्या-स ग्यारीवाल्डी व विशेषतः मॅझनी या देशभक्तांचे उदाहरण व उपदेश हींच मूळ कारणीभूत होत असें ह्मटलें पाहिजे.

परंतु एकंदरीनें पाहतां त्यांजकडे केवळ परोक्ष कर्तृत्व येतें. अपरोक्ष किंवा प्रत्यक्ष कर्तृत्वाच्या यशाचे मालक निराळेच होते. ते इटलीमध्ये राज्याधिकारारूढ जे मुत्सद्दी होते ते होत. ग्यारीबाल्डी किंवा मॅझिनी यांस एखादे साधे बंड करवावयाचें झालें तरी कितीतरी मेहनत पडे; परंतु या सर्व बंडांचा मुख्य हेतु ह्मणजे ऑस्ट्रियाशी युद्ध, तें सुरू करणें झटलें ह्मणजे या अधिकारसंपन्न मुत्सद्यांच्या एका शब्दाचें काम होतें. अशा प्रकारच्या मुत्सद्यांमध्ये त्या काळीं दोनच प्रमुख होते. एक खुद्द पिड्मॉंडचा राजा 'व्हिक्टर-ए. मॅन्युएल' व त्याचाच मंत्री 'कौन्ट कॅव्हूर.' ग्यारीबाल्डी व मॅझिनी यांशिवाय इटली स्वतंत्र करण्यास ज्या देशभक्तांनी मदत केली त्यांपैकीं वर सांगितलेले दोघे मुत्सद्दी अग्रगण्य असून ते सत्ताधीश असल्यामुळें त्यांचे हातून देशकार्यास जितकी प्रत्यक्ष व उपयुक्त मदत झाली, तितकी मॅझिनी व ग्यारीबाल्डी यांचे हातूनही झाली नाहीं. ग्यारीबाल्डी हा सुमारे दहा वर्षे हद्दपारीत आपले दिवस घालवीत असतां इकडे इटलीचे स्वातंत्र्याचे धोरणावर नजर ठेऊन आपल्या राजनीतिचातुर्यानें या दोन मुत्सद्यांनींच ग्यारीबाल्डीस स्वदेशकार्यासाठीं पुनः तरवार उपसण्याची संधी आणून दिली.

पूर्व वृत्तांत-ही संधी कशी मिळाली हें पाहण्यास इ. स. १८४९ पासून पुढें आठ नऊ वर्षांत इटलीची स्थिति कशी पालटत गेली हें पाहिलें पाहिजे. इ. स. १८४८/४९ सालीं इटलींत बंडे होऊन त्यांचा लगेच मोड झाल्यामुळें पुनः एकवार ऑस्ट्रियाचा जुलमी अम्मल कायमपणें स्थापित झाल्यासारखा झाला. त्यासाठीं निरनिराळ्या ठिकाणीं एकदम बंडे झाल्यामुळें स्वातंत्र्यप्रिय लोकांचे मनांत भात्री स्थिती-

विषयी जी अत्यंत उज्वळ आशा प्रदीप्त झाली होती ती त्याच वर्षाचे अखेरीस एकदम प्रतिकूल वारा सुटून समूळ मालवली गेल्यामुळे पुनः एकवार सर्वत्र निराशेचा अंधकार पसरला. व १८१९ साली व्हिएन्ना येथील तहानें इटलींत ऑस्ट्रियाचें जुलमी साम्राज्य युरोपियन राष्ट्रांचे बहुमतानें स्थापित झाल्यापासून इटालियन देशभक्त, वीर व मुत्सद्दी यांनीं तीस पस्तीस वर्षे जे अविश्रांत श्रम केले ते सर्व. फुकट जाऊन पुनः एकवार १८१९ सालची भयंकर स्थिति येऊन पोचली असें भासूं लागलें. हजारों लहान सहान देशभक्त मारले गेले; ग्यारीबाल्डी व मॅझिनी यांसारख्या त्यांच्या नायकांस हद्दपारीची शिक्षा झाली; इटलीच्या स्वातंत्र्याचा मुख्य शत्रू जो पोप त्याचे डळमळणारे पाय युरोपियन राष्ट्रांच्या मदतीनें पुनः एकवार रोमच्या गादीवर स्थिर झाले; निरनिराळ्या इटालियन संस्थानांच्या राज्यांतील जुलमास लोकसत्तेच्या प्रभावानें आळा पडला होता तोही निघून गेला; व सर्व इटालियन संस्थानांत लोकप्रिय, शक्तिमान, न्यायी व सुधारलेली अशी जी पिड्मॉंडची गादी तिला हात दाखवून अवलक्षण करून घेतल्याप्रमाणें ऑस्ट्रियाविरुद्ध मांडलेल्या युद्धांत पराजय होऊन, अपमानानें व लजेनें मान खालीं घालून बसावें लागलें. या पेक्षां इटलीच्या कार्यास अधिक अनिष्ट अशी दुसरी गोष्ट कोणती ? या वेळीं फिरून एकवार इटलीची स्थिति एखाद्या रणांत पडलेल्या मृतप्राय शिपायासारखी होऊन राहिली होती. इकडे पोपानें एखाद्या गिझाडाप्रमाणें इटलीदेशचे पंचप्राण आपल्या पंज्यांमध्ये दाबून ठेविले होते; व कोठें कांहीं हालचाल होईल तर लागलाच त्याठिकाणीं मारा करण्यास ऑस्ट्रिया हा सशक्त व सज्ज होऊन बसला होता. आणि

इटलीच्या शरीरास जखमा होऊन बहुतेक अवयवांचे तुकडे पडले होते.

भावी मुचिन्ह-इटलीची अशी ही भयंकर स्थिति झाली होती खरी. तथापि विचारो मनुष्यास त्यांतल्या त्यांत समाधान मानतां येण्यासारख्याही कांहीं गोष्टी होत्या. १८१५ सालची इटालीची स्थिति व १८४९ सालची स्थिति यांमध्ये मोठें एक अंतर होतें तें हें कीं, पूर्वी इटलीतील लोकसमाज जो आपल्या गुलामगिरींत सुख मानून राहत होता, तो आतां मनांतून असंतुष्ट व महत्वाकांक्षी झाला होता. एवढेंच नव्हे, तर आपलीं दुःखें व आपल्या इच्छा उबडपणें बोलून दाखविण्या इतके ते धीट झाले होते. अद्यापपर्यंत सर्व इटली एकत्र होऊन मॅझिनीच्या कल्पनेप्रमाणें त्यावर लोकसत्तात्मक साम्राज्य स्थापवें इतक्या मजलेपर्यंत कोणाच्या मनाची धांव गेली नव्हती हें खरें; तथापि आपआपल्या संस्थानास आपापल्या पुरतें कां होईना, परंतु जुलमी राजापासून स्वातंत्र्य मिळावें, व तें मिळण्यास निदान ऑस्ट्रियाशी युद्ध करण्यापुरती तरी इटलीची एकी व्हावी; असें लोकांस खास वाटूं लागलें होतें. मॅझिनीचें लोकशिक्षण, ग्यारीवाल्डीचें उदाहरण, व १८२१, १८३१ व १८४८ या तीन सालीं लोकांनीं बंडें करून व आपली शक्ती प्रगट करून क्षणभर कां होईना परंतु जें स्वातंत्र्यसुख अनुभविलें होतें त्याच्या गोडीमुळें कायमचें स्वातंत्र्य मिळविण्याविषयीं लोकांचे मनांत उत्पन्न झालेली लाटसा, ह्या इतक्या गोष्टी कांहीं खास फुकट गेल्या नव्हत्या. शेंकडों वर्षे ज्यांनीं आपल्या मानेवर परदास्याची जड धुरी निमूटपणें वाहिली, त्यांनीं क्षणभरच कां होईना, परंतु एकदां मान हालवून ती फेंकून दिली, या गोष्टींत

कांहींच अर्थ नसेल काय? असो. १८१९ सालची स्थिति व १८४९ सालची स्थिति यांमधील मुख्य अंतर हेंच होतें कीं, जरी इतर गोष्टी कायम होत्या तरी लोकांचीं मनं देशकार्याचे बाबतींत सुशिक्षित होऊन लोकमत बनलें होतें, व समाजांत स्वार्थत्यागी पुढारी बरेच उत्पन्न होऊं लागले होते; आपलें कर्तव्य काय व आपला मार्ग कोणता हें लोकांस स्वच्छपणें कळून आलें होतें; व काय होईल तें होवो, पण त्या मार्गानें जावयाचें अशी लोकांनीं शपथ घेतल्यासारखी होती.

राजा व प्रधान—वास्तविक अशीच स्थिति देशाभिमानी व अधिकारसंपन्न मुत्सद्यांच्या कर्तृत्वाचा प्रभाव सिद्धीस जाण्यास उपयोगी असते. व अशाच स्थितीचा फायदा घेऊन मार्गे सांगितलेल्या दोघा श्रेष्ठ मुत्सद्यांनीं आपलें कर्तृत्व जगास दाखविलें. जगाचे इतिहासांत बंड व मुत्सदीपणा यांची सर्वत्र पसरलेली अशी साखळी दृष्टीस पडते. मुत्सदीपणानें बंडाची सामग्री सिद्ध करून द्यावी व बंडानें मुत्सदीपणास अनुकूल अशी स्थिति पुनः आणून द्यावी, या नियमाचे अनुशासनानेंच जगांतील राष्ट्रांच्या उत्कर्षाचा इतिहास बनला असल्यासारखें दिसतें. सर्व इटली देशामध्ये पिडमोडच्या गादीकडेच सर्व तऱ्हेचा अग्रणीपणा होता. या गादीचा मालक चार्ल्स आल्बर्ट राजा हा मनांतून इटलीच्या स्वातंत्र्यास अनुकूल होता; तथापि प्रतिकूल परिस्थितीमुळें त्याचे हातून काहीं घडून आलें नाहीं. उलट नोव्हारा येथील लढाईमध्ये पराभव झाल्यामुळें ऑस्ट्रिया व इंग्लियन लोक या दोन्ही पक्षांचा तो उघड शत्रू झाला, व त्यामुळें अत्यंत खेद पावून त्यानें आपल्या गादीचा राजीनामाही दिला. त्या गादीवर त्याचा पुत्र व्हिक्टर ए—मॅन्युएल हा १८४९ सालीं

बसला. हा राजपुत्र शूर, मनाचा थोर, दिलदार व राजनी-
तिकुशल होता, व येथून पुढे इटली संयुक्त स्वतंत्र होईपर्यंत
जो इतिहास घडून आला त्यांमध्ये त्यानेच अग्रेसरत्वाचा
भाग उचलला होता. राजा या नात्याने त्याचे हातीं सर्व
राज्याधिकाराचीं सूत्रे सहजच आली होतीं हें खरें; तथापि
त्याने दाखविली इतकी जर बुद्धीची व्यापकता व मनाचा
थोरपणा व स्वदेशप्रीति हीं दाखविलीं नसतीं तर इटली
देश स्वतंत्र झाला असता कीं नाहीं, याबद्दल शंका
घेण्यास जागा आहे. परंतु एकव्या व्हिक्टर ए-मॅन्युएलचे
हातूनही फारसें झालें नसतें. त्याचा मंत्री कौन्ट कॅव्हूर
हाही पराकाष्ठेचा देशाभिमानी व मुत्सद्दीपणांत तरबेज
होता; व १८४९ नंतर जीं कांहीं कारस्थानें झालीं तीं
या दोघांचे विचारानेंच झालीं.

कौन्ट कॅव्हूर-कौन्ट कॅव्हूर हा सरदा कुळांत ज-
न्मलेला असून पिड्मॉंड येथील रहिवाशी होता. त्या-
च्या घराण्याचा व नेपोलियनच्या घराण्याचा सोयरीकीनें
संबंध जुळलेला होता. कॅव्हूरचे बाळपणचें शिक्षण संपल्या-
वर त्यानें लष्करी विद्यालयांत बरेच दिवस अभ्यास केला.
इ. स. १८३० सालीं फ्रान्समध्ये राज्यक्रांति घडून आली
त्यावेळीं तसंबंधाचे आपले अनुकूल विचार फार उघडपणें
बोलून दाखविल्यामुळे त्यास कांहीं दिवस अटकेंतही ठेवण्यांत
आले होते. इ. स. १८३१ सालीं त्यानें लष्करांतील आपल्या
जागेचा राजीनामा दिला, व पुढें बरीच वर्षे प्रवास
करण्यांत व निरनिराळ्या देशांतील राज्यकारभाराचें सूक्ष्मपरीक्षण
करण्यांत त्यानें घालविलीं. शिवाय शेतकी संबंधानें त्यानें
बराच अभ्यास करून शेतकऱ्यांची स्थिति कशी सुधोरल

(१२९)

याविषयी पुष्कळ विचार केला होता. इ. स. १८४७ साली कौन्ट कॅव्हूर याने 'रीझॉर्झिमेंटो' या नावाचे एक वर्तमानपत्र सुरू केले, त्यामधून आपले व आपल्या पक्षाचे विचार इटालियन लोकांपुढे तो मांडीत असे. इटलीच्या स्वतंत्रतेसंबंधाने त्याचे असे मत होते की, ती स्वतंत्रता लोक व संस्थानिक यांची एकी होईल तरच मिळणारी आहे, व ही एकी होण्यास बंडे करणे हा काही खरा उपाय नसून जोराने कायदेशीर चळवळ करणे, व दाद लावून घेणे हाच होय. या अशा त्याच्या मतामुळे ग्यारीबाल्डी व मॅझिनी हे त्यास हा देशाचा हितकर्ता नव्हे असे मानीत, व अखेर पर्यंत या दोन पक्षांचे वैमनस्य कायमच होते. दोघेही एकाच हेतूने प्रवृत्त झालेले असल्यामुळे व कोणाचेच आंगीं स्वार्थसाधूपणा नसल्यामुळे वेळ पडल्यास त्यांनीं एकमेकांस मदत केली हें खरें. परंतु त्यांचीं तत्त्वे स्वभावतः विरुद्ध असल्यामुळे त्यांचे कधीही पटले नाही. कौन्ट कॅव्हूर याचेमध्ये जो मुत्सद्दीपणा भरला होता तो ग्यारीबाल्डी किंवा मॅझिनी यांमध्ये मुळींच नव्हता. व या मुत्सद्दीपणाचे योगाने त्याचेकडून इटलीच्या स्वतंत्रतेच्या कार्यास आणिवाणीचे प्रसंगी जी मदत झाली ती मॅझिनीच्या लेखांनीं किंवा ग्यारीबाल्डीच्या बंडांनीं कचितच झाली असती. व्हिक्टर ए-मॅन्युएल राजा व कॅव्हूर दोघेही तरुण व बऱ्याच अंशीं एक विचाराचे होते. यामुळे त्यांच्या अमलाखालीं फारशी बंडे झालीं नाहीत, तरी राज्याची दिवसेंदिवस जास्त सुधारणाच होत गेली व लोकांस हक्कही आपोआप अधिकाधिक मिळत गेले. इ. स. १८४९-५९ या दहा वर्षांत या मुत्सद्दांच्या जोडीने बरेच काम केले होते. प्रथमतः कॅव्हूर याने पिड्माँड येथील

पार्लमेंटाची सुधारणा केली. १८५० सालीं कॅव्हूर हा प्रधान-मंडळामध्ये शिरला, व लागलीच त्यानें निरानिराळ्या सुधारणा करण्यास प्रारंभ केला. त्यानें जमाबंदीची पद्धति नवीन तत्वावर मांडून राज्याची सांपत्तिक स्थिति सुधारण्यास योग्य असे कायदे केले. राज्यांतल्या राज्यांत दळणवळण उत्तम रीतीनें चालण्यास अवश्य असे रस्ते वगैरे बांधले. व्यापारावरील घातुक बंधनें काढून टाकिलीं व त्या बाबतींत युरोपांतील प्रमुख राष्ट्रांशीं तह केले. शिवाय पोपचा अधिकार व राजाचा अधिकार यांची विलक्षण प्रकारची गुंतागुंत होऊन गेली होती, तीही त्यानें सोडवून आपल्या राजाचे जखडलेले हात मोकळे केले, व इटलीच्या स्वतंत्रतेस मुख्य आडकाठी जी पोपची सत्ता तिला जबरदस्त प्रतिबंध केला. इ. स. १८५२ सालीं कौन्ट कॅव्हूर हा राजाचा मुख्य प्रधान झाला. त्याचें ह्मणणें असें असे कीं, इटली स्वतंत्र करण्याचें काम एकट्या पिड्मॉंडकडे आहे हें खरें, तथापि जगाचे कामांत वाटेल तसा हात घालण्याचा नसता अधिकार बळकावून बसलेल्या युरोपियन राष्ट्रांस आपल्या संस्थानचा अधिकार मंजूर व्हावा, असें असेल तर पिड्मॉंड-च्या राज्यानें आपल्या महत्वाकांक्षेस अनुरूप अशी पुढारी-पणाची स्थिति प्राप्त करून घेतली पाहिजे. व यापुढें त्यानें केलेल्या सर्व कारस्थानांत खरोखर आपल्या राज्यास महत्व आणणें हेंच त्याचें मुख्य तत्व होऊन बसलें होतें.

एक उत्तम संधी—अशा प्रकारचें महत्व मिळण्यास १८५४ सालीं एक उत्कृष्ट संधी पिड्मॉंडला मिळाली; व त्या धूर्त मुत्सद्यांच्या जोडीनें ती तेव्हांच उचलली. या सालीं ज्याला क्रिमियन वॉर असें ह्मणतात तें युद्ध युरोपांत सुरू झालें होतें. काळ्या समुद्रावर कोणाच्या आरमाराचें

राज्यांकडून जितकी मदत होईल तितकी पाहिजेच होती.
 परंतु जर्मनी, ऑस्ट्रिया वगैरे राष्ट्रे तटस्थ राहिली होती.
 अशा वेळीं मदत करण्याचें कबूल करून आपण मध्येच
 घुसलों असतां आपल्यास वरिष्ठ प्रतीच्या राष्ट्राचें महत्व येईल,
 व परिणामीं आपल्या पक्षाचा जय झाल्यास पिड्मॉंडचा
 फायदा होईल, असा धूर्तपणाचा विचार करून कौन्ट कॅव्हूर
 यानें पार्लमेंटापुढें तो प्रश्न आणिला. या कामीं अदूरदृष्टि
 माणसाला प्रत्यक्ष किंवा अप्रत्यक्ष असा कांहींच फायदा दि-
 सण्यासारखा नव्हता. यामुळें पार्लमेंट कॅव्हूरचे मतास अगदीं
 विरुद्ध होतें. परंतु व्हिक्टर ए-मॅन्युएल राजानें नेट धरल्यामुळें
 पार्लमेंटचें कांहीं चाललें नाहीं. व अखेर पिड्मॉंडचें २९०००
 सैन्य इंग्लंड व फ्रान्स यांस मदत करण्यास गेलें. पुढें स्क्रिमियन
 युद्ध लवकरच संपलें; व कॅव्हूर यानें अटकळ केल्याप्रमाणें रशि-
 याचा पराभव झाला. व अर्थातच फ्रान्स व इंग्लंड यांजबरोबर
 पिड्मॉंडचेंही महत्व वाढलें. कॅव्हूर व व्हिक्टर ए-मॅन्युएल
 यांनीं एक हा सट्ट्याचा व्यापारच केला होता. तो फसता तर
 पिड्मॉंडचे व त्याबरोबर सर्व इटलीचे पाय पूर्वींहीन अधिकच
 परदास्यपंक्तांत रतले असते. परंतु तोच साधल्यामुळें सर्वां-
 सच एकदम उच्च स्थिति प्राप्त झाली. कस्टोझा व नोव्हॅरा
 या लढायांमध्ये पिड्मॉंड ऑस्ट्रियाशीं लढाई करितांना पराभव
 पावल्यामुळें जें अपयश आलें होतें तें धुवून निवून पिड्मॉंड-
 च्या तोंडास एकदम जरासा उजळाही आला. या सर्वांचा परि-
 णाम असा झाला कीं, लवकरच पुढें पॅरिस येथें जी एक



युरोपियन राष्ट्रांची सभा भरली तिजमध्ये पिड्मॉडला आमंत्रण देऊन त्यास स्वतंत्रपणाच्या नात्याने व युरोपांतील प्रमुख राष्ट्राय शक्तीपैकी एक शक्ति अशा जोराने आपल्या बाजूचे ह्मणणे सभेपुढे मांडण्यास सांपडले. वास्तविक पिड्मॉड हे ऑस्ट्रियाचे मांडलीक संस्थान अशी स्थिति असतां या सभेस पिड्मॉडला स्वतंत्र सभासद पाठवण्याचा अधिकार युरोपियन राष्ट्रांच्या उघड कबूलीने मिळाला, यांतच इटलीच्या भावी स्वतंत्रतेचे बीज होते. अर्थातच ऑस्ट्रियाने या कामी तक्रार केली. परंतु त्याचे कांहीं चालले नाही. या सभेस पिड्मॉडचा मुख्यार ह्मणून कौन्ट कॅन्हूर हा स्वतः हजर होता. व कार्य-क्रमानुरोधाने पिड्मॉडच्या वतीने बोलण्याचा जेव्हां प्रसंग आला तेव्हां कॅन्हूर याने इटलीची सर्व स्थिति युरोपियन राष्ट्रांपुढे उत्कृष्ट तऱ्हेने मांडली. इटलीतील निरनिराळ्या संस्थानांमधून प्रजेवर कसकसे अनचित जुलूम होत होत, हरतऱ्हेच्या सुधारणेस पोप हे विनाकारण कशी आडकाठी घालीत आले, व ऑस्ट्रियाचे शिरजोर व अनधिकारी वर्तनामुळे इटलीचे पायांत जड शृंखळा कशा पडल्या याचेही त्याने हृदयद्रावक वर्णन केले. ऑस्ट्रियाचा मुख्य प्रधान सभेस हजर असतां त्याचे समक्ष कौन्ट कॅन्हूर याने असे स्पष्ट बोलून दाखविले की, ऑस्ट्रिया हाच कायतो इटलीच्या स्वातंत्र्यास व सुधारणेस मुख्य शत्रू आहे. हे शब्द ऑस्ट्रियास कानामध्ये कोणी पिस्तुलाचा बार करावा त्याप्रमाणे कडक वाटले. परंतु तो काय करणार! असो; या सभेमध्ये पिड्मॉडच्या स्वतंत्रतेसंबंधाने मुक्रर असे कांहींच ठरले नाही. परंतु त्या प्रसंगाने इटलीची स्थिति सर्व युरोप-खंडाच्या नजरेपुढे उत्तम तऱ्हेने मांडली गेली; व निरनिराळ्या राष्ट्रांचे मनांत पिड्मॉडसंबंधाने सहानुभूति उत्पन्न झाली.

(१३३)

सभा विसर्जन झाल्यावरही कौन्ट कॅव्हूर यानें निरनिराळ्या राष्ट्रांच्या प्रतिनिधींच्या खासगी भेटी घेतल्या. त्यावरून त्यास असे कळून आलें कीं, इंग्लंडचे मनांत पिड्मॉंडविषयीं बरीच कळकळ आहे, तरी त्याचे हातून प्रत्यक्ष अशी फारशी मदत होण्याचा संभव नाही; परंतु तेच फ्रान्सचा नवीन बादशाह लुई नेपोलियन याजकडे संधान बांधलें असतां तशी मदत होण्याचा बराच संभव आहे. तेव्हां कॅव्हूर व्हिक्टर ए-मॅन्युएल यांचा ऑस्ट्रियाशी युद्ध करण्याचा विचार ठरून गेला, व तें युद्ध ओढवण्यास अनुकूल अशीं इतर कारणेंहीं घडून येऊं लागलीं. एकंदर धोरण पाहून ऑस्ट्रियानेंही पिड्मॉंडच्या राज्यांतील प्रजेचीं हत्यारें काढून घेण्याविषयीं व्हिक्टर ए-मॅन्युएल यास आज्ञा केली. परंतु अशा वेळीं आपली प्रजा आपण होऊन निःशस्त्र करण्या इतका तो मूर्ख नव्हता; व त्यानें मीं तें करीत नाहीं, असा साफ जबाब पाठविला. इतकें झाल्यावर युद्धाचें तोंड आपोआपच लागलें.



भाग ११.

स्वातंत्र्याकरितां दुसरें युद्ध.

संग्रामाध्वर दीक्षितो नरपतिः..... ।

राजन्योपनिमंत्रणाय रसति स्फीतं यशो दुर्दुभिः ॥

वेणीसंहार.

लढाईची तयारी—अशी राजकारस्थानांची धामधूम इटलींत चालली असतां ग्यारीबाल्डी हा शेतकाम करून व भाजी भाकरी खाऊन कॅप्रेरा बेटामध्ये एकांतवासांत निवांतपणें दिवस काढीत होता. मुत्सद्यांचें काम मुत्सदी करीत असतात, तो काळ वीरांना झोंप घेण्याचा असतो. व ग्यारीबाल्डीनें राजकारणाचे बाबतींतील ही झोंप आज जवळ जवळ पांच सात वर्षे घेतली होती. परंतु युद्धास सज्ज होऊन सैन्य बाहेर निघालें व लष्कराच्या नौबदीवर टिपलून पडलें म्हणजे तेथपासून वीरांच्या जागृतीस प्रारंभ होतो व मुत्सद्यांना विश्रांती मिळते. १८९९ सालच्या एप्रिलच्या २९ व्या तारखेस ऑस्ट्रियाशीं युद्ध करण्याकरितां निघालेल्या सैन्याची पहाणी व्हिक्टर ए-मॅन्यूएल राजानें स्वतः केल्यावर त्याच दिवशीं लष्करानें कूच केलें, व सैन्य गोटांतून बाहेर पडल्याबरोबर कौन्ट कॅव्हूर दीर्घ उश्वास टाकून म्हणाला, “ठीक आहे, इतका वेळ आपण थोडाबहुत म्हणण्यासारखा इतिहास तर केला. आतां खुशाल जेवीत बसण्यास हरकत नाही.” व्हिक्टर ए-मॅन्यूएल राजानें युद्ध करण्याचा निश्चय केल्याबरोबर आपल्या प्रजेस व सैन्यास प्रोत्साहनपर असा एक जाहीरनामा काढिला होता. त्याच्या शेवटचें वाक्य असें होतें.

जयजयकार असो. ” स्वदेशाभिमानांनी हृदयांत घुसणाऱ्या या शब्दांनींच ग्यारीबाल्डीची आज इतकी वर्षे लावलेली साविक समाधी मोडली, व तोच जयशब्द घेऊन ग्यारीबाल्डी आपल्या अस्तन्या वर साखून व हातांत नंगी तरवार घेऊन कॅप्रेराबेटावर चाळविलेल्या समंदाप्रमाणें पुनः एकवार उभा राहिला.

लढाईस आमंत्रण—हिंवाळ्यांतील एके दिवशीं सकाळीं एक अभावीत पाहुणा ग्यारीबाल्डीचे दारांत आला; व त्यानें तुम्हास कौन्ट कॅव्हूर यांनीं ट्युरिन येथें बोलाविलें आहे, असा निरोप ग्यारीबाल्डीस कळविला. तेव्हां लागलीच ग्यारीबाल्डीनें हातांतील नांगर खाली ठेवून तरवार घेतली व ट्युरिन येथें जाण्याची तयारी केली. तेथें जाऊन पोंचतांच कौन्ट कॅव्हूर व ग्यारीबाल्डी यांची एकांती गांठ पडली, व तिजमध्ये ग्यारीबाल्डीकडे युद्धांत कोणती कामगिरी द्यावयाची हें ठरविण्यांत आलें. यापूर्वीं इतके दिवसांत कौन्ट कॅव्हूर यास ग्यारिबाल्डीची फारशी आठवण झाली नव्हती. परंतु लढाईचा प्रसंग आला असें पाहून त्या शहाण्या मुत्सद्यानें पहिलें बोलावणें ग्यारिबाल्डीस केलें. ग्यारिबाल्डीची खरी योग्यता, त्याचें शौर्य, त्याचें युद्धचातुर्य व विशेषतः त्याची लोकप्रियता, कॅव्हूर हा पूर्णपणें जाणून होता. ग्यारिबाल्डी हा नुसताच शूर सरदार नाहीं, तर तो सगळ्या लष्कराच्या अघाडीचें निशाण आहे, असें तो ह्मणे.

प्रधानांशीं मुलाखत—एके दिवशीं सकाळीं डोक्यावर रुंद टोपी व आंगांत लांबलचक असा तांबडा झगा

घातलेला, व हातांत एक भली मोठी काठी घेतलेला असा एक धिप्पाड पुरुष कौन्ट कॅव्हरचे दारापारीं आला. तो आंत जाऊं लागतांच शिपायानें त्यास अटकाव केला. ग्यारीबाल्डी हा कांहीं केल्या आपलें नांव सांगेना व शिपाईही त्यास आंत सोडीना. होतां होतां शेवटीं खुद्द कौन्ट कॅव्हरपर्यंत ती बातमी गेली व हा कोणी तरी एखादा विक्षिप्त माणूस कांहीं तरी मागण्यास आला आहे, असा तर्क करून त्यानें त्यास आंत बोलाविलें, व पाहतो तों ग्यारीबाल्डी. या मुलाखतीपासून कॅव्हर व ग्यारीबाल्डी या दोघांसही समाधान वाटलें. परस्परांचें मनांत परस्परांबद्दल बहुमान तर होताच, परंतु या प्रसंगीं त्यांची एकमेकास फारच जरूरी होती. यानें आपणास एवढा मान देऊन जवळ केलें व स्वदेशाकरितां लढण्याची परवानगी दिली याबद्दल ग्यारीबाल्डीनें कॅव्हरचे आभार मानिले, व कॅव्हरनेंही त्याची प्रशंसा करून स्वयंसेवक शिलेदार व शिपाई जमवून ऑस्ट्रिया विरुद्ध तुल्ली लढाई करावी अशी राजाची इच्छा आहे असें सांगितलें. एका गोष्टींत मात्र उभयतांचा मतभेद होता. ती ही कीं, ग्यारीबाल्डीचे मनांत लुई नेपोलियन संबंधानें अत्यंत तिडकारा व बेभरंसा होता, व लुई नेपोलियनला मदतीला घेऊन तर कॅव्हर यानें ऑस्ट्रियाशीं युद्ध मांडिलें होतें. परंतु कॅव्हर हा मुख्य प्रधान असल्यामुळें ग्यारीबाल्डीचे मतास कोण विचारणार? शिवाय ऑस्ट्रियाशीं युद्ध करणें या गोष्टी पुरतें तर दोघांचेंही एक मत होतेंच. यामुळें लुई नेपोलियनबद्दल भांडण वाढविण्याचें कारण नव्हतें.

शिलेदारांची तयारी—कॅव्हरचे घरांतून बाहेर पडतांच ग्यारीबाल्डी हा आपले शिलेदार जमविण्याचे उ-

लक्ष्मी लाल. सत्र इटलीमर या कामाकारिता समा
 स्थापन केलेल्या असून त्यांचे गुमास्ते फेरिवाल्यांचे वे-
 षांनं गांवोगांव जात; जे व कोणी ग्यारीवाल्डीचे लष्करांत
 जाण्यास तयार असतील त्यांस कांहीं खुणेचे कागद
 देत. ते कागद दाखविले असतां सरहद्दीवर त्यांस अट-
 काव न होतां येतां यावे अशी व्यवस्था गुप्तपणें करून
 ठेवलेली होती. हे फेरिवाले गुमास्ते, वीस वीस, तीस
 तीस लोकांच्या टोळ्या तयार झाल्या ह्मणजे त्यांस नेमलेल्या
 ठिकाणीं व नेमलेल्या वेळीं जमवीत, व त्यांचे बरोबर आपला
 माणूस देऊन ट्यूरिन अगर जिनोव्हा येथें लष्करचे मुख्य
 छावणीस पाठवून देत. तेथें आल्यावर मग हवे तेवढे लोक
 सरकारी लष्करांत सामील करून बाकीचे ग्यारीवाल्डीचे हाता-
 खालीं देण्यांत येत. या स्वयंसेवकांसंबंधानें सर्व प्रकारची मु-
 क्त्यारी ग्यारीवाल्डीकडे सोंपविण्यांत आली होती. त्यानें स्वयं-
 सेवकांच्या तीन मोठ्या पलटणी तयार केल्या, व आपल्या
 मुख्य लष्कराचा तळ डोंगर कठडीवर बेल्या या नांवाचें एक
 गांव होतें तेथें दिला. ग्यारीवाल्डीचे शिल्लेदारांमध्ये व शिपा-
 यांमध्ये अठरा पगड जातीचे व बहुतेक सर्व राष्ट्रांतील लोक
 होते असें म्हणण्यास हरकत नाही. त्यावेळीं युरोपखंडांत व
 अमेरिकेंत ज्याला म्हणून युद्ध करण्याची हौस आली असेल
 किंवा ज्या ज्या म्हणून तरुणांचे कानांत स्वातंत्र्याचें वारें शिरलें
 असेल त्या सर्वांचें कौतुक करण्यास, व कोड पुरविण्यास
 ग्यारीवाल्डी हें मायपोट सदा तयार होतेंच. त्याचे हाताखा-
 लीं लढणें हा त्या काळीं एक प्रकारचा बहुमान गणला

जात असे; एवढेंच नव्हे, तर गनिमी कावा शिकण्याची एकच शाळा सर्व युरोपांत असून तिचें नांव ग्यारीबालडी हें होतें. असो.

स्वतंत्र अधिकाराची प्राप्ती—ग्यारीबालडीनें आपलें लष्कर तर उभारलेंच, परंतु त्यास राजाकडून जी मदत व्हावयास पाहिजे होती ती झाली नाहीं. याचें कारण असें कीं, सरकारी लष्कराचे मुख्य अधिकारी ग्यारीबालडीचा हेवा व द्वेष करीत. त्याचे कीर्तीमुळें त्यांस एक प्रकारची स्वाभाविक असूया वाटे व शिवाय अनियंत्रित स्वयंसेवकांचें लष्कर राखणें हें त्यांस मुळींच पसंत नसे. त्यांचें ह्मणणें असें होतें कीं, अशा प्रकारचे स्वयंसेवक उच्छृंखल होऊं दिल्यानें त्यांचा संपर्क नियमबद्ध लष्करांतील लोकांस लागतो; व त्यापासून सर्व लष्करी शिस्तीस व अमलास धक्का बसतो. या ह्मणण्यांत थोडा बहुत सत्याचा अंश असला तरी एवढें मात्र खरें कीं, राजाच्या हुकमानें ग्यारीबालडीस स्वयंसेवकांचें लष्कर उभारून लढण्यास मुखत्यारी मिळाली असल्यामुळें त्यांनीं आपलीं सर्व मते एका बाजूस ठेवून ग्यारीबालडीस योग्य ती मदत करावयास पाहिजे होती; परंतु त्यांनीं तसें न करितां त्यास उलट उपद्रव केला. लष्कराची शिधासामुग्री, हत्यारपात्यार व इतर सामानसुमान ग्यारीबालडीस वेळचेवेळीं पोंचत नसे, एवढेंच नव्हे; तर मुख्य हुकमत सरकारी सरदारांकडे व सध्यामुळें त्यांनीं ग्यारीबालडीस व त्याचे लोकांस वरचेवर निरनिराळे हुकूम देऊन इकडून तिकडे व तिकडून इकडे असें हेलपेटे घालावयास लाविलें. यामुळें त्या स्वातंत्र्यप्रिय लोकांस अतिशय त्रास व संताप येऊन गेला. शेवटीं खुद्द राजाचे कानांवर ही गोष्ट ग्यारीबालडीनें समक्ष जाऊन घातली; व त्याकडून स्वतंत्रपणें हुकमत चालविण्याची त्यास परवानगी मिळाली. ती देतांना

व्हिक्टर ए-मॅन्युएल किंचित् हंसून ग्यारीबाल्डीस ह्मणाला, “ तुझीं खुशाल वाटेल तिकडे जा, व वाटेल तसें युद्ध करा. तुझांस मीं बिलकुल आडकाठी करणार नाहीं. मात्र मला इतकेंच वाईट वाटत आहे कीं, तुमच्या सारख्या सरदाराच्या हाताखालीं लढण्यास मला मोकळीक नाहीं.” स्वतंत्रपणें लढण्याची परवानगी मिळाली हें ऐकून स्वयंसेवकांच्या सैन्यास पराकाष्ठेचा आनंद झाला, व पुढें पांच तासांचे आंतच ग्यारीबाल्डीनें आपलें लष्कर घेऊन कूच केलें. गनिमी-काव्याचे लढाईस सुरवात केल्यामुळें. पूर्वीच्या नेमस्त हालचाली आतां अर्थातच बंद पडल्या, व यापुढें ग्यारीबाल्डीच्या भरारी मारणाऱ्या मनामध्ये जसजशा प्रचंड व धाडसी कल्पना येत गेल्या त्या प्रमाणें सिद्धांस नेण्याकरितां, क्षणोक्षणीं निरनिराळ्या ठिकाणीं प्रकट होणाऱ्या विद्युत्पाताप्रमाणें, आपले सैन्याकडून तो चपळ हालचाली करूं लागला. मे महिन्याचे ९ वे तारखेस ग्यारीबाल्डी व्हेरूआ नांवाचे गांवीं जाऊन पोचला. त्या रात्रीं ग्यारीबाल्डीनें तळ देऊन खुशाल झोंप घेतली. आसपास लष्करचा तळ उघड्या मैदानांत पडलेला असून त्याचे शिपाई मोठमोठ्या आगच्या पेटवून त्यांचे भोंवतीं चैनीनें गप्पा मारीत, डुलक्या घेत व चिलीम पीत बसले होते. दक्षिण अमेरिकेंत असतांना अरण्यामध्ये जे बहारीचे दिवस त्यानें घालविले त्याची या प्रसंगीं त्यास पुनः एकवार आठवण झाली. दुसरा दिवस उजाडतांच लढाईच्या उद्योगास तो लागला. असो; या पुढें युद्धासंबंधानें जी हकीकत झाली ती अनुक्रमवार व नांवे गांवे सुद्धां देत बसलों तर फार कंटाळवाणी होईल, याकरितां ग्यारीबाल्डीनें ध्यानांत ठेवण्यासारखें जे जे पराक्रम केले त्यांचेंच मात्र यापुढें थोडक्यांत वर्णन येथें देतो.

ग्यारीबाल्डीचा पराक्रम—शत्रूस फसविण्याची युक्ती ग्यारीबाल्डीस फार उत्तम साधली होती. लॉबडीचे मुलखाकडे जातांना वाटेत अॅरोना नांवाच्या एका गांवीं त्यानें संध्याकाळीं तळ दिला; व त्यानें इतकें कांहीं सामान सुमान मागविलें व घरादारांची व्यवस्था केली कीं, तिजवरून त्याचा त्या ठिकाणीं पांच चार महिने तरी तळ पडणार असें कोणासही वाटलें असतें. पण मध्य रात्र उलटती न उलटती तोंच सगळें लष्कर त्यानें एकदम हालविलें; व कॅस्टेलेटो या नांवाच्या बंदरावर आगाऊ कांहीं होड्या गुप्तपणें जमविण्यांत आल्या होत्या त्या ठिकाणीं तो रातोरात जाऊन पोचला, व त्या होड्यांतून आपलें सर्व सैन्य उतरवून तो लॉबडींत शिरला. दुसरे दिवशीं सकाळीं त्यानें सर्व लॉबडीच्या लोकांस एक जाहिरनामा काढिला. तो असा होता:—“ चला उठा; आपापलीं हत्यारें घ्या. देशाची गुलामगिरी आतां संपविळीच पाहिजे. ज्याला हत्यार धरतां येत असेल त्यानें तें उचललेंच पाहिजे. नाही तर तो देशद्रोही गणला जाईल. इटलीचे सर्व पुत्र एकत्र होतील तर ईश्वरानें इटलीस जी सुस्थिति प्राप्त होण्याचें लिहून ठेविलें आहे, ती मिळण्यास घटकेचा तरी उशीर लागेल काय ? ” हा जाहिरनामा वाचतांच लोकांस आवेश चढला, व आपणावर आस्ट्रियन सैन्य येत आहे असें माहीत असूनही झुंडीच्याझुंडी जमून त्यांनीं ग्यारीबाल्डीचें स्वागत केलें. व्हॅरिसिया गांवीं तर घोघरीं ग्यारीबाल्डीचे शिपायांस बोलावून नेऊन लोकांनीं मेजवाऱ्या चालविल्या. दुसरे दिवशीं ऑस्ट्रियाचें सैन्य येत आहे असें कळतांच लोकांनीं गांवाभोंवतीं लांकडी तट बांधिले, व लढाईच्या प्रसंगीं ग्यारीबाल्डीनें उत्पन्न केलेल्या स्फुरणामुळें ते इतक्या शौर्यानें लढले कीं,

याची त्यास कल्पना नव्हती. परंतु या सुमारास एका शूर
स्त्रीने ऑस्ट्रियन सरदाराचीं कांहीं पत्रें वाटेंत पकडून तीं
ग्यारीबाल्डीस आणून दिलीं. त्यामुळे त्यास सावध राहतां
आलें; व कोमो या ठिकाणींही त्यानें ऑस्ट्रियन सैन्याचा
पुनः एकवार पराभव केला. यामुळे कोमो येथील लोक
आनंदानें वेडे होऊन जाऊन त्यांनीं ग्यारीबाल्डीचा जयजय-
कार केला. असो; कोमो शहरची तटबंदी करून व्हेरिसि
येथें परत येत असतां ग्यारीबाल्डीचे हातून एक मोठी चूक
झाली. व ती सुधारण्यास त्याचे आंगीं प्रसंगावधान नसतें तर
त्यास कदाचित् शत्रूचे स्वाधीनही व्हावें लागलें असतें. कोमो-
हून परत येतांना ऑस्ट्रियन सैन्य कोठें कोठें आहे याचा
पुरा तलास न केल्यामुळे एके दिवशीं सकाळीं तो मॉटिसेंको
या नांवाच्या टेंकडीवर येऊन पोचला; व खाली पाहतो तो
आस्ट्रियाचे सैन्य शिस्तीनें व लढाईच्या तयारीनें उभें राहिलें
होतें. ग्यारीबाल्डी टेंकडीवर आला असें कळतांच जनरल
अर्बन यानें तिला वेढा दिला, व त्यास पकडण्याची
त्याला इतकी खातरी वाटली कीं, त्यानें ग्यारीबाल्डीस
उद्याचे दिवसांत जिता किंवा मेलेला धरून आणितों अशी
मिलन येथें तार पाठविली; व त्याप्रमाणें पहिल्या हल्ल्यांत
ग्यारीबाल्डीचा मोड होऊन त्यास माघारही घ्यावी लागली. मात्र
त्या प्रसंगीं त्याचे प्रसंगावधानानें त्यास हात दिला. त्यानें अशी
खुबी केली कीं, नेपोलियन व ब्रिक्टर ए-मॅन्युएल यांचे नांवची
एक तार केली. त्यांत “माझा मोड होऊन माझी पिच्छेहाट

झाली आहे, या करितां माझ्या मदतीस घोडेस्वारांची एक तुकडी पाठवून द्या ” असें लिहिलें होतें. ही तार त्यानें अशा रीतीनें पाठविली कीं ती ऑस्ट्रियन सरदाराचे हातीं हटकून पडावी. वास्तविक आपल्या मदतीस येण्यासारखे घोडेस्वार जवळपास नव्हते हें त्यास पक्केपणीं माहीत होतें; परंतु त्यानें केवळ शत्रूस फसवण्याकरितांच ही तार लिहिली होती. ग्यारीबाल्डीची ही युक्ती सोळा आणे साधली. जनरल अर्बनचे शिपायांनीं ती तार वाटेंत पकडून त्याजकडे नेली. व तिजवरून ग्यारीबाल्डी आहे तेथेच मुकाम करून राहणार असें त्यास वाटलें. इकडे रात्र पडतांच ग्यारीबाल्डीनें भल्या मोठ्या आगच्या जिकडे तिकडे पेटविल्या; व त्यांच्या पुढून शत्रूस कळून येईल अशा रीतीनें इकडे तिकडे उगीच फिरण्यास आपल्या लोकांना त्यानें हुकूम दिला. इतक्यांत मोठें वादळ सुरू झालें, विजाही चमकूं लागल्या व मेघ गर्जनेचा गडगडाट पर्वताच्या खोल दऱ्याखोऱ्यांतून होऊं लागला. ही संधी साधून ग्यारीबाल्डीनें आपलें सर्व सैन्य एकत्र केलें, व डोंगराखालीं तो उतरला, आणि ऑस्ट्रियन सैन्याचें अगदीं तळाजवळून गेला तरी त्यांस त्याची दाद मुळींच लागली नाहीं. संकटांतून एकदां पार पडल्यावर मग स्वस्थपणें रात्रभर घांटांतून व दऱ्यांतून वाट चालून, सकाळीं इकडे ऑस्ट्रियन सैन्य त्याजवर हल्ला करण्याचे तयारीस लागणार, त्या सुमारास कित्येक कोंसांवर कोमो येथें तो सुखरूप जाऊन पोचला सुद्धां.

सोलफेरीनोची लढाई—अशा रीतीनें गनीमीकावा अगिकाखून ग्यारीबाल्डी हा आश्चर्यानें थक् करून सोड-

प्यासारखे पराक्रम करीत असतां इकडे फ्रान्स व पिड्मँड
 यांचे सैन्यानेही लढाईचा बराच नेट लाविला होता. या दोन
 सैन्यांपुढें ऑस्ट्रियाचें सैन्यास पछेहाट करावी लागली
 असून खुद्द ऑस्ट्रियाचे मुख्यांतच आतां लढाया होऊं
 लागल्या. तेव्हां ऑस्ट्रियाचा तरुण बादशाह जोसेफ हा स्वतः
 पुढें सरसावला व आपल्या सैन्याचें आधिपत्य त्यानें आपलें
 हातीं घेतलें. परंतु त्याचा विशेष उपयोग झाला नाही. कारण
 पुढें लवकरच सोलफेरिनो या ठिकाणीं जूनचे २४ वे तारखेस
 दोन्ही सैन्यांची गांठ पडून तुमुल युद्ध झालें, व त्यांत ऑस्ट्रि-
 याचा पुरा पराभव झाला. या युद्धांत एके बाजूस स्वतः
 फ्रान्सिस जोसेफ व दुसरे बाजूस फ्रान्सचा बादशाह लुई नेपो-
 लियन व पिड्मँडचा राजा व्हिक्टर ए-मॅन्युएल असे तीन मोठे
 राजे हजर होते. ऑस्ट्रियाचें सैन्य १,७०,००० असून फ्रान्स
 व इटली यांच्या संयुक्त सैन्याची संख्या १,९०,००० वर
 होती. अशीं हीं प्रचंड सैन्ये युद्धास सज्ज झालेलीं असल्यामुळें
 व त्या दिवशींचें युद्धही मोठे निकराचें झाल्यामुळें दोन्ही
 बाजूस फारच प्राणनाश झाला. सुमारे ४०,००० लोक
 त्या दिवशीं त्या रणभूमीवर मरून पडले असावे असें
 ह्मणतात. सोलफेरिनोची लढाई इतिहासांतील मोठ्या
 लढायांमध्ये गणलेली आहे. या मोहिमेचे प्रारंभापासूनच
 ऑस्ट्रियाचे मार्गे अपयश लागलेलें होतें, व या पराभवामुळें
 तर ऑस्ट्रियाची पुनः कांहीं दिवस डोकें वर निवृं नये अशी
 दुर्दशा झाली असें ह्मणण्यास हरकत नाही. तेव्हां अर्थात
 या सर्व तंत्र्याचें मूळ कारण जी इटलीची स्वतंत्रता
 ती सिद्ध होणार असें सर्वास वाटूं लागलें, व हें संयुक्त
 सैन्य जर ऑस्ट्रियाचे सैन्याचा तसाच पाठलाग करून त्याचा

आणखी एक दोन वेळ पराभव करितें तर तें ओघानेंच होणारें होतें. परंतु या ऐन आणिबाणीचे घटकेस नेपोलियनने आपला पाय मार्गे घेतला.

नेपोलियनचें कपट व तह—त्याचा या युद्धांत शिरण्यांत मुख्य हेतु कोठें तरी युद्धांत जय मिळवून फ्रेंच लोकांवर छाप पाडायी व धाडसानें व एक प्रकारच्या लबाडीनें मिळविलेल्या आपल्या बादशाहीचा पाया भक्कम करावा असा होता, व तो सोलफेरिनोच्या लढाईनें पूर्ण साधला होता. दुसरे असें कीं, आज जरी एवढें मोठें नांव मिळालें आहे तरी तें यापुढें असेंच युद्ध चालविलें असतांही ठिकेल असा काय नेम? युद्धांमध्ये ज्यापजय हीं एकामागून एक येणारीं आहेत व आज जरी ऑस्ट्रियाचे मदतीस कोणतेंही युरोपियन राष्ट्र आलेलें नाहीं, तरी ऑस्ट्रियाची दुर्दशा झालेली पाहून कोणी तरी सकारण किंवा अकारण बंधु त्यास मदत करण्यास उभा राहणार नाहीं कशावरून? तेव्हां थोड्यांत गोडी मानून, साधलें तितकेंच सई, असा त्यानें पोक्त विचार केला. शिवाय सर्व इटली स्वतंत्र करणें हाणजे पोपची सत्ता झुगारून देण्यासारखें होय; व पोपच्या अनुकूलतेचें स्वतःस सहाय्य आहे, तें गमावावें लागेल, याकरितां त्या भानगडींत न पडतां येथूनच माघार घ्यावी असें त्यानें ठरविलें, व त्याप्रमाणें व्हिक्टर ए-मॅन्युएल याचे अनुमोदनाची वाट न पाहतां आपल्या जबाबदारीवरच त्यानें ऑस्ट्रियाचे बादशहाशीं तहाचें बोलणें लाविलें. उभयतां बादशाहांची मुलाखत होऊन व्हिलफ्रँका या ठिकाणीं करारनाम्यावर सहा पडल्या. या तहांत असें ठरलें कीं, लॉबडी प्रांत व्हिक्टर ए-मॅन्युएलचे राज्यास जोडावा, व तेथून ऑस्ट्रियानें आपलें सर्व सैन्य काढून घ्यावें.

ओघानेंच
नेपोलियननें

शिरण्यांत
वर छाप
ठविलेल्या
ता, व तो
असें कीं,
हें असेंच
युद्धांमध्ये
प्राज जरी
हें नाहीं,
सकारण
राहणार
साधलें
वाय सर्व
प्यासारखें
आहे, तें
येथूनच
व्हिक्टर
आपल्या
चें बोलणें
हलाफ्रेंका
तहांत
राज्यास
न्याय.

मॉडिना, पार्मा वगैरे लहान लहान संस्थानांचे राजे या युद्धा-
मुळें भिऊन पळून गेले होते, त्यांस परत आणून त्यांचे
गादीवर स्थापावें; व त्यांजकडून अवश्य त्या राजकीय
सुधारणा अमलांत आणण्याचा करार करून घ्यावा. व या
सर्व कामगिरीबद्दल सॅव्हॉय व नार्स हे दोन प्रांत पिड-
मॉंटचे राज्यांत होते ते फ्रान्सला जोडण्यांत यावे. नेपोलियन
हा जबरदस्त असल्यामुळें व्हिक्टर ए-मॅन्युएल यास हा तह
निमूटपणें मान्य करावा लागला, परंतु त्याचा प्रधान कौंट
कॅव्हूर व त्याचप्रमाणें ग्यारीबाल्डी व मॅझिनी व इतर सर्व
राष्ट्रभक्त यांना तो मुळींच आवडला नाहीं. तसेंच टस्कनी,
पार्मा, मॉडिना, रोमॅना वगैरे संस्थानांतील लोकांचे मनांत
स्वतंत्रतेच्या आशेचा जो अंकूर या युद्धामुळें उत्पन्न झाला
होता, तो या तहामुळें करपून जाण्याची भीति उत्पन्न झाली
यामुळें त्यांनाही तो पसंत नव्हता. अशा रीतीनें लढाईचा
शेवट झालेला कोणासच आवडला नाहीं. स्वतः व्हिक्टर
ए-मॅन्युएल यास तरी तो आवडला होता असें नाहीं; कारण एक
तर त्याच्या घराण्याचें मूळ स्थान जें सॅव्हॉय तें आज कायमचें फ्रा-
न्सचे ताब्यांत जाणार होतें; व दुसरें असें कीं, सर्व इटली स्वतंत्र
करण्याच्या हेतूनें त्यानें तरवार उपसलेली असून तिला आतां-
पर्यंत बरेंच यश आलें होतें, व पुढील मार्गही खुला होता,
असें असतां केवळ परेच्छेनें तिला प्रतिबंध होऊन परत
म्यानांत जावें लागत होतें. या सर्व गोष्टी खऱ्या, परंतु
त्याचा कांहीं इलाज चालण्या सारखा नव्हता, यामुळें त्याला

गण्य बसावें लागलें.* ग्यारीबालडी तर हा तह ऐकून क्रोधानें बेफाम होऊन गेला. त्या सर्वांत वाईट गोष्ट ही होती कीं, त्याची आवडती जन्मभूमि जें नाईस शहर तें जन्मापासून शत्रुवत् मानलेल्या फ्रान्सच्या ताब्यांत जावयाचें होतें. परंतु व्हिक्टर ए-मॅन्युएलनें तह कबूल केल्यामुळें ग्यारीबालडीचें कांहीं चालेना.

ग्यारीबालडीचा बहुमान—लढाई संपतांच अर्थातच ग्यारीबालडीच्या स्वयंसेवक सैन्याचें फारसें कारण उरलें नाहीं. सरकारी लष्करचे प्रमुख सरदारास ग्यारीबालडी व त्याचें सैन्य याजबद्दल एक प्रकारचा हेवा व तिरस्कार वाटत असे, असें मार्गे सांगण्यांत आलेंच आहे. व त्याचे लोकांनीं अमुकच तऱ्हेनें वागावें, अमुक करूं नये, अमुक प्रकारची रोज कवाईत करावी, वगैरे हुकूम सुटूं लागले. वास्तविक पाहतां सर्व युद्धांत या स्वातंत्र्यप्रिय सरदाराचें स्वतंत्र सैन्यानें आपल्या गनीमी काव्याचे जोरावर जसे पराक्रम केले होते तसे आपल्या शिस्तीची व नियमबद्ध कवाईतीची ऐट मारणाऱ्या सरकारी सैन्याचे हातूनही झाले नव्हते. असें

*कौंट कॅव्हर यानें या सर्व लढाईचा घाट घडवून आणलेला असल्यामुळें त्याला हा अर्धवट स्थितींत झालेला तह पाहून आपलें सर्व कारस्थान फुकट गेलें असें वाटून तो चवताळून गेला. व त्या आवेशांत त्यानें राजाची निर्भत्सना केली. कित्येकांचें मत असें आहे कीं, मुद्राराक्षस नाटकांतील कुटिल चाणक्यनीतीच्या भांडणांतलेंच हें भांडण असून कशी तरी वेळ मारून नेण्याकरितां व्हिक्टर ए-मॅन्युएल व कॅव्हर यांनीं संगनमतानें भांडण केलें. कसेही असलें तरी राजावर या तहाबद्दल रागावून कॅव्हर राजीनामा देऊन घरीं बसला, ही गोष्ट निर्विवाद आहे.

असतां कारण संपल्याबरोबर त्यांच्या मार्गे कांहीं तरी दुष्टे लावून त्यांना नाउमेद व हताश करणें ह्मणजे एक प्रकारचा कृतघ्नपणाच होता. ग्यारीबाल्डीनें केलेल्या कामगिरीची किंमत व्हिक्टर ए-मॅन्युएल यास माहीत नव्हती असें नाहीं. कारण त्यानें त्या कामगिरीबद्दल त्यास आपल्या हातची शिकारीची एक बंदुक नजर केलेली असून, लष्करांतील मानाची एक जागा व कांहीं वार्षिक उत्पन्न असें त्यास करून दिलें होतें. परंतु स्वयंसेवकांचे वागवणुकी संबंधानें लष्करी अमलदारांचें ह्मणणें ऐकणें त्यास भाग पडे. सोलफेरिनोची लढाई व व्हिला-फ्रँकाचा तह यांचे दर्म्यान ग्यारीबाल्डीनें आणखी बरेच पराक्रम केले होते; व तोच क्रम पुढें चालवून व्हिनेशिया व मध्य इटलींतील कांहीं संस्थानें काबीज करण्याचा त्याचा विचार होता; परंतु मध्यंतरीं तह झाल्यानें त्याची नाउमेद झाली. या तहामुळें उत्पन्न झालेल्या उद्विग्नतेनें व स्वतंत्रपणानें आपल्या जबाबदारीवर यापुढें वागतां यावें, अशा हेतूनें त्यानें आपल्या सरकारी लष्करी जागेचा एकदम राजीनामा पाठवून दिला. परंतु व्हिक्टर ए-मॅन्युएल हा तो राजीनामा स्वीकारीना. त्यानें त्यास लिहिलें कीं, “ इटलीस आपली व आपल्या पलटणांची अद्याप गरज आहे. या करितां आपणांस राहिलेंच पाहिजे.” ग्यारीबाल्डीचे मनांत व्हिक्टर ए-मॅन्युएलविषयीं पूर्वीपासून बराच आदर असे, व नुकत्याच झालेल्या युद्धांत स्वतः समरांगणामध्यें हजर राहून त्यानें जें शौर्य प्रगट केलें त्यामुळें तो आदर दुणावला होता. यास्तव त्याची अवज्ञा करून आपलेंच ह्मणणें शेवटास नेण्याचें त्याचे हातून होईना; व त्यानें आणखी कांहीं दिवस आपल्या जागेवर राहण्याचें कबूल केलें.

भाग १२.

राजकारणाचें नवीन धोरण.

तटस्थः स्वानर्धान् विषटयति मौनं च भजते ॥

मुद्राराक्षस.

नवें धोरण-यापुढें लवकरच राजकारणास पुनः नवीन धोरण येऊं लागलें. राजा व्हिक्टर ए-मॅन्युएल याचा राजकीय बाबतींतील उदारपणा व स्वदेशाभिमान पाहून इटलींतील निरनिराळ्या संस्थानांच्या लोकांचीं मनं त्यांच्या जुलमी व स्वदेशाभिमानशून्य राजांवरून उठून व्हिक्टर ए-मॅन्युएल याजकडे वेधूं लागलीं. विशेषतः ग्यारीबाल्डी यानें नुकतेच पराक्रम करून दाखविले होते, व आपल्या कांहीं बांधवांना स्वतंत्रता मिळवून दिली होती, यामुळें तो आपल्या मदतीस येईल तर आपल्यासही स्वतंत्रता मिळवून देईल अशी त्यांची खात्री झाली होती. विहलाफ्रँका येथील तह होऊन शांततेचा अंमल बसतो न बसतो, इतक्यांत इटलींतील कित्येक शहरांनीं बंडें करून व्हिक्टर ए-मॅन्युएलचे राज्यास सामील होण्याची इच्छा उघडपणें दर्शविली. याच सुमारास मॅक्सिमिलियन सिसिलीमध्ये लोक पाठवून आपल्या मतांचा प्रसार करण्यास सुरवात केली. जिकडे तिकडे गुप्तपणें सभा भरूं लागल्या, व जो तो चोरून मारून हत्यारें जमविण्याच्या मार्गास लागला. इकडे ग्यारीबाल्डीचे मित्रांनीं ऑस्ट्रियाशी झालेल्या लढाईचे वेळीं सरकारी प्रकरांत जागा पत्करल्या होत्या, त्यांचे भडाभडा राजी-

नामे देऊन टाकले; व आपल्या हाताखाली स्वतंत्रपणे युद्ध करण्यास ते तयार झाले हें पाहून ग्यारीबाल्डीने निरनिराळे जाहिरनामे प्रसिद्ध करून लोकांत चळवळ सुरू केली, व फिरून एकवेळ आपल्याच जबाबदारीवर लढाई सुरू करण्याचा आपला इरादा त्याने जाहीर केला.

कौन्ट कॅव्हरची धूर्तता—अशा रीतीने चोहोंकडे स्वदेशाभिमानाचा एकच संचार झाल्यामुळे व्हिक्टर ए-मॅन्युएल राजालाही त्या ओघाबरोबर जाणे भाग पडलें. कौन्ट कॅव्हर रागावून सहा महिने घरीं बसला होता त्यास त्यानें परत बोलाविलें; कारण नवीन राजकारणाचें धोरण संभाळण्यास दुसरा कोणीच समर्थ नव्हता. कौन्ट कॅव्हर यानेही प्रसंग पाहून प्रधानकीचें काम फिरून हातीं घेतलें. इटलींतील निराळ्या शहरांनीं बंडें करून व्हिक्टर ए-मॅन्युएलचे राज्यास सामील होण्याची इच्छा प्रकट केली होती, हें वर सांगितलेंच आहे. अशा शहरांपैकीं सिसिलीच्या राजधानीचें शहर नेपल्स हें प्रमुख होतें; व ग्यारीबाल्डीनेही सिसिलीवर स्वारी करून नेपल्स येथील लोकांच्या मदतीनें तें संस्थान काबीज करून व्हिक्टर ए-मॅन्युएलचे राज्यास जोडण्याचा बेत केला होता. या वेळीं कॅव्हर याची स्थिति मोठी चमत्कारिक झाली होती. इकडे ग्यारीबाल्डीस उघड मदत करावयाची ह्मटली तर सिसिलीवरच्या स्वारींत फारसें यश येण्याचा संभव दिसत नव्हता; कारण, ग्यारीबाल्डीजवळ फक्त एक हजार शिलेदार कायते होते. एवढ्यानें सिसिलीच्या सैन्याशीं टक्कर कशी देववणार? शिवाय नेपल्सचे राज्यास युरोपांतील फ्रान्स व ऑस्ट्रिया या राष्ट्रांकडून मदत होण्याचा संभव होता. परंतु दुसरे पक्षीं पहातां ग्यारीबाल्डीस व त्याच्या

मुनः
एल
गान
चीं
न
तः
व
मुळें
न
ल
त
चे
च
ग्रा
डे
न
वे
ति
-

बिथरलेल्या शिलेदारांस प्रतिबंध करणें हेंही काम तितकेंच विकट होतें. ग्यारीबाल्डी हा लोकांस यावेळीं इतका प्रिय झालेला होता कीं, त्याजवर सक्ती करून प्रतिबंध करण्या-कारितां हात उचलला असतां कदाचित् लोक बंड करून व्हिक्टर ए-मॅन्युएल राजासच पदच्युत करतील हें त्यांस पूर्णपणें माहीत होतें. अशा वेळीं बेफाम झालेल्या घोड्यास होतां होई तों स्वेच्छेनें धावूं द्यावें व अगदीं प्राणावरच बेतेल तेव्हां निरुपाय झणून त्याजवर हात टाकावा, अशा तऱ्हेचें धोरण पत्करण्याशिवाय कॅव्हूर यास गत्यंतर नव्हतें. व त्या धूर्त मुत्सद्यानेंही त्याच धोरणाचें अवलंबन केलें हें सांगावयास नको.

दुटप्पी हुकूम—ज्या वेळीं ग्यारीबाल्डीची फौज स्वारीवर निघाली त्यावेळीं कॅव्हूर यानें सरकारतर्फें अँडमिरल परसेनो या नांवाचा आरमारावरील अधिकारी त्याचे मागोमाग पाठविला. त्यास दिखाऊ व गुप्त असे दोन प्रकारचे हुकूम देण्यांत आले होते. दिखाऊ हुकूमप्रमाणें पाहतां त्यास अशी आज्ञा होती कीं, ग्यारीबाल्डी हातीं लागतांच त्यास एकदम कैद करून परत आणावें व अशा रीतीनें सिसिली वरील स्वारीस प्रतिबंध करावा. परंतु गुप्त हुकूम असा होता कीं, परसेनो यानें ग्यारीबाल्डी काय काय करतो यावर फक्त सूक्ष्म नजर ठेवून अगदीं आयत्यावेळीं शक्य असेल ती त्यास मदतही करावी. तात्पर्य, ग्यारीबाल्डीचा विजय किंवा पराभव यांपैकी कोणतीही गोष्ट होवो तिचा फायदा स्वराज्यास करून घ्यावयाचा असा त्यानें घाट घातला. इकडे अशी बेमालुम व्यवस्था केल्यानंतर परराष्ट्रांचीं तोंडे कशीं बंद करावयाचीं या विचारास तो

लागला. कारण ग्यारीबाल्डीचे स्वारीच्या योगानें व्हिलाफ्रँका येथील तहाचे विरुद्ध, सर्व युरोपाच्या शांततेचा भंग होत आहे, अशी सर्व राष्ट्रांनीं कुरकुर करण्यास सुरवात केली होती, व त्यांपैकीं एखाद्यानें जर कां कंबर बांधली तर त्याचे योगानें ग्यारीबाल्डीची स्वारी फसेल एवढेंच नव्हे, तर इटलीची स्वतंत्रता हें जें मुख्य कार्य त्यासही धोका येईल अशी भीति बाळगण्यास कारण होतें.

इंग्लंडची मदत-या बिकट प्रसंगीं कॅव्हूर यास इंग्लंडचें मात्र थोडेंसें पाठबळ मिळालें व त्याचा उप-योगही झाला. इंग्लंडनें या ग्यारीबाल्डीचे स्वारीस जी किंचित् अनुकूलता दाखविली तिचें एक कारण असें होतें कीं, या पूर्वीं कांहीं वर्षे ग्लॅडस्टन साहेब फिरत फिरत नेपल्स येथें गेलें होते, तेथील जुलमी राजसत्तेचें भयंकर स्वरूप त्यांनीं आपल्या डोळ्यांनीं पाहिलें होतें, व इंग्लंडास परत गेल्यावर त्यांनीं या भयंकर स्थितीचें जें वर्णन केलें, त्यामुळें सर्व राष्ट्रांचीं मनें नेपल्सच्या राजाविरुद्ध अत्यंत क्षुब्ध होऊन गेलेलीं होती. अर्थात् त्या विरुद्ध जो कोणी शस्त्र धरील त्याजबद्दल इंग्लिश लोकांचे मनांत सहानुभूति उत्पन्न होणें हें स्वाभाविकच होतें. यावेळीं इंग्लंडचा मुख्य प्रधान लॉर्ड जॉन रसेल हा होता, व त्यानें सर जेम्स हडसन यास लिहितांना खालील प्रमाणें उद्गार काढले होते. “जेव्हां एखाद्या देशांतील लोक योग्य कारणाकरितां आपल्यावर जुलूम करणाऱ्या राजाविरुद्ध शस्त्र उचलतात त्यावेळीं अशा शूर लोकांस स्वातंत्र्य परत मिळवून देण्याचे कामीं मदत करणें हें न्यायबुद्धीचें व औदार्याचें लक्षण आहे.” इंग्लंडनें नेट धरल्यामुळें लुई नेपोलियन, यानें सिसिलीवरील स्वारीस

प्रतिबंध करण्याचें मनांत आणलें होतें तें सोडून दिलें व आपल्यास त्रास किंवा खर्च न पडतां परस्पर इटलीचें कार्य साधत आहे तर तें साधेना कां, अशा बुद्धीनें तो तटस्थ राहिला असावा. ऑस्ट्रियाचे राजाचा नुकताच पराभव झाला असल्यामुळें त्यास या प्रसंगीं मूग गिळून स्तब्ध बसावें लागलें होतें, व बाकीच्या युरोपियन राष्ट्रांना सिसिली गेली किंवा राहिली तरी त्याबद्दल वरें वाईट वाटण्याचें कारणच नव्हतें.

स्वारीची तयारी—इकडे ग्यारीबाल्डीनें आपले लोक जमविले, व गुप्तपणें हत्यारें जमविण्याचेंही काम चालूं ठेवलें. यांपैकीं कांहीं हत्यारें सरकारी हुकमावरून जप्त करण्यांत आलीं; तथापि मागें सांगितल्याप्रमाणें कॅव्हूरनें सिसिलीवरील स्वारीचे बाबतींत ‘नरोवा कुंजरोवा’ असें ह्मणण्याचा प्रथम पासूनच वाट वातला असल्यामुळें ग्यारीबाल्डीचे मार्गांत ह्मणण्यासारखें विघ्न आलें नाहीं. तारीख ९ मे १८६० चे सुमारास ग्यारीबाल्डीबरोबर निघण्यास सुमारे एक हजार लोक सज्ज झाले. यांपैकीं सुमारे चार सवाचारशें लोक घरचे खाऊन पिऊन सुखी, इश्रतदार व सुशिक्षित असे होते. शिपाईगिरी हा त्यांचा धंदा नव्हता; तथापि त्या वेळीं लोकांत असाच कांहीं आवेश संचरला होता कीं, ज्यानें जन्मांत कधीं शिपाईगिरी केली नव्हती, त्यासही लढाईवर जाऊन झालें तर कांहीं देशकार्य करावें असें स्फुरण चढलें होतें. ग्यारीबाल्डीचे हे हजार लोक इतिहासामध्ये प्रसिद्ध होऊन राहिले आहेत. त्यांनीं कामगिरीच तशी केली. फक्त एक हजार लोकांनीं सिसिलीवर स्वारी करणें ह्मणजे निव्वळ वेडेपणा होय असें कोणीही म्हटलें असतें. परंतु जेव्हां मरणाची भीति मनांतून नाहींशी होते व स्वदेशाभिमा-

नाची पवित्र ज्योति अंतःकरणांत प्रदीप्त होते, तेव्हां निवळ संख्येवरून कर्तृत्वाची कल्पना करीत बसणें हें चुकीचें ठरतें. असो; ग्यारीबाल्डीनें निघण्यापूर्वीं व्हिक्टर ए-मॅन्युएल राजास एक आदरपूर्वक पत्र पाठविलें. त्यांत त्यानें असें लिहिलें होतें:—
 “ महाराज जर सुदैवानें मला या स्वारींत यश आलें, तर सिसिली आपल्या राज्यास जोडून सरकारच्या मुगुटास एक अत्यंत मौल्यवान रत्न माझ्या हातून जडलें गेलें असें मीं भूषण मानीन.” तारीख ४ मे रोजीं जिनोआचे आस-पासचे किनाऱ्यावर हे हजार शूर शिपाई पसरले होते. कित्येकांनीं अंगांत तांबडे झगे घालून व आपलें तुटपुंजी सामान बरोबर घेऊन किनाऱ्यावरील खडकावरच एकेक दिवस अगाऊ तळ दिला होता.

जाहीरनामा—ग्यारीबाल्डीनें जिनोआचे बंदरांतील टिमोटी आणि लांबडों या नांवाच्या दोन आगबोटी वेठीस धरल्या, व त्यांवर लोक व सामान चढवून जलदीनें निघण्याचा हुकूम केला. यावेळीं लोकांत इतका आवेश चढला होता कीं, या हजार शिपायांना पोहोंचविण्याकरितां जे कित्येक लोक किनाऱ्यावर आले होते, ते आयतेवेळीं आह्मी सुद्धां तुह्यांबरोबर येतो, आह्मांस लढाईवर घेऊन चला, असा हट्ट धरून बसले; व त्यांची समजूत काढतां काढतां ग्यारीबाल्डीस पुरें पुरें झालें. या शूर शिपायांच्या आया, बहिणी, बायका, त्यांना निरोप देण्याकरितां आल्या होत्या. त्यांच्या डोळ्यांतून आनंदाचे अश्रु वहात होते, व जरी निरोप देतांना स्वाभाविकपणें यांस थोडेसें वाईट वाटत होतें, तथापि त्या शूर शिपायांस यश संपादून येण्यासाठीं त्या उत्तेजनच देत होत्या. ग्यारीबाल्डी-

ला बंदरांतून पाय काढण्याची फार उत्सुकता झाली होती; व निरुपायास्तव बोटी हाकारण्याचा जेव्हां शेवटीं त्याने हुकूम दिला, तेव्हां जवळच्या गांवाहून स्वारीस जाण्यास निघालेले, परंतु अद्याप बंदरावर येऊन न पोहोचलेले असे चाळीस लोक मार्गे राहिले. व त्यांजबरोबर त्यांचीं हत्यारें व दाख्खगोळाही मार्गे राहिला. आगबोटी समुद्रांत बऱ्याच दूर गेल्यानंतर ग्यारीबाल्डीने या छोटेखानी लष्कराची शिस्त लाविली, व त्यांस उद्देशून एक सणसाणित व आवेशयुक्त असें भाषणही केलें. तारीख ११ मे रोजीं हें सैन्य मार्साला येथें येऊन पोहोचलें. परंतु त्यांचे मागोमाग नेपल्सचे राजाचीं गलबतेंही येत होती. हें वर्तमान कळतांच ग्यारीबाल्डीने गडबडीने तास दोन तासांत आपलें सैन्य व सामानसुमान किनाऱ्यावर उतरविलें, व त्या आगबोटीस आग लावून देऊन आपले लोक घेऊन तो मार्साला शहरांत शिरला. ग्यारीबाल्डी अकस्मात् आला असें पाहून मार्साला येथील लोकांस अत्यंत आश्चर्य वाटलें. परंतु त्यांनीं त्यास जाऊन मिळण्याची कांहींच चिन्हे दाखविलीं नाहींत. तेव्हां तेथून तो निघून सालेमी या गांवां गेला. वाटेनें ठिकठिकाणीं त्याचा पुष्कळच गौरव झाला. बांयका, मुल्लें, धर्मगुरु यांनीं सुद्धां त्याचा जयजयकार केला. सालेमी येथें ग्यारीबाल्डी यानें जाहीरनामा काढून सिसिलींतील राष्ट्रपक्षीय सैन्याचा मुख्य सरदार व दिवाणी, मुलकी, लष्करी या सर्व अधिकारांचा मुख्य अधिकारी, असा किताब आपणांस घेऊन व्हिक्टर ए-मॅन्युएल राजाचे नांवानें द्राही फिरविली.

पायथ्याशीं नेपोलिटन (नेपल्सचे राजाचे) सैन्याची व
 ग्यारीबाल्डीची प्रथम चकमक झडली. या चकमकीत ग्यारी-
 बाल्डीचा मुलगा मेनोटी हा जखमी झाला. व प्रथम
 कांहीं वेळ ग्यारीबाल्डीचे निशाणाचा पाडाव होतो कीं
 काय, अशीही भीति वाटत होती. परंतु गनीमीकाव्या-
 ची ही लढाई असल्यामुळे शेवटीं ग्यारीबाल्डीसच यश
 आलें व त्याचा एकदम बस बसला. पराभव पावलेल्या नेपोलि-
 टन सैन्यानें पालेर्मो या बळकट शहराचा आश्रय धरला.
 त्याचे पाठोपाठ ग्यारीबाल्डी हाही आपलें सैन्य घेऊन गेला,
 व पालेर्मो शहरच्या रस्त्यांमधून चार तास लढाई केल्यावर
 त्यानें शहरचें रक्षण करणाऱ्या बारा हजार नेपोलिटन
 लोकांस मार्गे हटविलें. अद्यापि पालेर्मो येथील किल्ला व
 राजवाडा हे मात्र ग्यारीबाल्डीचे हातीं लागले नव्हते, व या
 किल्ल्यावरून व बंदरांतील जहाजांवरून ग्यारीबाल्डीचे
 लोकांवर शत्रूंनीं गोळ्यांचा मारा चालूं ठेवला होता, त्याचे
 योगानें शहरांतील कित्येक इमारती पडून बरेंच नुकसान झालें.
 तथापि ग्यारीबाल्डीचे सैन्यास मिळालेल्या विजयाबद्दल जिकडे
 तिकडे मोठा उत्सव चालू होता. आजूबाजूच्या डोंगरांतील शेत-
 करी कुणबी भराभर पालेर्मो शहरांत जमूं लागले व जिकडे
 तिकडे ढोल, नौबदी व तुताऱ्या यांच्या ध्वनीची एकच



गदी उठली. ग्यारीबाल्डीचा आवडता पेहराव तांबडा झगा, हा असल्यामुळे शहरच्या सर्व लोकांनी जिकडे तिकडे तांबड्या झग्याचाच पोषाख केला. गांवच्या सर्व दुकानांतील तांबड्या कापडाचे तागे संपून गेले, व कपडा शिवा-वयास शिंपी मिळावयाची मारामार पडू लागली.

कॅव्हूरचे कारस्थान—आपल्या गोळीबाराचा कांहीं उपयोग झाला नाही असे पाहून नेपोलिटन सैन्याचा सरदार जनरल लॅझा याने ग्यारीबाल्डीस मोठ्या गौरवाने पत्र लिहून भेट देण्याची विनंती केली. या भेटीमध्ये प्रथम कांहीं दिवसांचा तह ठरला, व नंतर लवकरच नेपल्स येथून हुकूम आल्यानंतर एकदोन ठिकाणे खेरीज करून बाकी सर्व सिसिली बेटांतून सैन्याने निघून जाण्याचे कबूल केले. इकडे ग्यारीबाल्डीचे सांगण्यावरून पालेर्मो येथील लोकांनी शहरची डागडुजी व तटबंदी केली. यावेळी शहरवासी लोकांना इतका आनंद-व उत्साह आलेला होता की, शहरचे तटबंदीचे कामी व किल्ला पाडण्याचे कामी, गोळा झालेल्या सर्व लोकांस एकदम कामावर लावता देखील येईना. इकडे कॅव्हूर याने ग्यारीबाल्डीस विजय मिळतांच, अँडमिरल फॅरीना यास पालेर्मो येथे जाऊन ते शहर व्हिक्टर ए मॅन्युएलचे राज्यास सामील करण्याचे बाबतीत लोकांकडून उचल करता येईल तर पहावे, असा त्यास हुकूम होता. परंतु इतक्यांतच हा गोष्ट करण्यास ग्यारीबाल्डी कबूल नव्हता, व त्याने फॅरीना यास पालेर्मो येथून हुसकून लावले व पूर्ववत् सर्व

(१५७)

अधिकार आपले हातीं घेतले. यावेळीं ग्यारीबाल्डी हा सर्व सिसिलीचा गव्हर्नर झाला होता. तथापि तो इतक्या साधेपणानें रहात असे कीं, यःकश्चित् लष्करचा एखादा शिपाईही अशा तऱ्हेनें रहात नसेल. देवळांत प्रार्थनेस गेला असतां त्याच्याकरितां लोकांनीं मुद्दाम तयार केलेल्या आसनावर न बसतां लोकांचे गर्दीत मिसळून नुसत्या फर्शीवर गुढघे टेंकून त्यानें ईश्वराची प्रार्थना करावी. अंगांत नेहमीं प्रमाणें एक लांबलचक झगा व डोक्यास कसली तरी एक टोपी घालावी. हें सर्व पाहून तर पालेर्मेो येथील लोकांस अतीशय कौतुक वाटे व त्याजबद्दल अत्यंत प्रेम उत्पन्न होई.



भाग १३ वा.

नेपल्सवरील स्वारी.

अंधि भोरु साहसे श्रीःप्रति वसति ॥

मृच्छकटिक.

दोन सैन्ये—तारीख १७ जुलई रोजी ग्यारीबाल्डीस अशी खबर लागली कीं, नेपॉलिटन सैन्याचा मिलेंझो या गावीं बराच मोठा जमाव होत आहे. तेव्हां अर्थात्च ग्यारीबाल्डीने स्वारीची तयारी केली. मिलेंझो येथे जमणाऱ्या सैन्याचे आधिपत्य नेपॉलिटन सरदार जनरल बॉस्को याजकडे होतें. हा सरदार स्वतः शूर असून त्याचे सैन्यही कवाडत शिकलेले होते व त्यांनीं चांगल्या मजबूत ठिकाणाचा आश्रय केलेला होता. दुसरेपक्षीं ग्यारीबाल्डीचे सैन्य पहावे तर, त्यांत युरोपांजाल अठरापगड जाती भरलेल्या, व लष्करांत नवशिक्या तरुण शिपायांचीच गर्दी विशेष. अशा या दोन विषम स्थितीतील सैन्यांची मिलेंझो या ठिकाणीं लढाई व्हावयाची होती, परंतु ग्यारीबाल्डीची त्यावेळीं सद्दीच अशी कांहीं विलक्षण होती कीं, तो जें जें करील त्यांत त्याला यशच येत गेले.

प्राणसंकट व पराक्रम—लढाईचे तोंड लागण्यापूर्वी ग्यारीबाल्डीने बरोबर ९० लोक घेतले, व बॉस्कोचे लष्करचे उजवे बाजूने हल्ला केला, व शत्रूच्या एका तुकडीची दाणादाण केली. परंतु चुकून याचा असा परिणाम झाला कीं, तो मार्गे असलेल्या शत्रूच्या तोफेच्या मान्यांत

आपोआप आला. दुदैवानें ही तोफ फार अंतरावरही नव्हती. थोड्याच वेळांत ग्यारीबाल्डीचा घोडा जखमी झाला, व त्याचे पायाखालची रिकिबी तुटून पडली. त्या बरोबर घोडा बेफाम होऊन आवरेनासा झाला. यामुळे त्यास उतरून चालवें लागलें. या गडबडींत त्याचें पिस्तुल खोगिरांत राहून गेल्यामुळे हातांत तरवारी शिवाय दुसरे शस्त्रही राहिलें नाहीं. इतक्यांत शत्रूचे चार शिपाई त्याचे अंगावर धावून आले, व त्यांनीं त्यास घेरून व हत्यारें उगारून—शरण ये व हत्यार खाली ठेव—असें दरडावून सांगितलें. परंतु ग्यारीबाल्डी मुळांच न डगमगतां उलट त्यांनांच दरडावून ह्मणाला; “खबरदार, मी ग्यारीबाल्डी आहे. तुम्हीच मला शरण आलें पाहिजे.” व आतां एका क्षणांत त्या चौघांच्या तरवारीचे वार ग्यारीबाल्डीवर पडणार, इतक्यांत मिझोरी हा धावून आला व शत्रूंनीं दचकून किंचित् तोंडें फिरविलीं. त्या संधींत त्यानें व मिझोरी या दोघांनीं मिळून त्या चौघांस ठार केलें. अशा त्या प्राणसंकटांतून बचावल्याबरोबर ग्यारीबाल्डीनें तोंड फिरवून तोफखान्याचे बाजूनें हल्ला करण्याचा निश्चय केला, व स्वतः तो व दुसरे तीन शूर शिपाई यांनीं तटावरून चढून जाऊन गोलंदाजांवर चाल करून तोफ काबीज केली. अर्थात् तीच तोफ आतां ग्यारीबाल्डीनें उलट शत्रूवर चालू केली. तोफ परत मिळविण्याकरितां नेपोलिटन सैन्याचा एक सरदार कांहीं लोक घेऊन तोफेवर चालून आला. तेव्हां पुनः एकवेळ ग्यारीबाल्डीचें व शत्रूचें छातीला छाती मिडवून युद्ध झालें. व त्यांतही त्यास यश आलें.

तहांतील कपट—अशा रीतीने काहीं वेळ लढाई झाल्यावर शत्रूचा मोड झाला, व त्यांस मिलेंझो येथील बाले-
 किल्ल्यावर आश्रय धरून बसावे लागले. बॉस्को यानें कुमक मागण्याकरितां नेपल्स येथें माणूस पाठविला, परंतु पुरेशी कुमक न आल्यानें व तह करण्याचा हुकूम मिळाल्यानें बॉस्को यानें तहाचें बोलणें लाविलें. किल्ल्या-वरील सर्व युद्धाची सामुग्री आहे तशी ठेवून फक्त आपापलीं हत्यारें घेऊन बाहेर पडावे अशी तहाची शर्त होती. परंतु शत्रूनें कपट करून किल्येक तोफांच्या कान्यांतून खिळे ठोकून दिले होते; एवढेंच नव्हे, तर भुयारांत दारू भरून लांब अंतरावरून त्यास बत्ती देतां यावी व ग्यारीबाल्डी किल्ल्यावर आल्याबरोबर सुरंग उडवून द्यावा, अशीही त्यांनीं व्यवस्था केली होती. परंतु सुदैवानें हें कपट उघडकीस आलें व त्यामुळे किल्ला व ग्यारीबाल्डीचे लोक बचावले. नेपॉलिटन सैन्य किल्ला उतरून जाईपर्यंत मिलेंझो येथील लोकांनीं ग्यारीबाल्डीस कांहींच मदत केली नव्हती. परंतु त्याच्या पराक्रमानें परस्पर स्वतंत्रता मिळाल्याबरोबर त्यांनीं ग्यारीबाल्डीचा जयजयकार केला. असो; अशा रीतीनें जय मिळविल्यावर त्या दिवशीं रात्रीं एका देवळाचे आगाशींत पाण्याचा कुजा व एकदोन पाव घेऊन ग्यारीबाल्डीनें भोजन केलें, व उशाला घोड्याचें खोगीर घेऊन त्यानें निवांतपणें झोंप काढली. मिलेंझोच्या पुढें मेसीना या नांवाचें एक शहर असून तेथेंही नेपॉलिटन सैन्याचें एक ठाणें होतें. ग्यारीबाल्डीनें पुढील हल्ला या शहरावर केला. या कामीं त्यास मुळींच अडथळा झाला नाहीं. ग्यारीबाल्डीपुढें कांहीं चालत नाहीं अशी नेपल्सचे राजाची खात्री झालेली

असल्यामुळे क्लेरी नांवाच्या आपल्या सरदारास बहुतेक सैन्यासह मेसीना सोडून परत येण्यास हुकूम त्याने आगाऊच केला होता. व ग्यारीबाल्डीने अघाडीस मेडिसा नांवाच्या आपल्या सरदारास पाठविले होते, त्याच्याशी क्लेरी याने तहाचे बोलणे करून मेसीना व इतर काहीं ठिकाणे ग्यारीबाल्डीचे स्वाधीन करण्याचे कबूल केले. अशा रीतीने मेसीना अपोआप हातीं लागले. या शहरचे लोकांस ग्यारीबाल्डीचे येणे मनांतून नको होते असे नाही. तथापि १८४८ सालीं तेथील लोकांनीं केलेले बंड निष्फळ झाले होते; व नेपल्सच्या राजाने बंडवाल्यांस अतिशय कडक शिक्षा केल्याने लोकांस जी एकदां दहशत पडली होती ती ते अद्याप विसरले नव्हते. यामुळे ग्यारीबाल्डी आला असे कळतांच लोक अतिशय घाबरून गेले व जो तो आपला जीव घेऊन व होड्यांतून बसून बंदराचे आश्रयाने राहिला होता. परंतु ग्यारीबाल्डीचे ठाणे शहरांत काहीं दिवस बसल्यानंतर बाहेर गेलेले सर्व लोक परत आले; व त्यांनीं ग्यारीबाल्डीचा जयजयकार करण्यास प्रारंभ केला. त्यांनीं गांवांत तोरणे उभारलीं व आनंदोत्सव केला. इतकेंच नव्हे, तर एके प्रसंगीं ग्यारीबाल्डीच्या गाडीचे घोडे सोडून त्यांनीं त्याचा रथ आपल्या खांद्यानीं ओढीत नेला.

राजाचा निरोप—अशा रीतीने ग्यारीबाल्डीच्या स्वारीचे काम निम्मे फत्ते झाले. ‘साहसे श्रीःप्रतिवसति’ असे जें मृच्छकटिकांतील शर्विलकाने ह्मटले आहे, त्याची प्रचीति जगाचे इतिहासांत वारंवार आलेलीच आहे. सिसिलीचे स्वारीवर निघते वेळीं ग्यारीबाल्डी-बरोबर फक्त एक हजार लोक होते, व एक हजार

लोकांनिशीं सिसिलीवर स्वारी करणारा हा वीर म्हणजे याच्यासारखा वेडापीर जगांत हाच, अशी शहाण्या सुरत्या माणसांनींही त्या वेळीं कुचेष्टा केली होती. परंतु त्याच हजार लोकांनीं पूर्वी जें केवळ असाध्य वाटत होतें तें आज सर्वथा सिद्ध करून दाखविलें. या अचाट साहसाचे योगानें ग्यारीबाल्डीनें सिसिली बेट जिंकलें एवढेंच नव्हे, तर आतां त्याचे जवळ कमीतकमी पंचवीस हजार सैन्य अपोआप जमलें, व हजारों बंदुकाही जुळल्या. इतकी सिद्धता झाल्यावर नेपल्स शहरावर स्वारी करण्याचे मार्गास ग्यारीबाल्डी हा नेटानें लागला यांत कांहीं आश्चर्य नाही. ग्यारीबाल्डी हा नेपल्सवर आल्याशिवाय आतां खास रहात नाही असें तेथील राजास वाटलें, तेव्हां त्यानें लढाई करून ग्यारीबाल्डीस मार्गे हटविण्याचा नाद सोडून दिला; व शेवटचा उपाय हाणून व्हिक्टर ए-मॅन्युएल राजाकडे आपला वकील पाठविला. यापूर्वी कॅव्हूर व व्हिक्टर ए-मॅन्युएल यांनीं ऑस्ट्रिया विरुद्ध लढाई झाली त्या वेळीं आपल्यास येऊन मिळण्यास नेपल्सच्या राजास विनंती केली होती; परंतु इटली स्वतंत्र करावयाची या उदात्त कल्पनेचा त्याला पुरा अर्थही कळत नसल्यामुलें त्यानें व्हिक्टर ए-मॅन्युएल यास मदत करण्याचें नाकारलें होतें. तोच फ्रान्सिस राजा आतां नम्र होऊन शरण आला होता. व ग्यारीबाल्डीपासून कसें तरी माझे रक्षण करा असें हाणूं लागला होता. व्हिक्टर ए-मॅन्युएल व कॅव्हूर यांना ग्यारीबाल्डीची नेपल्सवरील स्वारी उघडपणें पसंत करितां येत नव्हती तरी, त्यांना फ्रान्सिसचे वकीलास आह्मांस या बाबतींत फारसें कांहीं करतां येत नाही, असा निराशेचा निरोप देणेंच भाग पडलें. तथापि व्हिक्टर ए-मॅन्युएल यानें ग्यारीबाल्डी

याचें मन वळविण्याकरितां ह्मणून त्यास खालील प्रमाणें पत्र लिहिलें:—

परमप्रिय सरदार ग्यारीबाल्डी यांस:—

“ आपण स्वारीवर निघालां त्यावेळीं आपल्या कार्यास माझी संमति अगर अनुकूलता नव्हती हें आपणांस माहीत आहेच. आजच्या घटकेची स्थिति पाहिली तर ती फारच बिकट आहे; व आपले मनांत मजविषयीं प्रेमबुद्धि वसत आहे एवढ्याकरितां आपणास आगाऊ इशारत देणें मला भाग आहे. हल्लीं इटलींतील प्रजेमध्येच परस्पर जी लढाई चालली आहे ती संपविली पाहिजे, व ह्मणून आपण नेपल्सवर जाण्याचा प्रस्तुतचा बेत रहित करावा असें या कामीं माझें मत आहे. नेपल्सचे राजानें आपलें सर्व सैन्य सिसिलींतून काढून नेऊन तेथील प्रजेस त्यांना आवडेल त्या रीतीनें पुढील राज्यव्यवस्था ठरवूं देण्याचें कबूल केलेलें आहे. तो तसें करण्याचें जर नाकारील तर सिसिली संबंधानें काय करावयाचें याबद्दलचा सर्व अधिकार मीं आपणाकडे ठेविला आहे. इटलींतील लोकांस सुयश कसें मिळवावयाचें हें माहीत आहे असें आजपर्यंत सर्व युरोप खंडास आपण दाखविलें आहे; परंतु मिळालेल्या सदुपदेशाचा सदुपयोग कसा करावयाचा हेही त्यांस माहीत आहे, असें आपण आपल्या पुढच्या कृतीनें दाखवूं या.”

ग्यारीबाल्डीचें उत्तर—या पत्रास ग्यारीबाल्डीनें खालील प्रमाणें उत्तर लिहिलें:—

“ महाराज सरकारचे पायांबद्दल मी किती आदरपूर्वक भक्ति हृदयांत बाळगतां हें सरकारास माहीत आहेच. आपली आज्ञा मला शिरसा बंध. तथापि, इटलीची स्थिति पहातां या क्षणीं ती मला सर्वथा पाळतां येत नाही. नेपल्सवर मीं

जावें अशाबद्दल तेथील लोकांनीं मला आव्हान केलें आहे. इतकेंच नव्हे, तर त्यांचा माझ्या पाठीमागे तगादा सुरू आहे. याहून अधिक अनुकूल प्रसंग येई तों त्यांनीं धीर धरावा अशाविषयीं मीं आपली पराकाष्ठा केली; परंतु सर्व व्यर्थ. या वेळीं मीं जर माघार घेईन तर मातृभूमीसंबंधानें माझें कर्तव्य करण्यास मी चुकलों असें होऊन तिच्या स्वातंत्र्याच्या महत्कार्यास धोका येईल. यास्तव महाराजांनीं या क्षणीं एक वेळ आपली आज्ञा अमान्य करण्याची मेहेरबानीनें मला परवानगी द्यावी. जुलमानें गांजलेल्या माझ्याबंधुवर्गींच्या इच्छेमुळें प्राप्त झालेलें कार्य हाता वेगळें झाल्या बरोबर मी आपली तरवार महाराजांचे चरणांवर वाहून पुढें आमरणांत आपल्या आज्ञेचा बंदा गुलाम होऊन राहीन. ”

आपला,

ग्यारीबाल्डी.

धनी व चाकर—वरील पत्रव्यवहाराच्या मासल्यावरूनच सर्व स्थिति एकदम लक्षांत येण्यासारखी आहे. ग्यारीबाल्डीच्या मनांतील जागरूक नम्रसेवकभाव व त्याचे कर्तव्याचे मार्गांत प्रतिबंध करणारी राजाज्ञा यांचा विरोध त्यास किती दुःसह झाला असेल याची कल्पना सहज करतां येईल. दुसरे पक्षी, व्हिक्टर ए-मॅन्युएल राजाच्या मनाची स्थितीही विचार करण्यासारखी आहे. एवढा महाप्रतापी व स्वामिभक्त वीर आपल्या प्रजाजनांमध्ये आहे, व त्याचें व आपलें मूळ कार्य एकच आहे, असें असतांही त्याचें व आपलें घोरण सर्वांशीं न जुळल्यामुळें प्रतिक्षणीं विनाकारण विरोध येतो हें पाहून राजासही किती वाईट वाटलें असेल याचीही सहज कल्पना करतां येईल. परंतु राजा व राजभक्त यांचा हा विरोध टळण्या-

लला असून त्याला कपट, कावा, धोरण किंवा युक्ती, ही बाजू मुळींच दिसत नव्हती. ब्रिक्टर ए-मॅन्युएलची गोष्ट उलट होती. इटलीचें स्वातंत्र्य जरी त्यास परत मिळवावयाचें होतें तरी हातचें राज्य गमावण्यास तो तयार नव्हता, व आपलें राज्य कायम ठेवणें हें पुढील सर्व इमारतीचा पाया आहे हें त्यास माहीत होतें. तात्पर्य, एके बाजूस धीर व युक्ती व दुसरे बाजूस निःसीम देशभक्ति व उतावळेपणा अशी स्थिति झाल्यामुळे ग्यारीबाल्डी हा कट्टा स्वामिभक्त सेवक असतांही अखेरपर्यंत एखादा पुंड बंडवाला असावा त्या प्रमाणें त्याचा व राजाचा संबंध इतिहासांत दिसून येत आहे.

नेपल्सवर स्वारी—राजास वरील प्रकारचें उत्तर लिहिल्यावर ग्यारीबाल्डीने नेपल्सवर जाण्याची तयारी केली, व आपलें सैन्य जहाजावर चढविलें. त्या रात्रीं धुकें जिकडे तिकडे पसरलें होतें, व चंद्र आभाळांत असूनही अंधकार पडला होता. परंतु हीच वेळ योग्य असें जाणून ग्यारीबाल्डीनें जहाजें हाकारलीं. ज्या किनाऱ्यावर उतरावयाचें तो किनारा; या सैन्यानें कधीं पूर्वी पाहिलाही नव्हता; तथापि त्याचे त्यांस कांहींच वाटलें नाहीं. किनाऱ्यावर उतरून नेपल्सवर चाल करावयाची व तें घेऊन तेथें ब्रिक्टर ए-मॅन्युएलचें निंशाण लावावयाचें या शिवाय दुसरी तिसरी गोष्ट त्यास कांहींच दिसत नव्हती. यामुळें वाटेंत आलेलीं सर्व संकटें सोसून हें सैन्य एके दिवशीं पहांटे चार वाजण्याचे सुमारास इटलीचे दक्षिण किनाऱ्यावर सुखरूपपणें पोहोचलें. हा सर्व प्रकार अवचितपणें घडून आल्यामुळे त्यांना शत्रूकडून मुळींच प्रतिबंध झाला.

नाहीं. किनाऱ्यावर उतरतांच ग्यारीबाल्डीनं आपली जहाजें पेटवून दिलीं, व एकदम रेगियो या नांवाच्या किल्ल्यावर हल्ला केला; व दिवसभर लढाई करून व तो हस्तगत केला. किल्ल्यांतील शिबंदी एका फ्रेंच व्यापारी गलबतावर बसून नेपल्स येथें पळून गेली, व मार्गे राहिलेल्या त्यांच्या सव्वीस तोफा व इतर लढाईचें पुष्कळ सामान, त्याचप्रमाणें धान्य, सामुग्री, घोडे व खेचरें वगैरे या विजयी सैन्याचे हातीं अनायासानें लागलीं. नंतर लॅटिनो नांवाच्या एका गृहस्थास रेगियो या किल्ल्याचा गव्हर्नर नेमून ग्यारिबाल्डी आपल्या सैन्यासह दुसरे दिवशीं बारा वाजतां पुढील मार्गास लागला. सुमारे दोन दिवसांत त्यानें डोंगराळ प्रदेशांतून जवळ जवळ ऐशीं मैलांचा प्रवास केला. वाटेनें शत्रूच्या सैन्याच्या टोळ्यांशीं त्यास लहान सहान लढाया कराव्या लागल्या, व त्या प्रदेशांतील अत्यंत उष्ण हवेनें त्याचे सैन्यास बराच ताप झाला. परंतु त्या सर्वास न जुमानतां त्यानें नेपल्सच्या जवळ जवळ मजल मारली; एवढेंच नव्हे, तर मधून मधून कित्येक ठिकाणीं आपले लोक पाठवून लोकांकडून नेपल्सचे राजाविरुद्ध बंडेही उभारविलीं.

लोकप्रियता व सत्कार—परंतु या मोहिमेंत आपल्या शिपायांकडून रयतेस यत्किंचित्ही उपद्रव होऊं नये असे ग्यारीबाल्डीनें सक्त हुकूम सोडले होते. फार काय, परंतु मालकाचे परवानगी शिवाय रस्त्याचे बाजूच्या द्राक्षा वेळीच्या ताटव्यांत जाऊन मूठभर द्राक्षें जरी कोणी तोडलीं, तरी त्यास शासन घावें असा त्याचा कायदा कडक होता. यामुळें अखेरपर्यंत त्याच्या बाजारबुणग्या पेंढारांत उत्तम प्रतीची शिस्त राहिली होती; व यामुळें आधींच असलेली त्याची लोकप्रियता अधिक

असें झालें. स्टोको या गांवीं तर स्त्रियांनीं शुद्ध प्रेमळपणानें त्यास एखाद्या भावाप्रमाणें आलिंगून त्याचीं चुंबनेंही घेतलीं. रस्त्यांतून ग्यारीबाल्डीची गाडी जात असतां एखाद्या देशाभिमानानीं मातेनें आपल्या कडेवरचें बालक उचलून बेलाशक गाडींत टाकून द्यावें. मनांतील हेतु असा कीं, त्या महात्म्यानें त्याला उचलून त्याचें चुंबन घेतलें व त्यास आशीर्वाद दिला ह्मणजे त्याच्या अद्भुत देशभक्तीचा व शौर्याचा कांहीं तरी अंश त्याजमध्ये उतरेल. या प्रसंगीं अशी मौज झाली होती कीं, युरोपांतील निरनिराळ्या वर्तमानपत्रांचे बातमीदार ग्यारीबाल्डीचे सैन्याबरोबर होते; व त्यांना लढायांचीं चटकदार वर्णनें वर्तमानपत्रास पाठवूं अशी मोठी हौस होती. परंतु जिकडे जावें तिकडे लढाईच्या ऐवजीं ग्यारीबाल्डीच्या स्वागताचाच प्रकार. त्याच्याबरोबर यांचीही चार दिवस पोळी पिकून राहिली होती. जावें तेथें मेजवान्यांचा थाट. असें झाल्यामुळें लढायांच्या वर्णनांच्या ऐवजीं त्यांना मेजवान्यांचींच वर्णनें लिहून पाठवावीं लागलीं, व तीं वाचून ही काय अजब जादू आहे, अशा विचारानें सर्व युरोप खंडांतील लोक आश्चर्यचकित होऊन राहिले होते.


नेपल्सच्या राजाची तारांबळ- इकडे ऑलेटा येथें कर्नेल पियर्स नामक ग्यारीबाल्डीच्या एका सरदारानें सरकारी तारआफीस हस्तगत करून घेऊन नेपल्स येथील अधिकाऱ्यांस अशी बातमी कळविली कीं, ग्यारीबाल्डी हा नेपल्सचे अगदीं जवळ येऊन ठेपला आहे. ही बातमी कळ-

तांच सालेर्नीं येथील बारा हजार सैन्य, राजानें नेपल्सचे बचावाकरितां एकदम परत बोलाविलें, व अशा फसगमतीनें सालेर्नीं हें ग्यारीबाल्डीचे हातीं सहज लागलें. येथून पुढला मुक्काम नेपल्सचा. नेपल्सचे इतके जवळ आल्यावर ग्यारीबाल्डीस फारच उताविळी झाली; व त्यानें आपलें सैन्य मार्गे ठेवून थोड्या निवडक लोकांनिशीं सालेर्नीं येथील स्टेशनावर आगगाडींत बसून नेपल्सची वाट धरली. ग्यारीबाल्डी येत आहे असें कळतांच नेपल्स येथें एकच गर्दी उडून गेली. एकीकडे राजाची पांचावर धारण बसून पुढें काय करावें हें त्यास सुचेना. सरकारी लष्कर व आरमार यांवरील अधिका-रीही बिथरल्यासारखे दिसूं लागले, व खालचे प्रतीच्या शिपायांत तर फंदफितूर पुष्कळ वेळ पासून चालू होताच. दुसरीकडे लोक हर्षभरित होऊन गेले होते. आगगाडी येण्याचे सुमारास चोहोंकडे लोकांची गर्दीच गर्दी होऊन गेली होती. व आगगाडीचे रुळावर, रिकाम्या डब्यांवरून जिकडे तिकडे माणसेंच माणसें होऊन गेलीं होती. स्टेशनचे आवारांत तर गाड्या, घोडी, माणसें हीं इतकीं ठेंचून भरलीं होती कीं, मुंगी रिघावयाला देखील वाव नव्हता असें म्हटलें तरी चालेल. चित्रविचित्र निशाणें व ग्यारीबाल्डीच्या आवडत्या तांबड्या रंगाचे हातरुमाल जिकडे तिकडे फडकत होते; आणि शिंगें व तुताऱ्या यांच्या ललकान्यांनीं कानठाळ्या बसत होत्या. अशा प्रचंड समारंभांत ग्यारीबाल्डीची स्वारी स्टेशनांत येऊन दाखल झाली. ग्यारीबाल्डी स्टेशनांतून बाहेर पडतांच हर्षगजराचा जो एक एकदम कल्होळ उसळला, त्याचेयोगानें किनाऱ्यावर राजा आपल्या ब्रचावासाठीं लष्कर सज्ज करून बसला होता

सो तर राजा हा शहरात घड्याळा गोल पडू लागले असते. परंतु हा सर्वस्वीचा हुकूम सोडण्यास राजाची छातीच होईना. कित्येक वेळां तर ग्यारीवाल्डी हा घातुक तोफांचे मान्यांतही आला असेल. परंतु तोफेचा एकही आवाज कोणाचे कानीं आला नाही. त्या दिवशीं संध्याकाळचे सुमारास तर राजाचे सैन्यानें उघडपणें आपल्या डोक्यावरील टोप्या उडवून दिल्या व 'ग्यारीवाल्डीकी जय' असा गजर करून वरोघर ते लोक निवून गेले.

लोकांकडून स्वागत—ग्यारीवाल्डीला अशा प्रकारच्या स्वागताचा मनापासून तिटकारा असल्यामुळे आगगाडीतून उतरतांच तो राजमार्ग सोडून देऊन एका आडरस्त्यानें शहरांत शिरला, व शहरच्या मुख्य सार्वजनिक इमारतींत जाऊन त्यानें आपलें बिऱ्हाड ठेवलें. तेथपासून लोकांच्या झुंडीच्याझुंडी वाड्यापुढें येऊन त्यांनीं 'ग्यारीवाल्डीकी जय' अशा आरोळ्या घाव्या व ग्यारीवाल्डीनें ग्यालरींत येऊन त्यांचे सलाम घेऊन त्यांना उत्तेजनपर दोन शब्द बोलून आंत जावें असा क्रम चालू झाला तो सर्व दिवसभर सुरू होता. रात्री लोकांनीं नानातऱ्हेचे दिवे लावून आपापलीं घरे सुप्रकाशित केलीं व हजारों दिवड्या पेटवून मिरवणुकी काढल्या.

नेपल्सचे तुरुंग—संध्याकाळचे सुमारास राजा फ्रेंन्सिस हा आपले लोक वरोघर घेऊन किल्ल्यावरून उतरला, व खालीं मान घालून शहरांतून निघून गेला. हा प्रकार पाहण्यास लोकांची



दुतर्फा गर्दी झाली होती; परंतु मेहेरबानीने त्याचा कोणत्याही प्रकारे कोणी अवमान वगैरे केला नाही. राजा निघून गेल्यावर सर्व सार्वजनिक ठिकाणचीं राजचिन्हे काढून टाकून त्या ठिकाणीं राजा ब्रिक्टर ए-मॅन्युएल याचीं निशाणें उभारण्यांत आलीं. दुसरे दिवशीं सकाळीं आसपासच्या खेड्यापाड्यांतून ग्यारीबाल्डीने आपल्या लोकांच्या कांहीं टोळ्या पाठविल्या व जिकडेतिकडे लोकांचा एकदिल करून ब्रिक्टर ए-मॅन्युएलच्या नांवाची द्राही फिरविली. ग्यारीबाल्डीचे सैन्य किल्ल्यावर चढतांच लोकही किल्ल्यावर मोकळेपणें जाऊं येऊं लागले. यापूर्वीं किल्ल्यावर जाणें लोकांस फार धोक्याचें वाटत असे. नेपल्स येथील ज्या तुरुंगाबद्दल युरोपखंडभर जिकडे तिकडे गवगवा झाला होता व ग्लॅडस्टनसारख्या संभावीत मुत्सद्यांनींही ज्यांचे बाबतींत नेपल्सचे राजास लाखोली वाहिली होती ते सर्व बंदिखाने अथवा पृथ्वीवरील सैतानाचे महाल याच किल्ल्यावर होते. या तुरुंगाबद्दल नेपोलिटन लोकांचे मनांत अत्यंत द्वेष असल्यामुळे किल्ल्यावर चढून जाणाऱ्या प्रत्येक माणसानें त्या तुरुंगाचे भिंतीवर बुटाच्या लाथा माराव्या व थुंकावें, व अशा रीतीनें पूर्वींच्या राजाच्या जुलमी कारकीर्दीबद्दल आपला तिरस्कार दाखवावा, असा प्रकार चालला होता. असो; एकदोन दिवसांत जिकडे तिकडे शांतता झाल्यावर ग्यारीबाल्डीने निरनिराळ्या खात्यांवर नवीन अधिकारी नेमून शिस्त लावण्यास सुरवात केली.

तप्ते न तप्तमयसाघटनाययोग्यं ॥

विक्रमोर्वशीयं.

नेपल्सचें राज्य जोडण्याचा निश्चय—नेपल्स वरील ग्यारीबाल्डीच्या स्वारीची फत्ते झाली हें वर्तमान काऊंट कॅव्हूर यास कळतांच हें नवीन मिळालेलें राज्य पिडमॉडच्या राज्यास सामील करावयाच्या खटपटीस तो एकदम लागला. नेपल्सवर ग्यारीबाल्डीने स्वारी केली ती धडधडीत राजज्ञेच्या विरुद्ध केली होती. तथापि, अनधिकारानें केलेल्या परंतु सफल झालेल्या या कृत्यापासून आपल्या राजकीय धोरणाला जर फायदा मिळत आहे तर तो कां बुडवा ? असा कॅव्हूर यानें पोक्त विचार केला. व तो विचार अर्थात् त्या धूर्त मुत्सद्याचे शहाणपणास योग्य असाच होता. ज्या गोष्टीचा आपणपूर्वी एकवेळ निषेध केला तिचाच फिरून अंगिकार कसा करावा अशी शंका त्यास प्रथम उत्पन्न झाली. परंतु सुदैवानें त्याच्या धूर्तपणास यावेळीं चांगली मदत केली. ग्यारीबाल्डीस जय मिळाला व नेपल्स त्याचे हातीं पडलें हें वर्तमान ऐकतांच मॅझिनी नेपल्सकडे जावयास निघाला. व जेथें मॅझिनी जाईल तेथें त्याचे मागोमाग लोकसत्ताक राज्याच्या उच्छृंखळ कल्पना, बंडाळी व बेबंदशाही हीं ठेविलेलींच असा त्यावेळीं सार्वजनिक समज होता. त्याचा फायदा घेऊन कॅव्हूर यानें अशी बतावणी करण्यास प्रारंभ केला कीं, मॅझिनीच्या योगानें सर्व सिसिली बेटाची दुर्दशा होऊन जाईल व अशा तऱ्हेची स्थिति होणें

हैं इटलीच्या कार्यास अहितावह आहे; यास्तव पिडमॉडचे राजाने केवळ सार्वजनिक कल्याणाकरितां नेपल्सचें राज्य आपल्या राज्यास जोडणें हाच कायतो वरील संकट निभावण्यास बिनतोड मार्ग आहे. हा बहाणा तर खराच; परंतु ग्यारीबाल्डी व मॅझिनी हे दोन स्वतंत्र विचाराचे व राजसत्तेस न जुमानणारे देशभक्त एक विचाराचे झाले असतां, नेपल्स येथें खरोखरच प्रजासत्ताक राज्य स्थापित होईल व असा एकदां प्रघात पडला ह्मणजे लोकसत्ताक राज्यें स्थापण्याची लोकांची इच्छा अनिवार होऊन आपल्या धोरणास आळा पडेल अशी कॅव्हूर यास मुळींच मनांत भीति वाटत नव्हती असें मात्र नाही. तें कसेंही कां असेना, नेपल्सचें राज्य पिडमॉडचे राज्यास जोडण्याचा निश्चय करून त्या बाबतींत कॅव्हूर यानें पार्लमेंटास अनुकूल असा ठराव करून घेतला. येवढें खरें.

नेपोलियनची संमति—व्हिक्टर ए-मॅन्युएल हा कॅव्हूर याचे विचाराबाहेर अर्थात्च नव्हता खरा. तथापि एक अडचण येऊन पडली ती अशी कीं, फ्रान्सचा बादशाह नेपोलियन याचे हातांत इटलींतील घडामोडीचीं सूत्रें अद्यापि होतीं, व पिडमॉडचे राजाने इटलींतील संस्थानें जिंकून आपल्या राज्यास सामील करण्याची ही रीति त्यास पसंत पडेल किंवा नाही याबद्दल किंचित् शंका वाटत होती. तथापि कॅव्हूर याने नेपोलियनचें मन वळवून घेण्याचा प्रयत्न केला व तो सिद्धीसही गेला. नेपोलियनने कॅव्हूरच्या वकिलास असा जबाब दिला कीं, योजिलेलें कृत्य करणें कॅव्हूर यास अत्यावश्यक वाटत असेलच तर तें त्यानें आपल्या जबाबदारी-वर खुशाल करावें, मात्र ह्या कामीं ऑस्ट्रियाशीं युद्ध करण्याचा प्रसंग आला तर फ्रान्सकडून पूर्वीप्रमाणें मदत होणार नाही

एवढें मात्र लक्षांत ठेवावें. ही पडत्या फळाची आज्ञा मिळतांच कॅव्हूर हा आपल्या तयारीस लागला. त्यानें यूरोपांतील सर्व राष्ट्रांस यादी लिहून कळविलें कीं, आज जर नेपल्स आह्मीं आपल्या राज्यास जोडिलें नाहीं, तर सर्व इटलीचे शांततेस धक्का बसून राजसत्तेस मोठाच अपाय होणार आहे, अशा रीतीनें परराष्ट्रांकडून कदाचित् होणाऱ्या प्रतिबंधाचा आगाऊ बंदोबस्त करून कॅव्हूर यानें नेपल्सवर पाठविण्याकरितां सैन्य सज्ज केलें. व या सैन्याबरोबर राजा व्हिक्टर ए-मॅन्युएल यानें स्वतःच जावें असें ठरलें.

गुप्त तयारी—इकडे कॅव्हूर यानें नेपल्स येथें आपल्या गुप्त हेरांकडून फरडिनंड राजाविरुद्ध बंड करण्यास लोकांना चिथविण्याचा क्रम चालविला होता. वरकरणी फरडिनंड राजाशीं सलोख्याचें बोलणेंही सुरू केलें होतें. तसेंच फरडिनंड राजाचे ताब्यांतील मार्चेस या प्रांतांतील कांहीं अर्जदार आपणाकडे आणविण्याची गुप्त खटपट करून कॅव्हूर यानें त्यांस उघडपणें असें आश्वासन दिलें होतें कीं, तुम्हांस योग्य स्वतंत्रता मिळेल, अशी आह्मीं लवकरच व्यवस्था करूं. इतकी सिद्धता आधींच झालेली होती व शिवाय ग्यारीबाल्डीचे सैन्यानें नेपल्स जिंकलें होतें; तेव्हां व्हिक्टर ए-मॅन्युएल यास फक्त नेपल्स येथें जाऊन लोकांचे मुजरे घेऊन आपल्या नांवाची द्वाही फिरवावयाची एवढेंच कायतें करावयाचें उरलें होतें, व तें करण्यास राजा लवकरच निघाला.

होलटर्नोची लढाई—मॅझिनी हा व्हिक्टर ए-मॅन्युएलचे पूर्वीच नेपल्समध्ये जाऊन पोहोंचला होता खरा, परंतु त्याचा हेतु साध्य होण्याचा मुळींच रंग नव्हता. मॅझिनी नेपल्समध्ये येईल तर त्यास एकदम कैद करावें असा कॅव्हूर यानें हुकूम

(१७४)

देऊन ठेविला होता. ग्यारीबाल्डीने मॅझिनीस कैद मात्र केलें नाहीं, परंतु तेथून निघून जाण्याची त्याने त्यास विनंती केली, ती मॅझिनी याने नाकारिली, व त्याने ग्यारीबाल्डी यासच उलट असा निरोप पाठविला कीं, तुझीच जर लौकर नेपल्स सोडून रोमकडे जावयास निघणार नाहीं, तर तुमच्या हातची सर्व सत्ता जाऊन शेवटीं पश्चाताप पावावें लागेल. परंतु ग्यारीबाल्डीला इतक्यांतच सिसिली ब्रेट सोडून जाणें अशक्य होतें; कारण फरडिनंड राजाचा युद्ध करण्याचा विचार अद्याप दिसत होता. यास्तव ग्यारीबाल्डीस आपले सैन्याची व्यवस्था करणें जरूर होतें. अदमासाप्रमाणें फरडिनंडचे सैन्याशीं ग्यारीबाल्डीस लढाई घावी लागलीच. ता. १ ऑक्टोबर रोजीं व्होल्टरनो येथें दोन्हीं सैन्यांची लढाई झाली व तींत फरडिनंडचा पराभव होऊन त्यास गेटा येथील किल्ल्याचा अश्रय घेण्यास निघून जाणें भाग पडलें व याउपर ग्यारीबाल्डीस कोणचीच आडकाठी उरली नाहीं.

राजा व ग्यारीबाल्डी यांची भेट—व्हिक्टर ए-मॅन्युएल हा स्वतः सैन्यासहवर्तमान नेपल्सकडे येत आहे असे कळतांच ग्यारीबाल्डी राजास सामोरा जाण्याकरितां सैन्य घेऊन निघाला. नेपल्स पिड्मांडचे राज्यास सामील करण्याच्या कॅव्हूर याच्या बेतास आपण आड जावयाचें नाहीं असा ग्यारीबाल्डीचा निश्चय यावेळीं ठरला होता; व त्याप्रमाणें त्यानें मॅझिनीस निघून कळविल्यामुळें मॅझिनीस नेपल्स सोडून जाणें भाग पडलें. हा वेळपर्यंत नेपल्स संबंधानें सर्व अधिकार ग्यारीबाल्डीचे हातांत होते, परंतु व्हिक्टर ए-मॅन्युएल आल्यावर ते सर्व अधिकार त्याचे ठिकाणीं समर्पण करून





हिकटर एमॅन्युएल.

आपण बाजूस व्हावें असा ह्या उदार दशभक्तांनं निश्चय केला होता. ता. २६ आक्टोबर रोजीं व्हिक्टर ए-मॅन्युएल व ग्यारीबाल्डी यांची मुलाखत झाली. त्यावेळीं उभयतांच्या मनांत परस्पराविषयीं अत्यंत आदर उत्पन्न झालेला होता. आपण आरंभिलेलें कार्य सुरळीतपणें शेवटास गेलें व आपल्या हातून थोडी बहूत राजसेवा घडली, याबद्दल ग्यारीबाल्डीस आनंद वाटला. व दुसरेपक्षां राजासही, अशा, धीर, वीर, निस्पृह, स्वामिभक्त सेवकाकडून देशकार्यांत सहाय्य मिळालें याबद्दल धन्यता वाटली. या भेटीचा देखावा डोळ्यांनीं पाहिलेल्या लोकांनीं असें लिहून ठेविलें आहे कीं, राजा व ग्यारीबाल्डी हे एकमेकांस आदरपूर्वक भेटतांना दोघांचेही कंठ सद्गदीत झाले होते. असो; भेटीनंतर दोघेही नेपल्सकडे परत फिरले.

एक उदात्त देखावा—नेपल्समध्ये प्रवेश केला तो, राजा व ग्यारीबाल्डी यांनीं एकाच गाडींत बसून केला. राजा एका उघड्या गाडींत बसला असून ग्यारीबाल्डी त्याचेच बाजूस डाव्या हाताला बसला होता व समोर सिसिली व नेपल्सचे भावी गव्हर्नर बसले होते. ते दिवशीं पाऊस एकसारखा क्षिमाक्षिमा पडत होता; तथापि रस्त्यांतून लोकांची अतोनात गर्दी झालेली होती, व त्यांच्या जयजयकाराच्या ध्वनीनं त्यावेळीं आभाळांत होणारी मेघगर्जनाही मधून मधून क्षणैक लोपून जात असे. जिकडे तिकडे गुड्या, तोरणें, निशाणें, उभारलेलीं होतीं, व ठिकाठिकाणीं राजाचे गाडीवर लोक फुलें उधळीत होते. अशा थाटानें व्हिक्टर ए-मॅन्युएल यानें शहरांतील मुख्य देवळांत प्रवेश केला, व तेथें सर्वांनीं मिळून ईश्वरोपासना केली. हा विधि झाल्यावर ग्यारीबाल्डीनं आपले सर्व अधिकार राजाचे स्वाधीन केले. त्यानें

जाहीरनामा काढून आपल्या विश्वासू शिपायांचा आणि सिसिली-
 तील सर्व लोकांचा व देशबांधवांचा नम्रपणें निरोप घेतला;
 परंतु त्यांस विनंती केली कीं, लढाईचा वक्त पुन्हां लवकर-
 च येणार व त्यावेळीं फिरून सर्व देशभक्तांशीं खांद्यास खांदा
 लाऊन लढण्याकरितां मला यावयाचें आहे, यास्तव सर्वांनीं
 हल्लीं आहे अशीच प्रीति व देशभक्ति जागृत ठेवावी. या सर्व
 गोष्टींमुळे लोकांची ग्यारीबाल्डीवरील भक्ति अधिकच वाढली.
 वास्तविक यावेळीं ग्यारीबाल्डीची शक्ति अशी होती कीं, त्यानें
 नुसता ब्र काढण्याची फुरसत, कीं खुद्द त्याचें पंचवीस तीस
 हजार सैन्य व नेपल्सचे सर्व लोक त्याच्या हुकुमाप्रमाणें
 वागण्यास, फार काय पण प्राण देण्यासही तयार होते. व यामुळे
 त्याचे मनांत यत्किंचित्ही जरी अहंभाव किंवा महत्वाकांक्षा
 यांचा अंकूर उमटला असता, तर त्याचे सर्व मनोरथ पूर्ण
 होण्यास मुळींच पंचाईत पडली नसती. असें असतांही दुसऱ्याची
 ठेव निमुटपणें परत करावी त्याप्रमाणें आपले सर्व अधिकार
 राजाचे चरणांवर अर्पण करून एखाद्या यःकश्चित मनुष्याप्रमाणें
 फिरून ग्यारीबाल्डी हा प्रजाजनांच्या समाजांत मिसळला.
 हा त्याचा निस्पृहपणा पाहून त्याचे अंगीं खरोखर कांहीं
 विशेष दैविक अंश आहे असें लोकांस वाटू लागले.
 ग्यारीबाल्डीनें गादीची एवढी मोठी कामगिरी बजाविलेली
 पाहून आतां याचें कसें उतराई व्हावें, अशी खुद्द राजासही पंचाईत
 पडली असेल यांत कांहीं शंका नाही. त्यानें त्यास सर्वांत श्रेष्ठ
 अशी लष्करी मानाची पदवी व पांच लाख फ्रँक देऊं केले; परंतु
 ग्यारीबाल्डीनें आपण यांतील एक पैशासही शिवणार नाही व
 बहुमानाची पदवीही घेणार नाही असें राजास स्पष्ट कळविलें.
 वरील समारंभ झाल्यानंतर लागलीच ग्यारीबाल्डीनें कॅपरा बेटा

वराल आपल्या निवासाश्रमास जाण्याचा निश्चय केला. यावेळीं त्याजपार्शीं फक्त पंधरा शिलिंग कायते त्याचे असे होते. यास्तव जाण्यापूर्वी त्यानें वीस पौंड लोकांपासून उसने घेऊन आपलें खाजगी देणें होतें तें वारलें; व घरून निघाल्यापेक्षां रतीभर अधिकच दरिद्री अशा स्थितींत हा विजयी व शूर देशभक्त आपल्या घरीं परत निघाला. मात्र जाण्यापूर्वी त्यानें एकवेळ राजाची गांठ घेतली व दोन मागण्या केल्या; पैकीं पहिली अशी होती कीं, राजानें आपणांस रोमवर स्वारी करण्याची परवानगी द्यावी; व दुसरी अशी कीं, आजपर्यंत पगार न घेतां केवळ स्वदेशभक्तीनें प्रेरित होऊन व जिवाला जीव देऊन ज्यांनीं आपल्या हाताखालीं लढाया केल्या त्या शिपायांस व सरदारांस सरकारी सैन्यांत सामील करून त्यांच्या योग्यते-प्रमाणें त्यांस जागा द्याव्या. या दोन्हीही मागण्यांस राजास रुकार देतां आला नाहीं, व त्याचीं कारणेंही विशेष होती. परंतु त्याचा विचार पुढें करण्यांत येईल. येथें एवढेंच सांगा-वयाचें कीं, ज्यानें सिसिलीचें सबंद राज्य आपल्या धन्यास मिळवून दिलें, त्यानें वाटखर्चीकरितां लोकांचे पैसे उसनवार काढले व इतमामाशिवाय जसा एकटा तो सिसिलीवर स्वारी करण्याचे पूर्वी घरांतून बाहेर पडला तसाच स्वारींत यश येऊन सर्व सिसिलीचें राज्य काबीज केल्यावरही एकांतवासां-तील गृहसौख्याचा उपभोग घेण्यास तो एकटाच परत गेला!

भाग १५ वा.

शांततेतील मुखें व उद्योग.

नवीन देखावा—ग्यारीबाल्डी कॅप्रेरा बेटास परत येऊन पाहतो तो तेथील देखावा सर्वच बदललेला. घर सोडून जाते-वेळीं जिकडे तिकडे प्रदेश ओसाड होता; परंतु आतां तेथें लागवड झालेली असून लहान लहान बागा व शेते तयार केलेली होती. झाडांची लागण ही बरीच झाल्यामुळे जिकडे पहावें तिकडे हिरवळ दृष्टीस पडे. घरीं गेल्याबरोबर तो प्रथम तबेल्यांत गेला व आपल्या आवडत्या घोड्यांचे पायबंद सोडून त्यानें त्यांस यथेच्छ हिंडावयास मोकळीक दिली. नंतर इकडे तिकडे कमीजास्त आहे नाहीं पाहून, व चाकर माणसांच्या व शेजाऱ्यांच्या भेटी घेऊन, पूर्ववत् आपल्या शेतकऱ्याच्या वर्तनक्रमास त्यानें सुरुवात केली. प्रथमतः त्यानें एक चक्री आणविली, शेतकीचीं निरनिराळीं आजूतें जमा केलीं व थोड्याच दिवसांपूर्वी ज्या हौसेनें रणभूमीवर तो युद्ध करित होता त्याच हौसेनें तो आतां शेतकीचें काम करूं लागला. तीस हजार सैन्य हाताखालीं वागवून व राजाच्या बरोबरीनें रथांत बसून सर्व राष्ट्रांकडून जयजयकार व धन्यवाद ऐकत असतां जी त्याच्या मनाची स्थिति होती, तीच आज मितीस स्वतः हातांत नांगर धरून गड्यामाणसांबरोबर शेतकाम करित असतांनाही होती.

निरीच्छता—त्याचा स्वभाव उद्योगप्रिय असल्यामुळे हळू हळू त्या लहानशा बेटाला गोड रूप येऊं लागलें. तथापि त्याचें रहातें घर अगदीं साधें असून त्यांत ऐषारामाचे पदार्थ काहींच

नव्हते. दूरदूरचे लोक त्याला अनेक तऱ्हेचे पदार्थ भेटी दाखल पाठवून देत; व त्यांपैकीं कित्येक तर बरेच मौल्यवानही असत. परंतु अशा भेटी घेणें त्याला मनापासून फारसें आवडत नसे; ह्मणून कित्येक वेळां तो त्या भेटी परत सुद्धां करी. याच सुमारास ऑस्ट्रियांत मोठा दुष्काळ पडला होता, व तेथील लोकांच्या मदतीकरितां त्यानें आपण वर्गणीनें जमविलेले शंभर फ्रँक पाठविले होते; तेव्हां—‘मला मौल्यवान नजराणे पाठविण्यापेक्षां दुष्काळ पीडित ऑस्ट्रियन लोकांना जर त्यांचे पैसे करून पाठवाल तर मजवर मोठे उपकार होतील—’असेंही त्यानें कित्येकांस सांगितलें. त्याच्या अशा या सांगण्याचा कित्येकांस राग आला व कित्येकांस आपले हाडवैरी जे ऑस्ट्रियन लोक त्यांना मदत करण्याची ग्यारीबाल्डीस इच्छा व्हावी याचें आश्चर्य वाटलें, परंतु त्या संबंधानें ग्यारीबाल्डी असें ह्मणे कीं, माझे वैर ऑस्ट्रियन लोकांशीं नाहीं, तर त्यांच्या राजाशीं आहे. त्या बिचाऱ्यांनीं काय केलें आहे? त्यांचा राजा ज्या अर्थी वाईट आहे, त्या अर्थी ते उलट दयेलाच अधिक पात्र आहेत.

पाहुणचार—ग्यारीबाल्डीच्या ह्या एकांतवासांत त्याला भेटण्याकरितां अनेक देशचे मोठमोठे लोक येत असत. थोरथोर इंग्लिश अमीरउमराव सुंदर व सजविलेल्या छोट्या जहाजांतून बसून कॅप्रेरा येथें येत. तसेंच प्रवासास निघालेले शोधक लोक किंवा हद्दपार झालेले देशभक्त मधून मधून त्याचे दर्शनास येत. त्या सर्वांचें तो मोठ्या प्रेमानें स्वागत करी; परंतु त्याच्या आदरातिथ्याच्या प्रकारांत श्रीमंती मुळींच नसे. व ती येणार तरी कोठून? अशा तऱ्हेचे पाहुणे आले असतां त्यांस घेऊन बागेत किंवा शेतांत तो काम करण्यास

जाई; व सुखःदुखाच्या गोष्टी बोलत असतां तो जातीनें काम करूं लागला ह्मणजे, तेही आनंदानें अस्तन्या वर सावरून त्याचे बरोबर काम करावयास लागत.

मुलेंबालें—ग्यारिबाल्डीस तीन मुलें होतीं. पैकीं सगळ्यांत वडील मुलगा मेनोटी हा आपल्या बापाबरोबर स्वारीवर जाण्या इतका मोठा झालेला होता, व एक दोन वेळीं त्यानें आपल्या शूर पित्याच्या कीर्तीस योग्य अशी मर्दुमकीही केली होती. दुसरा मुलगा रिसीओटी हा इंग्लंडांत लिंहरपूर येथें स्वेद्यांच्या देखरेखीखालीं विद्याभ्यासाकरितां ठेवलेला होता. ग्यारिबाल्डीची मुलगी थेरेसीटा ही देखणी असून आपल्या बापासारखी उंच व सशक्त असे. हीच कायती ग्यारिबाल्डीचा प्रपंच पाहणारी घरधनीण. थेरेसीटा हिनें आपल्या बापाप्रमाणेंच, पाण्यांत पडून बुडत असलेल्या कित्येक लोकांचे प्राण वांचविले होते. ती चपळ असून आपल्या बापाबरोबरीनें डोंगरांतून भराभर उड्या मारीत जाई. या मुलीवर ग्यारिबाल्डीचें सर्व मुलांपेक्षां विशेष प्रेम होतें. नेपल्सच्या स्वारीहून ग्यारिबाल्डी परत आल्यानंतर थेरेसीटा हिचें कॅनझिओ नांवाच्या एका लष्करी अधिकाऱ्याबरोबर लग्न झालें. या प्रसंगीं व्हिक्टर ए-मॅन्युएल राजानें नवऱ्यामुलीस आंदणादाखल एक सुंदर हिऱ्यांचा हार बक्षीस दिला. तात्पर्य, ग्यारिबाल्डीचे सर्व आयुष्यक्रमांत शांततेचा व गृहसौख्याचा काळ असा हा गेला. तथापि हें गृहसौख्य असावे तसें नव्हतें. कारण त्याची प्रियपत्नी निवर्तलेली होती, व मुलें किंचित् आडदांड व बिनमुर्वतखोर अशीं निपजलीं. तथापि केवळ बायकांमुलांकडे पाहून सुख पावणाऱ्या असामीपैकीं ग्यारिबाल्डी हा नव्हता. त्याचें खरें सुख स्वदेशसेवेत होतें व तें त्यास आजन्मपर्यंत भोगावयास यथेच्छ सांपडलें.

पार्लमेंटांत निवडणूक—इ. स. १८६० सालीं इटालियन पार्लमेंटाची नवीन निवडणूक झाली; त्यांत ग्यारिबाल्डीस एक मुखत्यार ह्मणून लोकांचेतर्फे निवडून देण्यांत आले होते. त्याप्रमाणें ता. १८ एप्रिल रोजीं तो पहिल्यानें सभासद या नात्यानें पार्लमेंट सभेस गेला. पार्लमेंटांत सुद्धां त्याचा पोषाख नेहमीं प्रमाणेंच तऱ्हेचा होता व त्याजकडे सर्व लोक टकमक टकमक पहात होते. यावेळीं पार्लमेंटपुढें ग्यारिबाल्डीच्या बिनपगारी शिपाई लोकांसंबंधानें प्रश्न होता. मागील भागांत ग्यारिबाल्डीनें व्हिक्टर ए-मॅन्युअल राजास आपल्या विश्वासू शिपायांबद्दल एक मागणी केल्याचें सांगितलेंच आहे. ही मागणी राजानें मान्य केली नव्हती. एवढेंच नव्हे तर, आपल्या लष्करी अधिकाऱ्यांचें ऐकून ग्यारिबाल्डीचे शिपाई लोकांचा त्यानें वेळेवेळीं आपमानही केला होता. खुद्द नेपल्स येथें त्याची व ग्यारिबाल्डीची मुलाखत झाल्यानंतर राजानें ग्यारिबाल्डीचे लोकांची परेड पाहून त्यांचा बहुमान करण्याचें कबूल केलें होतें; व त्याप्रमाणें परेडीच्या मैदानावर लोक येऊन दोन तास थांबून राहिले होते, तरी राजा मुळींच आला नाहीं. तो आपल्या आवडत्या रांडेशीं गप्पा गोष्टी करीत बसला होता, त्यांत त्याला, एवढा पराक्रम केलेल्या व एवढें राज्य मिळवून दिलेल्या बिनपगारी शिपायांची आठवण देखील झाली नाहीं. अशी स्थिति असतां ग्यारिबाल्डीच्या विनंतीप्रमाणें त्यांना सरकारी लष्करांत योग्यतेनुरूप जागा देण्याची राजास कोठून आठवण राहणार ?

कॅव्हरचा मृत्यु—ग्यारिबाल्डी व त्याचे शिपाई यांजबद्दल सरकारी लष्करी अधिकाऱ्यांस एक प्रकारचा मत्सर वाटत असल्यामुळे ते त्या संबंधानें कोणचीही गोष्ट निवाली असतां

राजाचें मन दूषित करण्यास सदोदित तयार असत. ही गोष्ट ग्यारीबाल्डीचे मनास नेहमी लागून राहिलेली असे. या-मुळें वर सांगितलेला विषय पार्लमेंटपुढें निघाला तेव्हां उभय-पक्षांचीं मनं क्षुब्ध झालेलीं होतीं. बराच वादविवाद होऊन कांऊट कॅव्हूर यास वर्मी लागतील असे शब्द ग्यारीबाल्डी मर सभेंत बोलून गेला. परंतु तेथें तेवढ्यावरच संपलें. व पुढें लवकरच ग्यारीबाल्डीच्या सूचनेप्रमाणें देशांतील सैन्याची संख्या वाढविण्याचें पार्लमेंटनें बहुमतानें कबूल केल्यामुळें ग्यारीबाल्डीचा राग बराच निघाला. व्हिक्टर ए-मॅन्युएल राजानें मध्य-स्ती करून कॅव्हूर व ग्यारीबाल्डी यांची मुलाखत खाजगी रीतीनें घडवून आणून त्यानें त्यांचें सख्य होण्याचे कामीं खटपट केली; व तीस यश येऊन ग्यारीबाल्डीचे मन कॅव्हूर विषयीं बरेंच निवळलें. परंतु या दोन देशभक्तांच्या दिलजमाईचा फायदा राष्ट्रास फार वेळ मिळाला नाहीं. कारण एक महिन्याचे आंतच कॅव्हूर हा मरण पावला. कॅव्हूर यानें आजपर्यंत केलेली देशसेवा यापुढें होणाऱ्या देशसेवेहून फारच अधिक महत्वाची होती हें खरें; तथापि त्याच्या मृत्युमुळें इटलीची पुष्कळच हानी झाली यांत कांहीं संशय नाहीं.

ग्यारीबाल्डीचा सण-ता. ८ सप्टेंबर रोजीं नेपल्स येथील लोकांनीं ग्यारीबाल्डीचे नांवानें मोठा सण केला. कारण बरोबर एक वर्षापूर्वीं याच तारखेस ग्यारीबाल्डीनें विजय संपादन करून नेपल्समध्ये प्रवेश केला होता. त्या दिवसा-इतकाच लोकांनीं आजही उत्सव व जयजयकार केला, आणि सर्व नागरिकांनीं मिळून त्याला खालील पत्र पाठविलें. “महाराज प्रतिदिवशीं, फार काय, पण प्रतिक्षणीं आहीं आमच्या पित्याचें, आमच्या ग्यारीबाल्डीचें चिंतन करीत

(१८३)

असतों, व त्यास दुवा देत असतों. आपली मूर्ति आह्मां नागरि-
कांच्या हृदयमंदिरांत अढळ स्थापित झाली आहे, व जेव्हां
जेव्हां आह्मी ईश्वराची प्रार्थना करितों तेव्हां तेव्हां आपल्या
नांवाचा आह्मी उच्चार करीत असतों. या नगरीचे आपण पिते
आहां. आपल्या मणगटाचे जोरावर व स्वहित बाजूस ठेवून,
आपण उदारबुद्धीने आपलें रक्त आमच्या कार्यांत खर्ची
घातलें आहे हें आह्मी केव्हांही विसरणार नाहीं; व आमचे पुत्र-
पौत्रही आपले ऋणी राहतील.” इतकें झाल्यानंतर सर्वांनीं
'रोमला चला रोमला चला ' असा एकच शब्द केला.



भाग १६ वा.



रोमवरील स्वारी.



रोम व लोकमत—या वेळीं सर्व इटालीयन लोकांस ध्यानीं मनीं स्वप्नीं रोम शहर दिसत होतें. इटलीचें गतकालचें सर्ववैभव एका रोमच्या नांवांत सांठविलें होतें, यामुळें रोम ही इटलीची फिरून एकवार राजधानी झाल्याशिवाय देश संयुक्त व स्वतंत्र झाला तरी त्यांत कांहीं अर्थ नाही असें लोकांच्या मनानें घेतलें होतें. खुद्द ग्यारीबाल्डीचे मनांत रोमविषयीं काय विचार घोळत असत, याचा उल्लेख वर अनेक वेळां आलाच आहे. धूर्त मुत्सद्दी कॅव्हूर व राजा व्हिक्टर एन्मॅन्युएल यांच्याही मनांत रोम काबीज करण्याची उत्सुकता फार होती. परंतु तसें करण्यास एक मोठी अडचण होती ती ही कीं, रोम हें पोपच्या ताब्यांत होतें व त्यास फ्रेंच बादशहाचा आश्रय होता. यामुळें रोमवर स्वारी करावयाची ह्मणजे फ्रान्स बरोबर युद्ध करण्यास तयार होण्यासारखें होतें. या विचारानें वरील मुत्सद्यांचें विचार जागच्या जागींच राहत. परंतु ग्यारीबाल्डीची स्वदेशभक्ति आंधळी होती. त्याला रोमच्या मार्गांतील अडथळे दिसत नव्हते. निदान ते दिसले तरी त्यांस तो जुमानणारा नव्हता. त्याचें धैर्य हें डोंगराच्या पायथ्यावर तुटून पडून आदळणाऱ्या लाटेप्रमाणें होतें. परंतु वरील

विचारी मुत्सद्यांपेक्षां त्याजमध्ये एक गुण विशेष होता. तो हा कीं, त्याजपेक्षां लोकांचें मन त्यास अधिक बरोबर रीतीनें कळत असे. ग्यारीबाल्डीचें पुढारीपण व रोम घेण्याची लोकसमाजाची उत्कट इच्छा, या दोन गोष्टींपुढें मुत्सद्यांच्यानें लवकरच निभाव लागेनासा झाला.

मुत्सद्दीगिरी—काय पाहिजे तें ह्मटलें तरी, रोमवर स्वारी करण्याबद्दल कांहीं तरी हालचाल झालीच पाहिजे, नाही तर लोक दंगा केल्याशिवाय खास सोडीत नाहीत, असें पाहून कॅव्हूरचे जागीं आलेला मुख्य प्रधान रॅटेशी यानें एक युक्ती काढली. राजा व्हिक्टर ए-मॅन्युएल रोमवर स्वारी करण्यास तयार आहे व त्या कामावर ग्यारीबाल्डीची योजना करावयाची आहे, असा बहाणा करून त्यानें ग्यारीबाल्डीची भेट घेतली. या भेटीमध्ये असें ठरलें कीं ग्यारीबाल्डीनें आपलें वजन खर्च करून रॅटेशीच्या पक्षास मदत करावी व तिचा मोबदला ह्मणून रॅटेशी यानें ग्यारीबाल्डीस रोमवर स्वारी करण्याचे बेतास उलट मदत करावी. अर्थात् रॅटेशीचे पोटांत कपट होतें; परंतु तें ग्यारीबाल्डीस उमजून आलें नाहीं व तो स्वारीचे तयारीस एकदम लागला. याच सुमारास खुद्द व्हिक्टर ए-मॅन्युएल याचें स्वदस्तूरचें पत्र ग्यारीबाल्डीस आलें. त्यांतील आशयही ग्यारीबाल्डीनें रोमवर स्वारी करावी असाच होता असें ह्मणतात. कसेंही असलें तरी एवढी गोष्ट निर्विवाद आहे कीं, आपण स्वारीचें काम हातीं घेतल्यास आपणास राजाकडून व प्रधानाकडून गुप्तरीतीनें कां होईना परंतु मदत खास होणार. अशी ग्यारीबाल्डीची पक्की खात्री होऊन राहिली होती. दिवसेंदिवस घडून येणाऱ्या निरनिराळ्या इतर गोष्टींनींही ग्यारीबाल्डीची ही समजत दृढच होत

चालली. लवकरच ग्यारीबाल्डीस इटलीच्या राजपुत्रांस बरोबर घेऊन पार्लेमेंटो येथे जाणें भाग पडलें. त्यावेळीं तेथील लोकांनीं ग्यारीबाल्डीचा जयजयकार केला. लष्करी अधिकाऱ्यांनीं त्यास मेजवान्या दिल्या. 'नागरिकांनीं दिलेल्या मानपत्रास उत्तर देतांना ग्यारीबाल्डीनें उघड बोलून दाखविलें कीं, रोम व वेनिस हीं दोनहीं शहरें लवकरच इटालीयन लोकांचे ताब्यांत येणार; परंतु तीं हस्तगत झालीं तरच इटाली देश संयुक्त होईल, व हें महत्कृत्य साधण्यास लोकांस बरीच स्वार्थहानि करावी लागेल. हें भाषण सर्व लोकांस पसंत पडलें व ग्यारीबाल्डी हा रोमवर लवकरच चालून जाणार याबद्दल कोणासही शंका उरली नाहीं. सरकारी अधिकाऱ्यांचीही अशी खात्री झाली होती कीं, जरी उघड हुकूम सुटलेले नाहींत तरी ग्यारिबाल्डीनें आरंभिलेल्या कार्यास राजाचें गुप्तपणें अंग खास आहे. व यामुळें ग्यारिबाल्डीस यावेळीं थोडेंसें साहस करणें हें आपलें कर्तव्य आहे असें त्यांस वाटूं लागलें.

अंतस्थ कारस्थानें—पार्लेमेंट सोडल्यावर ग्यारिबाल्डी थेट रोमच्याच वाटेला लागला. त्याचे भोंवतीं तरूण उत्साही व शूर असे बरेच लढाऊ लोक येऊन जमले. मार्साला येथें तो जातो तोंच त्या गांवचे अधिकारी व इतर सर्व नागरिक रणवाघें वाजवीत त्यास सामोरे आले, व मोठ्या थाटानें त्यास गांवांत घेऊन गेले. ही सर्व बातमी हां हां ह्मणतां जिकडे तिकडे पसरली. फ्रेंच बादशाह नेपोलीअन यानें ताबडतोब आपला वकील व्हिक्टर ए-मॅनुएलच्या दरबारीं पाठविला, व तुझी ग्यारिबाल्डीस कैद करून आणण्याचे हुकूम एकदम सोडा असें त्यानें सक्तीचें बोलणें चालविलें. रॅटेशी याच्या कपटी कारस्थानाचे सिद्धीस ही गोष्ट इष्टच होती; व तो फ्रेंच बादशहाचे ह्मण-

प्यास एकदम कबूलही झाला. परंतु खुद राजाचे मध्यस्तीने ग्यारिबाल्डीस कैद करण्याचा वेत कांहीं वेळ तहकूब झाला. मात्र त्या शहाण्या राजाने येवढें केलें कीं, गुप्तपणें ग्यारिबाल्डीस एक पत्र लिहून त्यास असें कळविलें कीं पालेमीं येथें केलेल्या भाषणाप्रमाणे उघड भाषणें करणें चांगलें नाहीं, व पुन्हां तशीं भाषणें कानावर आलीं तर फ्रेंच बादशहाचे आग्रहावरून तुह्यांस कैद करणें भाग पडेल.

उघड तयारी—परंतु ग्यारिबाल्डीनें ही सूचना मनावर न घेतल्यासारखेंच केलें. त्यानें लवकरच जाहीरनामा काढून असें प्रसिद्ध केलें कीं, १८४९ सालीं रोम येथें जी राज्य-क्रांति झाली होती त्यावेळीं सर्व नागरिकांच्या मतानें आपल्यास जो गव्हर्नरचा अधिकार देण्यांत आला होता तो अधिकार बजावण्यास आपण जात आहों, व अशा रीतीनें आपल्या रोमवरील स्वारींत गैरकायदा असें कांहीं नाहीं. ही सबब पोकळ होती हें सांगावयास नकोच. परंतु कांहींही कुरापत काढिली तरी ती चालण्या इतकें लोकमत ग्यारिबाल्डीस यावेळीं अनुकूल झालें होतें येवढें मात्र वरील जाहीरनाम्यावरून स्पष्ट सिद्ध होतें. लोकमत अनुकूल होतें तसेंच अधिकारी वर्गाचें मतही त्यास गुप्तपणें अनुकूल होतें. परंतु फ्रेंच बादशहाचें जेव्हां फारच दुमणें लागलें तेव्हां राजास ठिकठिकाणच्या लोकांना ग्यारिबाल्डीस मदत न करण्याविषयीचे हुकूम सोडणें भाग पडलें. परंतु ते हुकूम निर्जीव होते हें तेव्हांच दिसून आलें. कॅटेनिया या गांवीं ग्यारिबाल्डी येण्यापूर्वीच वरील प्रकारचा एक हुकूम येऊन पोचला होता; परंतु तो बाजूस ठेवून लोकांनीं ग्यारिबाल्डी येतांच बाहू पसरून त्याचें आगतस्वागत केलें. त्यांनीं त्यास उघड

मानपत्रही दिलें व ज्या कार्यास ग्यारीबाल्डी हा निघाला होता तें लवकरच सफल होवो अशी त्यामध्ये आशा व्यक्त केली होती. याठिकाणीं सरकारी लष्करांतील कित्येक शिपाईही आपापल्या जागांचे राजीनामे देऊन ग्यारीबाल्डीच्या स्वयंसेवकांत येऊन मिसळले. या सुमारास त्याचे जवळ कामापुरतें सैन्य जमा झालें होतें. कॅटेनिया येथून पुढें जाण्यास सामुद्रधुनी उतरावी लागते, परंतु ग्यारीबाल्डीस इटालियन आरमाराची मदत मिळणें शक्य नव्हतें. तेव्हां त्यानें एक अजब युक्ति लढविली. एके दिवशीं एका लहानशा जहाजांत बसून त्याच बंदरांत नांगरेलेल्या फ्रेंच व इटालियन जहाजांवर ग्यारीबाल्डीनें अवचित हल्ला केला. त्या जहाजांच्या कप्तानांस कैद केलें व त्यांत त्यांनीं आपलें सैन्य भरलें. ही गोष्ट संध्याकाळीं घडून आली व लगेच मध्यरात्रीं त्यानें जहाजे हाकारलीं आणि सकाळपर्यंत प्रवास करून तो मोलटो येथें किनाऱ्यास लागला. दुसरे दिवशीं त्यानें एक जाहीरनामा काढून लोकांस असें फर्माविलें कीं, राजाज्ञा नेहमीं मला शिरसावंध आहे, परंतु राजाच्या मंत्रिमंडळास मात्र मीं मुळींच जुमानणार नाहीं. हें मंत्रिमंडळ स्वदेशभक्ति-पराङ्मुख झालेलें आहे, व फ्रेंचबादशाचें दासानुदास बनलेलें आहे. यास्तव मंत्रिमंडळाचें कांहींही न ऐकतां रोम-वरील स्वारीस सर्वांनीं मदत करावी.

असप्रोमाँटीची लढाई—परंतु इकडे हेंच मंत्रिमंडळ आपल्यास पकडण्याकरितां कारस्थानचें जाळें विणीत बसलेलें असून लवकरच आपल्यास त्यांत अडकून पडावयाचें आहे हें ग्यारीबाल्डीच्या स्वप्नींही आलें नसेल. त्याचें पाऊल जसजसें पुढें पडत चाललें, तसतसें

फ्रेंचबादशाहाचें तुमणें अधिकच लागूं लागलें व शंवटीं ग्यारी-
 बाल्डीस प्रतिबंध करण्याकरितां सैन्य पाठविणें हें कांहीं
 केल्या टळत नाहीं असें पाहून व्हिक्टर ए-मॅन्युएल यानें हुकूम
 सोडले. या सैन्याची व ग्यारीबाल्डीचे सैन्याची अंस प्रोमांटी
 याठिकाणीं गांठ पडली. ग्यारीबाल्डीचे सैन्यास चारही बाजूंनीं
 वेढा पडला होता. राजाचे सैन्यास चुकवून जातां आलें
 तर जावें, पण लढाई करूं नये असें ग्यारिबाल्डीनें मनानें
 ठरविलें होतें. पण त्याचा हुकूम अमान्य करून त्याचे सैन्या-
 तील तरुण शिपायांनीं गोळीबारास सुरुवातही केली. हें
 पाहून तो दोनहीं सैन्यांचे मध्ये झाला. त्याचे दोहों-
 बाजूस असणारे शिपायांस जखमा लागल्या; व उभय-
 पक्षांकडून परस्परावर गोळ्यांचा पाऊस पडत होता. अशा
 स्थितींत ग्यारीबाल्डी हा आपल्या घोड्यावर ताठ उभा राहून
 हात वर करून गोळीबार बंद करा, बंद करा, असें ओरडून सांगूं
 लागला. त्याप्रमाणें गोळीबार लवकरच बंद झाला, परंतु तेवढ्या
 अवधींत त्याला स्वतःला दोन तीन गोळ्या लागल्या. तथापि तो
 तसाच कांहीं वेळ उभा राहून डोक्यावरील टोपी हातांत घेऊन
 व ती फिरवून “ गोळीबार बंद करा ” असें ओरडून सैन्यास
 सांगत होता. कांहीं वेळानें त्याच्या लोकांनीं त्यास उचलून
 एका झाडाखालीं नेऊन बसविलें. लवकरच सरकारी सैन्याचा
 मुख्य अधिकारी त्याला येऊन भेटला व राजाकडून आलेला
 हुकूम त्यानें ग्यारीबाल्डीस फर्माविला. या हुकुमाप्रमाणें
 त्याच्या सर्व सैन्याचीं हत्यारें काढून घेण्यांत येऊन त्यांना
 घरोघर जाण्याची आज्ञा मिळाली. खुद्द ग्यारीबाल्डीस कॅप्रेरा
 बेटांत नेऊन सोडण्याचा हुकूम झाला होता त्याप्रमाणें
 संध्याकाळच्या थंडवेळीं एक डोली करून वर गार गवत

व झाडपाला बांधून तीत ग्यारीबाल्डीस निजविलें व त्याचेच लोकांनीं ती डोली सिला नांवाच्या बंदरा-पर्यंत मोठ्या प्रेमानें आपल्या खांद्यावरून नेली. तेथें त्यांनीं त्यास जहाजांत घातलें. जहाज चालूं झालें तेव्हां ग्यारीबाल्डीच्या-नें राहवेना. अंग ठणकत होतें तरी तशा स्थितींत तों ताडकन उभा राहिला, व मोठ्यानें ओरडून ह्मणाला “ चला चला रो-मला जाऊं चला.” परंतु इतके शब्द बोलल्याबरोबर त्यास झीट येऊन तो खालीं पडला.

जखमी वीर—ग्यारीबाल्डी जखमी झाल्याची बातमी तेव्हांच सर्व युरोपभर पसरून जिकडे तिकडे हाहाकार उडाला व जिकडे तिकडे सभा भरून दुःखःप्रदर्शक ठरावही पास झाले. इंग्लंडमध्ये तर १००० पौंड वर्गणी एकदम जमा झाली, व लोकांनीं सुप्रसिद्ध डाक्टर पारट्रिज यास ग्यारीबाल्डीला औषधोचार कर-ण्याकरितां पाठविलें. ग्यारीबाल्डीचें जहाज यॅरिगनॅन्ते येथील बंदरांत पोचल्यावर जो देखावा दिसला तो तर हृदयद्रावकच होता. कोणी त्याकरतां फळफळावळ, कोणी फुलें, कोणी कांहीं, कोणी कांहीं असें आणिलें होतें. बायकामुलें तर त्याजभोंवतीं जमून त्याच्या वस्त्राच्या टोकांचीं चुबनें घेऊं लागलीं. तेव्हां त्याला व लोकांना दोघांनाही रडूं आलें. मग त्यांचें समाधान करण्याकरितां ग्यारीबाल्डी मग धीर देऊन त्यांस ह्मणाला “ प्रिय मित्रांनो धीर धरा. असें रडतां कां ? अ-द्यापि ग्यारीबाल्डी जिवंत आहे ना ? झालें तर मग ? ” थोड्यांच दिवसांत इटली, फ्रान्स व इंग्लंड येथून ग्यारी-बाल्डीला औषधोपचार करण्याकरितां आलेले डाक्टरलोक एकत्र जमले. व त्यां सर्वांनीं मिळून आपली शिकस्त केली तरी बेरच दिवसपर्यंत त्याच्या जखमा भरून निघाल्या नाहींत, किंवा

त्याचें दुःखही राहिलें नाहीं. त्याच्या तबियतीच्या खबरा दररोज जिकडे तिकडे तारेनें कळविण्यांत येत, व तो चांगला बरा होईपर्यंत सर्व युरोपखंडभर एक प्रकारची उदासनिता व अस्वस्थता येऊन पसरली होती. त्याच्या दुखण्याइतका दुसऱ्या कोणाच्याही दुखण्याबद्दल लोकांत गवगवा झाला नसेल.

लोकांची कळकळ—प्रधान रॅट्सेही यास तर या प्रकरणास आपण कोठून हात घातला असें झालें. अँसप्रोमॅटीच्या लढाईनंतर इटालीयन पार्लमेंटाची जी पहिली सभा भरली तिजमध्ये फारच मोठा कडाक्याचा वाद झाला. ग्यारीबाल्डीस यःकश्चित् गुन्हेगाराप्रमाणें वागविण्यांत आलें, त्याची अनास्था झाली, वगैरे दोषारोप करून प्रजापक्षीय सभासदांनीं मंत्रिमंडळावर खूपच तडाखा उडविला. परंतु सरकारी अधिकाऱ्यांकडून जरी त्याची कितीही अनास्था झाली तरी लोकांनीं त्याजबद्दल जी कळकळ दाखविली तिच्या योगानें ती सर्व भरून निघाली असेल यांत शंका नाहीं. त्याच्या उशापायथ्याशीं बसून त्याची शुश्रूषा करण्यास मिळावी अशाबद्दल शेंकडों स्त्रियांचे श्रम फुकट गेले असतील. कोण ती गर्दी ! एका गरीब भोळ्या इंग्रज बार्डनें असें ऐकलें होतें कीं, इंग्लिश मनुष्याचा शब्द ऐकल्या पासून ग्यारीबाल्डीस बरे वाटतें. तेव्हां आपला शब्द ग्यारीबाल्डीस ऐकवावा या हेतूनें ती आपला कामधंदा सोडून बरोबर आपल्या मुलीला घेऊन कित्येक कोसांवरून ग्यारीबाल्डी होता तेंथें आली होती. कित्येक खासगी डाक्टर आपापले धंदे टाकून ग्यारीबाल्डीला औषध देण्यास सांपडावें ह्मणून आले होते. या व इतर लोकांची मिळून इतकी विलक्षण गर्दी झाली होती

कीं, त्याच्या डाक्तरांस हजारों निरनिराळ्या सबबी सांगून लोकांस मावारी लावून देतां देतां पुरे वाट झाली. अँसप्रोमॉटीच्या लढाई-नंतर पहिले कांहीं दिवस ग्यारीबाल्डी हा बंडखोर या नात्यानें तुरुंगांत असल्यासारखा होता. परंतु लवकरच व्हिक्टर ए-मॅन्युअल यानें त्यास व त्याजबरोबरच्या बहुतेक लोकांस माफी दिली तेव्हां लोक आपापल्या घरीं गेले. ग्यारीबाल्डी हाही स्वेछेनें स्पेक्षिया येथें व तेथून पुढें पिझा येथें गेला. याठिकाणीं त्याचे जखमींतील गोळी काढण्यांत आली, व तेथून तो बरा होण्याचे मार्गास लागला. पिझा येथील लोकांनीं या आनंददायक गोष्टीचे स्मरणार्थ एक बैठा मनोरा बांधविला, व त्यावर खालील अक्षरें खोदविलीं. “ अँसप्रोमॉटी येथील लढाईत जखमी झालेला गॅरिबाल्डी येथें येऊन बरा झाला. ” दुसरे दिवशीं सकाळीं पिझा येथील गव्हर्नरानें हत्यारबंद लोकांकडून तो मनोरा पाडविला, पण लागलाच लोकांनीं फिरून दुसरा उभारला. मात्र त्याजवरून अँसप्रोमॉटी हे उद्वेगजनक शब्द वगळले होते, व पुढें गव्हर्नरानेंही त्याजविरुद्ध कांहीं उचल केली नाहीं. त्यादिवशीं रात्रौ पिझा येथील नाटकगृहांत एक प्रयोग व्हावयाचा होता; परंतु जाहिरातींतीत प्रयोग करण्याचे ऐवजीं प्रेक्षकजनांचे इच्छेनें सर्वांनीं ग्यारिबाल्डीचें स्तोत्रच वरचेवर हणून प्रयोगाची सर्व वेळ घालविली. पायांतील गोळी निवाल्यामुळें ग्यारिबाल्डी बरा होण्याचे पंथास लागला होता. व त्यास पाहण्याला येणाऱ्या लोकांकडून त्याला त्रास होऊं नये हणून त्याच्या निजावयाच्या खोलीच्या दाराला एक भोंक पाडून ठेविलें होतें, व पिंजऱ्याचे फटींतून ज्या प्रमाणें सिंहास पाहतात, त्याप्रमाणें या नरसिंहास पाहून लोकांनीं परस्पर निवून जावें

(१९३)

अशी व्यवस्था करण्यांत आली होती. तथापि लोकांची गर्दी इतकी कांहीं विलक्षण होती कीं, नुसत्या गलबल्यानेच त्याचें दुखणें उलटेल अशी भीति वाटूं लागली. यामुळें डाक्तरांच्या सल्ल्याने त्याने आपल्या कॅप्रेरा बेटास परत जाण्याचें ठरविलें. तो जाण्याचे वेळीं लोकांनीं मोठी रोषनाई केली व त्याला पोंचविण्यास बायामुलेंसुद्धां समुद्रांत आंतपर्यंत गेली होती.

प्रधानाचा राजीनामा—इटालियन प्रधान रॅटेशी याचे कपटामुळें ग्यारीबाल्डीचा रोमवर जाण्याचा बेत फसला ही गोष्ट खरी; तथापि या कपटाचा परिणाम खुद्द रॅटेशीसही भोगावा लागला. प्रधानमंडळाचें वर्तन ग्यारीबाल्डीशीं लबाडीचें होतें, असें जो तो उघड बोलूं लागला व यामुळें लवकरच रॅटेशीसहवर्तमान प्रधान मंडळास राजीनामा द्यावा लागला. पुढील वर्षी रशियानें पोलंडची बरीच दुर्दशा केली, यामुळें पोलंडबद्दल चहूंकडे सहानुभूति उत्पन्न झाली होती. याहीवेळीं ग्यारीबाल्डीचे मनांत एकवेळीं आलें होतें कीं, आपण पोलंडांत जावें व तेथील लोकांस बंड करण्यास मदत करावी; परंतु कांहीं कारणामुळें तो त्याचा बेत मनचा मनांतच राहिला.

भाग १७ वा.

इंग्लंडची सफर.

—:0:—

“To be the guest of England after having been the liberator of Italy—is beautiful and grand.”

Victor Hugo.

ग्यारीबाल्डी व इंग्लिशलोक-ग्यारीबाल्डीला इंग्लिश-लोक फार आवडत असें मागे अनेक वेळां दर्शविण्यांत आलेच आहे. त्यांची स्वातंत्र्यप्रियता, त्यांचा उद्योग, त्यांची सुव्यवस्थित राज्यपद्धति इत्यादि गोष्टीमुळे सर्व युरोपखंडांत अधिक सुधारलेले लोक कोण तर इंग्लिश असें त्यांचें मत झालें होतें, व तें तो बोलूनही दाखवीत असे * यामुळे ह्याणा किंवा इतर कारणांमुळे ह्याणा, इंग्लंडच्या लोकांस-ही ग्यारीबाल्डी विशेष आवडत असे. इंग्लंडच्या अशिक्षित लोकांस त्याच्या पराक्रमांचें मोठें कौतुक वाटे; व नेपल्समधील

* What is there perfect in this world? The English nation is by no means exempt from imperfections, yet the English are the only people who can be compared with the ancient Romans. They have laid the foundations of a new ideal of humanity, erect, inflexible, majestic, free, obeying no masters but the laws which they themselves control. England has become a sanctuary, an inviolable refuge for the fugitive and unfortunate of other nations.

अनन्वित जुलूम त्यानें मोडलायामुळें, सुशिक्षित लोकांचें-
ही प्रेम त्याजवर बसलें होतें. कधीं काळीं पोप महाराजांचें
बंड जर कोणी मोडील तर तो ग्यारीबाल्डीच मोडील असेंही
त्यांस वाटूं लागलें होतें. याशिवाय वेळोवेळीं त्यानें इंग्लिश
लोकांशीं आपला स्नेहभाव अनेक मार्गांनीं सुव्यक्त केलेला होता.
इ. स. १८५७-६० या तीन वर्षांत तर ग्यारीबाल्डीचे सिसिली-
तील पराक्रम घडून येण्यापूर्वीं देखील त्याच्या अद्भुत कृत्यांची
नाटकेही इंग्लिश रंगभूमीवर होत असत.

सफरीचा हेतु—कप्रेरा बेटांत निवांतपणें कांहीं दिवस
गेल्यावर ग्यारीबाल्डीनें एकवेळ इंग्लंडची सफर करून
यावें अशी त्याच्या मित्रांनीं गोष्ट काढली. या मित्रांचा
हेतू, कदाचित् इंग्लंडला गेल्यानें त्याचा परदेशांत जयजय-
कार व्हावा, व अँस्प्रेमॉंटी येथें घडून आलेल्या गोष्टीचा
जगास विसर पडावा असा असेल, नाहीं असें
नाहीं; व विशेषतः आपल्या स्नेह्यांच्या आग्रहांनंच त्यानें
इंग्लंडची सफर करण्याचा निश्चय केला. तथापि
त्याच्या स्वतःच्या मनांतील अंतस्थ हेतु असा होता कीं
इंग्लंडांतील मुत्सद्यांच्या भेटी घेऊन स्वदेशकार्यास कांहीं मदत
झाली तर पाहावी.

राजकीय कारणें—ज्याची कीर्ति आपण आजपर्यंत
कानांनीं ऐकत होतो तो पराक्रमी वीर व स्वतंत्रतेचा
मित्र जनरल ग्यारीबाल्डी हा डोळ्यांनीं पाहावयास सांपडेल
अशा बुद्धीनें इंग्लंडांतील प्रत्येक मनुष्याच्या मनांत,
ग्यारीबाल्डी हा इंग्लंडास येणार याबद्दल, फार आनंद
झाला. परंतु राजकीय दृष्टीनें पाहतां त्याचा आदरसत्कार
करण्यास एक दोन प्रतिकूल गोष्टी होत्या. ग्यारीबाल्डी

हा लोकपक्षाचा कट्टा अभिमानी; तेव्हां त्याचा जयजयकार झाला असतां आधींच उन्मत्त असलेल्या लोकपक्षाचे डोक्यांत वारें शिरून बड्या लोकांविरुद्ध बंडाळी होईल अशी कांहींस भीति वाटत होती. कांहींचें ह्मणणें असें होतें कीं, ग्यारीबाल्डी कसाही असला तरी त्यानें आपल्या राजाचा हुकूम तोडला होता, अर्थात् तो बंडखोर ठरला होता. व हल्लीं जरी त्यास क्षमा करण्यांत आली होती, तरी त्याचा उघडपणें सत्कार करणें हें एकंदरीनें बेकायदेशीरपणास उत्तेजन देण्यासारखें होय. सर्वांत मोठी नड होती ती अशी कीं, ग्यारीबाल्डी हा रोमवर स्वारी करण्यास निघाल्यामुळें फ्रान्सचा बादशहा नेपोलियन याचा तो शत्रु बनला होता; व प्रस्तुत प्रसंगीं फ्रान्सचें मन दुखविण्यास इंग्लंडास सोय नव्हती. या व अशा अनेक कारणांमुळें ग्यारीबाल्डीनें इंग्लंडास यावे अशाबद्दल इंग्लंडच्या प्रधानमंडळाकडून मन मोकळें करून संमति मिळेना. तथापि कांहीं असलें तरी ग्यारीबाल्डीस आणावयाचाच असा त्याच्या इंग्लिश मित्रमंडळीनें निश्चय केला. मात्र ही बातमी इटालियन सरकारापासून अगदीं गुप्त ठेवण्यांत आली होती.

प्रवासांत सन्मान—मार्च महिन्यांत एके दिवशीं सकाळीं ग्यारीबाल्डी हा गुप्तपणें उठून माल्टा येथें निघून गेला व तेथें रिपन नांवाच्या इंग्लिश आगबोटीवर चढला. इंग्लंडचे किनाऱ्यास लागण्याचे आदले दिवशीं आगबोटीवरील सर्व लोकांनीं मिळून या लोकोत्तर पाहुण्यास बडी मेजवानी दिली; व इंग्लंडच्या नांवानें सर्वांनीं पेलें झोंकून जयजयकार केला. साउथॅमटन येथें आगबोट धड्याला लागतांच, प्रथमतः इंग्लंडांतील रहिवासी

(१९७)

इटालियन लोकांचे प्रतिनिधींनीं त्यास सामोरे येऊन त्याच सन्मान केला, व नंतर साउथम्टनचा लॉर्ड मेयर सामोरा येऊन त्यानेंही त्याचें स्वागत केलें. दुसरे दिवशीं सकाळीं ग्यारीबाल्डीनें ठिकठिकाणाहून आलेल्या लोकनियुक्त प्रतिनिधींची भेट घेतली. संध्याकाळीं साउथम्टन टाऊनहालांत त्यास मेजवानी देण्यांत आली व त्या दिवशीं लोकांनीं जिकडे तिकडे आरास केली होती. यानंतर लॉर्ड हेनिसन, मि० सीली वगैरे खासगी गृहस्थांच्या भेटी परत भेटी वगैरे झाल्या, व ग्यारीबाल्डी लंडनला जाण्यास निघाला. स्टेशनावर त्यास आवडत्या ह्वाजे-तांबड्या रंगाचा पोषाख केलेल्या स्त्रीपुरुषांची गर्दी झाली होती. रेलवे कंपनीनें त्याजकरितां एक स्वतंत्र सुंदर डबा दिला होता व त्यावर तोरणें लावलीं होती. लंडनला पोंचण्यापूर्वीं वाटेंतील स्टेशनावरून ठिकठिकाणचे लॉर्ड मेयर येऊन त्याचा आदर सत्कार करून गेले. जेथें जेथें गाडी उभी राहण्याची होती, तेथें तेथें हजारों लोक सांपडेल त्या उंच ठिकाणावर दिपमाळी सारखे ओथंबले होते. मुख्य स्टेशनाला गाडी पोंचण्याचे सुमारास शेंकडों सभांचे प्रतिनिधी प्लॅटफॉर्मवर तयार होतेच, व गाडीखालीं पाय ठेवल्यापासून स्वागतपर मानपत्रांस व हारतुऱ्यांच्या गर्दीस जी सुरुवात झाली ती तो मकाणास जाऊन पोंचेपर्यंत पुरली होती. तात्पर्य, ग्यारीबाल्डीनें खुद्द इंग्लंडला स्वातंत्र्याची जोड मिळवून दिली असती तरी यापेक्षां त्याचा अधिक आदरसत्कार होणें शक्य नव्हतें. व त्या दिवशीं इटली स्वतंत्र होण्यास इंग्लंडची मनांतून सोळा आणि अनुकूलता आहे ही गोष्ट सर्व युरोपास कळून आली.

(१९८)

बड्या लोकांच्या भेटी-दुसरे दिवशीं ग्यारीबाल्डीने राणी सरकारचे प्रधान लॉर्ड पामरस्टन, लॉर्ड रसेल व इतर कांहीं सरदारांच्या भेटी घेतल्या. लंडनच्या नागरिकत्वाचे हक्क त्याला देण्यांत आले. बिलोरी राजवाड्यामध्ये लोकांनीं त्यास एक तरवार नजर केली. त्यानें पाहण्यासारखे लंडनचे देखावे पाहिले. व अशा रीतीनें १५ दिवस मोठ्या गडबडींत व मानसन्माच्या गर्दींत गेले. इंग्लंडांतील व स्कॉटलंडांतील सर्व मुख्य शहरांतून त्याला आमंत्रणें आलीं होतीं, व उत्तरेकडे प्रवास करण्याचे ग्यारीबाल्डीचे दिवस वगैरे ठरून गेले होते. परंतु इतक्यांत एकदम बातमी पसरली कीं, डाक्टर लोकांच्या सल्ल्यानें ग्यारीबाल्डीस इंग्लंडांतून लवकरच परत जावें लागणार आहे. डाक्टरांचा सल्ला हें अर्थात्च ढोंग होतें. खरें कारण असें होतें कीं, फ्रान्सच्या बादशहास इंग्लंडनें आपल्या शत्रूचा आदरसत्कार केल्याबद्दल अत्यंत संताप आला होता.* व तो शमविण्यास इंग्लिशप्रधान-

* आपल्यामुळे इंग्लिश मुत्सद्यांस विनाकारण त्रास होऊं नये अशी ग्यारीबाल्डीची इच्छा होती.

“Dear friends, I desire no political demonstrations. Above all not to excite any agitation.” व नंतर

“ I withdrew when I thought proper to do so without instigation.”

असें ग्यारीबाल्डीनें ट्युरिनच्या एका वर्तमानपत्रास लिहिलें होतें. यावरून निदान तो परत फिरला तो तरी- डाक्टरांच्या सल्या-मुळे परत फिरला असें ठरतें. अंतस्थ कारणें कोणतींही असलीं तरी तीं त्याच्या कानावर आली नसावीं.

मंडळानें ग्यारीबाल्डीची लवकर उचलवांगडी करून देण्याचें कबूल केलें होतें. यामुळें लवकरच ग्यारीबाल्डीस इंग्लंडाहून परत फिरावें लागलें. निघण्याचे पूर्वी त्याची व ग्लाडस्टनसाहेबांची मुलाखत झाली, व शेवटीं निघतांना त्यानें एक जाहीरपत्र प्रसिद्ध करून त्याचे द्वारे सर्व इंग्लिश लोकांचे फार फार आभार मानिले. इंग्लंडला गेल्यानें, ह्मणजे तेथील लोकांनीं त्याचा जय-जयकार केल्यानें, ग्यारीबाल्डीच्या स्नेह्यांचा हेतु बराच सिद्धीस गेला. त्याची सर्व युरोपखंडांत पूर्वाहून अधिकच मान्यता झाली. परंतु खुद्द ग्यारीबाल्डीचा अंतस्थ हेतु फारसा सफळ झाला नाही. इंग्लिश लोकांची एकंदरीनें इटलीशीं असलेली सहानुभूति दृढ झाली हें खरें, तथापि इंग्लिश मुत्सद्यांनीं त्यास पुढें मदत करण्याचें कांहींच स्पष्ट आश्वासन दिलें नाही.

लंडनचें मानपत्र—ग्यारीबाल्डीचे संबंधानें इंग्लंडांतील लोकांचें काय मत होतें हें लंडनच्या लोकांनीं त्यास लंडन शहरच्या नागरिकत्वाचे हक्क समर्पण करितांना सभेंत जें मानपत्र दिलें, त्यावरून कळून येणार आहे. हें मानपत्र संबंध इंग्रजींत खालीं दिलें आहे. या मानपत्राची भाषा अत्यंत शुद्ध, गोड व चटकदार असून तें किती कळकळीच्या अंतःकरणानें लिहिलें असावें हें त्यावरून दिसून येईल:—

“ Illustrious Sir,—The City of London invites you to-day to accept the highest honour and award at her disposal, placing your distinguished name upon the list of worthies inscribed upon the roll of honorary citizenship. It becomes my duty accordingly, to address to you in her name a few words, however inadequate, of thanks, congratulation, and hearty welcome. We are well aware that

no one shrinks more sensitively than yourself from the voice of eulogy ; and yet, living as you do to please not yourself alone, you will feel that there are occasions—and this would appear to be one of them—when, for the sake of others, truth, though flattering, should be listened to. Bear with me, then, while I attempt to give feeble expression to the feelings of unbounded admiration and affection entertained towards you by the citizens of London. I am not called to dilate upon the marvellous incidents of your eventful career, rivalling in interest the wildest romance, because the resolution of this honourable Court, devised so as to secure a perfect unanimity of welcome, directs my remarks rather to your character than to the political events of your life. History, it has been said, usually reproduces herself at intervals more or less frequent, but we turn her pages in vain to meet with the prototype of Giuseppe Garibaldi : ‘ none but himself can be his parallel. ’ We find, Sir no counterpart to your career, even among the fabled legends of the early periods of that city with which your name is henceforth imperishably associated ; when Romans, in the interest of their country,

‘ Spared neither lands nor gold,
Nor son, nor wife, nor limb, nor life,
In those brave times of old ’

In your person that primitive spirit of self-sacrifice is reproduced in combination with characteristics and qualifications hitherto deemed incompatible. The glories of an accomplished general, associated with the instinct and daring of the old sea-kings ; valour which liberated kingdoms and placed them at your feet, combined with the stern incorruptibility of a

Dentatus and the severe simplicity of a Cincinnatus a heart in which the boldness of a Leonidas, dwells compatibly with the tenderness of a woman and the truthfulness of a child; the whole strangely tempered and elevated by an earnest craving for the reign of peace, brotherhood, and freedom-manifesting faith in the world's future, in humanity, and in God. Twice, ere mature manhood, you had risked your own life to rescue a fellow-creature from drowning. Then, like our own Florence Nightingale, you devoted yourself to the suffering and the dying at a cholera hospital at Marseilles. Proceeding to South America, you are subject to the infliction of torture to the utmost point of human endurance, to compel (hopeless task) the betrayal of a friend; and with generosity almost superhuman, you release with his life, liberty, and property intact, the monster who had so tortured you, when he falls into your hands. What shall I say of the magnanimity which distributed the spoils of war and of prizemoney on the ocean to the most needy of your companions, and stripped from your own back even the last remaining shirt to shelter a comrade? Restored to Italy and to the work to which your life is devoted, victory places at your disposal the revenues of two kingdoms and spoils which might have graced an oriental triumph; but you reserve not to yourself sufficient to convey you to your seagirt rock of Caprera, and grandest of all when stricken down in the name of your country, wounded in the house of your friends', suffering and helpless during thirty weary days and sleepless nights, no taunt or reproach escape your lips. ...

... We have no selfish interest to pro-

mote in relation to this your visit. The era of revolutions is, to us, closed. You will go back to that beautiful but long misgoverned country, to tell of a sight you have witnessed—unique of its kind in Europe—of a million of men contributing to a triumph to the uncrowned champion of liberty without the presence of a single soldier ; and you can acquaint those who rule that the securest throne rests solely upon the affections of a free people, and that the power to ‘ terminate the era of revolutions ’, is in the keeping of rulers, and at their own disposal. And now, Sir, permit me the privilege of offering you the right hand of fellowship as a citizen of London, requesting your acceptance, in the name of the Corporation, of this souvenir of your visit to their city. We regret exceedingly, in common with our fellow-countrymen that having been too demonstrative in your affection, having loved not wisely but too well, your health renders it expedient that your visit should speedily terminate. Let us hope, in the language of Lord Palmerston, that ‘ the early termination of your visit and your foregoing the honours awaiting you in every town in this country, however, disappointing to those who admire, may have the effect of preserving to your country a life so valuable.’ In the name of his lordship in the chair, of his brethren the aldermen, and of every member of this Court, I express a fervent hope that British skill, and the invigorating air of our northern climate, may contribute strength and soundness to your enfeebled limb; and may the unbought spontaneous love and welcome of a free people impart fresh nerve to your arm, and brace your patriotic heart for any work for Italy or for the world which Providence may yet have in store for you.”

भाग १८ वा.



ऑस्ट्रियाशीं तिसरी लढाई.



पंके निमग्ने करिणि भेको भवति मूर्धगः ॥

स्वस्थतेचे दिवस—ता. १९ जून १८६४ रोजीं ग्यारीबाल्डी आपल्या मुलांसह व स्नेह्यांसह कॅप्रेरा बेटास विश्रांति घेण्यास परत आला. परंतु प्रथम कांहीं दिवस त्याची प्रकृति दुरुस्त न होतां खालावतच चालली. कालांतरानें तो बरा झाला. कॅप्रेरा बेटाची शुद्ध हवा, तेथील शांततेचे उद्योग, प्रेमळ स्नेही व गोड मुलें यांजकडून होणारी शुश्रूषा, व सर्वांत मुख्य ह्मटलें ह्मणजे मनाची स्वस्थता, यांचे योगानें त्याचे प्रकृतीस हळूहळू गुण पडत चालला. तो बरा होतो न होतो तोंच त्याची स्वस्थता भंग पावण्याचा एक प्रसंग आला होता, परंतु त्याचे स्नेह्यांनीं त्यास हालचाल न करूं दिल्यानें तो टळला, व त्याचा ग्यारीबाल्डीवर फारसा अनिष्ट परिणाम झाला नाहीं. हा प्रकार ह्मणजे ऑस्ट्रिया व हंगेरी या दोन राष्ट्रांतील लढाई हा होय. या सुमारास या दोन राष्ट्रांतील वैमनस्य कळसास जाऊन पोचलें होतें. हंगेरीचे लोक स्वतंत्रता मिळविण्याकरितां लढण्यास तयार झाले होते. ऑस्ट्रियाचा जो कोणी शत्रू तो ग्यारीबाल्डीस मित्रासारखा वाटत असे, व हंगेरीयन लोक तर स्वतंत्रतेच्या पवित्र कार्याकरितां लढण्यास प्रवृत्त झाले होते एवढें ग्यारीबाल्डीस त्यांचे कुमकेस जाण्यास पुरें होतें. व त्याप्रमाणें ऑस्ट्रिया विरुद्ध लढण्यास

जाण्याचा त्याने निश्चयही केला होता. परंतु राजा व्हिक्टर ए-मॅन्यु-एल यास ही बातमी लागताच त्याने ग्यारीबाल्डीकडे मुद्दाम आपला माणूस पाठवून त्या वेळीं लढाईस जाणें सर्वथा अनिष्ट होतें अशी त्याची खात्री करून दिल्याने तो जाण्याचा राहिला. असो, इकडे त्याचा शेतकीचा उद्योग सतत चालू होताच व त्याचे योगानें वर्ष अखेरीचे पूर्वीच ग्यारीबाल्डीचे अंगीं पूर्वीची ताकद आली.

महत्वाचें स्थित्यंतर—येथपर्यंत वर्णिलेला ग्यारीबाल्डीच्या चरित्राचा भाग हाच विशेष महत्वाचा होय. यापुढें ग्यारीबाल्डी एक दोन प्रसंगीं सैन्याचें आधिपत्य स्वीकारून रणांगणांत गेला होता; व नेहमीं प्रमाणें शूरत्वानें व जिवाची आशा न धरतां तो लढला व त्याला यशही आलें, नाहीं असें नाहीं. परंतु आजपर्यंतच्या इटालीच्या स्थितींत व या पुढील स्थितींत मुख्य फरक पडला तो असा कीं, पूर्वीं जिकडे तिकडे सामसूम असून योजलेल्या स्वदेशकायांस उपयोगी पडणाऱ्या प्रत्येक साहसी कृत्याची उठावणी ग्यारीबाल्डीस आपल्या शिरावर जबाबदारी घेऊन किंबहुना शीर देण्यास तयार होऊन करावी लागे. परंतु आजपर्यंत त्यानें अश्रांत श्रम घेऊन केलेल्या मेहनतीमुळे खरें देशकार्य कोणतें व्हावयास पाहिजे याबद्दल इटलींतील राजाच्या, मंत्रीमंडळाच्या व प्रजाजनांच्या—सर्वांच्याच मनांत चांगला प्रकाश पडला होता, व त्या कार्याची बऱ्याच अंशानें सिद्धीही झाली होती. ऑस्ट्रियाचे जुलुमापासून इटली सोडवून संयुक्त व स्वतंत्र केला पाहिजे, अशा विचाराचें राजकीय धोरण इटलीच्या दरबाराचें ठरून गेलें होतें. व जरी ग्यारीबाल्डीप्रमाणें माथें फिरवून आगींत उडी घालण्याचें धैर्य व्हिक्टर ए-मॅन्युएल यास नव्हतें तरी

वरील हेतु साधण्यास कोणतीही सोयीची संधि मिळाली असता ती दवडावयाची नाही व ती साधतांना जरूर तर थोडीबहुत झीजही सोसावयाची इतका निश्चय राजाचा होऊन राहिला होता. शिवाय आजपर्यंत ग्यारीबाल्डीने केलेल्या स्वार्थत्यागाने, त्याचे सु-यशाने व निःस्सीम भक्तीने संतुष्ट होऊनच कीं काय, इटलीच्या नशिबावरील अधिष्ठात्री व सर्व जगांतील घडामोडींचे नियमन करणारी देवता संतुष्ट होऊन तिने इटलीच्या स्वातंत्र्यास अनुकूल अशा अनेक गोष्टी यूरोपखंडांत घडवून आणण्याचें योजिलें. यामुळे ग्यारीबाल्डीस यापुढें जातीनें फारशी खटपट करण्याचें कारण पडलें नाहीं. प्रसंगीचा किंवा निर्वाणीचा मित्र अशा तऱ्हेनें ग्यारीबाल्डीचें इटलीच्या दरबाराशीं नातें जडलेलें असल्यामुळे केवळ प्रसंग पडल्याखेरीज तो राजकीय गोष्टींत मन घालीत नसे; व इटलीच्या नशिबानें मनावर घेतल्यामुळे राजा किंवा ग्यारीबाल्डी यांच्या उद्योगाशिवाय परस्परच काम भागूं लागलें. आणि नशीब अनुकूल झाल्यावर त्याच्या कर्त-बगारीपुढें एकव्या मानवी प्राण्याची कर्तबगारी ती केवढी ?

आस्ट्रियाशीं कुरापत—ग्यारीबाल्डी इंग्लंडाहून परत कॅप्रेरा बेटास आल्यावर थोड्याच दिवसांनीं खुद्द इटलीस आस्ट्रियाशीं वादाचा एक प्रश्न उपस्थित झाला. मार्गे १८६० सालीं आस्ट्रियाशीं फ्रान्सच्या दुराग्रहावरून तहनामा करून इटलीनें लॉंबर्डी प्रांत घेतला होता व त्याऐवजीं व्हेनेशिया प्रांत आस्ट्रियास देऊन टाकला होता, व आपली जन्मभूमी आपल्या देशाच्या हाडवैच्यांस विकल्याबद्दल ग्यारीबाल्डीचा काऊंट कॅव्हूर याजवर अतिशय कोप झाला होता, ही गोष्ट मार्गे एका भागांत नमूद झालेलीच आहे. या बाबतींत ग्यारीबाल्डीसच राग आला होता असें नव्हे, तर सर्व लोकांनाही वर सांगितलेली देवघेव

पसंत नव्हती. यामुळे १८६० सालीं झालेली चूक दुरुस्त करण्याच्या संधीकरितां इटली टपून बसला होता. ती संधि १८६६ सालीं आस्ट्रिया व प्रशिया यांच्यामध्ये उपस्थित झालेल्या लढाईनें आयतीच मिळाली. आज कित्येक दिवस आस्ट्रियाचें तेज कमी कमी होत चाललें होतें, व जर्मनीमध्ये वर्चस्व राखण्याचे बाबतींत प्रशियासारख्या तरुण व होतकरू राष्ट्राशीं हड्डाला पडल्यामुळे आस्ट्रिया मोठ्या संकटांत सांपडला होता. असें पाहून, व्हेनेशिया सोडवून घेण्याचा इटलीनें विचार केला व प्रशियाशीं आंतून सल्लय केलें. १८६६ त इकडे आस्ट्रिया व प्रशियाचें युद्ध सुरू होतांच इटलीनेंही आपला हात साधून घेतला, व लढाई सुरू केली.

लढाईस आमंत्रण--लढाई सुरू करण्याचेपूर्वीं व्हिक्टर ए-मॅन्युएल यानें ग्यारीबाल्डीस आदरानें पाचारण केलें व त्यास आपल्या स्वयंसेवकांचीं २० पलटणें एक वर्ष लढण्याच्या कबूलीनें उभारण्यास सांगितलें. राजाला अडविण्यास ही संधि चांगली आहे, स्वयंसेवकांस पुढें सैन्यांत सामील करण्याचें वचन यावेळीं तरी आधीं राजापासून घे मग सैन्य उभारण्यास लाग, असा त्याच्या स्नेह्यांनीं त्यास बुद्धिवाद बराच केला; परंतु स्वयंसेवकांवर जरी त्याची ममता होती तरी त्यांचेपेक्षां स्वदेशावर त्याची ममता अधिक होती. आस्ट्रियाशीं लढण्याची सोन्यासारखी संधि आली असतां अटीचें बोलणें लावून वेळ फुकट घालविण्याची कल्पना ग्यारीबाल्डीसारख्या शीघ्र कृतीच्या माणसास कशी रुचणार? त्यानें आपल्यावर विश्वास ठेवल्याबद्दल राजाचे मनःपूर्वक आभार मानले व सैन्य

जमविण्याचे तयारीस तो एकदम लागला. ही तयारी कसली ? लढाईला निघावयाचेंच एवढी गोष्ट त्यानें जाहीर करण्याचा अवकाश, त्याचे भक्त भरा भरा देशाच्या चारही कोंपऱ्यांतून धांवून आले, व हां हां ह्मणतां हजारो फौज तयार झाली. ऑस्ट्रियावर जाणाऱ्या सैन्याचें आधिपत्य जनरल लामार्मोरा याजकडे सोंपविण्यांत आलें होतें. तथापि लोकांचे विशेष विनंतीवरून सरकारांतून ग्यारीबाल्डीकडे स्वतंत्र अधिकार सोंपविण्यांत आलेला होता व त्याची योजना टायरोल प्रांतावर स्वारी करण्याकडे झाली होती. लामार्मोरा हा ग्यारीबाल्डी व त्याचे स्वयंसेवक यांचा मनांतून द्वेष करित असे व त्यांना चांगलीं हत्यारें पात्यारें व पोषाख वगैरे देण्याचे कामीं त्यानें फार अडथळे घेतले. तथापि या कामीं ग्यारीबाल्डीनें आपलें ह्मणणें खरें केलें. व त्याचे लोकप्रियतेमुळे त्याला या वेळीं नाखुष करण्याची कोणाचीही सोय नव्हती.

युद्धाची सुरवात—ता० १९ जून १८६६ रोजी इटलीनें लढाई सुरू केली. ऑस्ट्रियाशीं लढाई सुरू करावयाची ती हंगेरीचे बाजूस करावी असें ग्यारीबाल्डीचे मनांत फार होतें, व लढाई सुरू होण्याचे सुमारास प्रशियाचा मुख्य प्रधान काउंट बिसमार्क यानेंही इटलीनें स्वारी करणें ती याच दिशेनें करावी असा निरोप पाठविला होता. परंतु लामार्मोरा याच्या हुकुमावरून व राजासही तो पसंत पडल्यावरून त्यास टायरोल प्रांताकडे स्वारी करणें भाग पडलें, व तिकडे आपलें सैन्य घेऊन ग्यारीबाल्डी निघाला. यावेळीं ग्यारीबाल्डीचे सैन्यांत वाटेल त्या राष्ट्राचे लोक होते. इंग्लिश लोक तर सर्वांत अधिक होते. हे सर्वही स्वयंसेवक फार लोकप्रिय झाले होते. या सैन्याची खूण ह्मणजे जो तांबडा सदरा

तो सर्व सैन्यास पुरे इतका तयार करण्याकरितां मिलन शहरच्या सर्व बायकांनीं बोटे शिजेपर्यंत शिवणकाम केले असें एकांनिं वर्णन केलेलें आहे. जे तरुण मनुष्य ग्यारीबाल्डीस जाऊन न मिळतां घरीं राहिले त्यांस या बायकांनीं 'बाहुल्या' नजर पाठवून त्यांची कुचेष्टा केली. फार काय? पण मेरिएटि ग्युलिनिया नावांची एक १७ वर्षांची मुलगी ऍंटोनिओ डेलफिओरे या नांवानें व शिपायाचा पोषाख घालून ग्यारीबाल्डीचे सैन्यास जाऊन मिळाली.

पहिली लढाई—ग्यारीबाल्डीचे सैन्याचा पहिला महत्वाचा मुकाम कोमो या बंदरावर झाला. या ठिकाणीं त्याचें सैन्य बंदरांत उतरत असतां तेथील लोकांनीं त्यांजवर गुलाबाचीं फुलें उधळिलीं व दीपोत्साह केला. येथून पुढें निघाल्यावर शिखरावरून ढांसळलेल्या व पर्वताचे पृष्ठभागावरून लोटांगणें खात येणाऱ्या बर्फाचे शिळेल्या जसे बर्फाचे तुकडे मिळत जाऊन जाऊन शेवटीं त्या शिळेचा आकार प्रचंड बनतो त्याचप्रमाणें ग्यारीबाल्डीचे सैन्याची स्थिति झाली. आपल्या सैन्यांत कोणाही बदमाषास थारा मिळूं नये या हेतूनें ग्यारीबाल्डीनें सुमारे ३००० लोक परत पाठविले. परंतु लवकरच त्याचे स्वयंसेवकांची संख्या १८ हजार झाली. ऑस्ट्रियन सैन्य व ग्यारीबाल्डीचें सैन्य यांची या स्वारींतील पहिली लढाई झाली तींत ग्यारीबाल्डीनें ऑस्ट्रियन सैन्यास मागे हटवून आसपासचा डोंगराळ प्रदेश हस्तगत केला. नंतर रॉकाडी आफनो या बळकट पाहाडी किल्ल्यावर त्याचे शिपायांनीं निकरानें हल्ला करून तो सर केला. या हल्ल्यांत ग्यारीबाल्डीचे बरेच लोक पडले व खूद त्याचे पायास गोळी लागून जखम झाली. यामुळें यापुढें त्याला गाडींत बसूनच रणांगणांतून

फिरावें लागलें. रॉकोडीआफनाचा किल्ला हस्तगत झाल्यामुळें ग्यारीबाल्डीस आसपासच्या सर्व मुलुखांतून शत्रूचा निःपात झाला असें वाटलें. परंतु एकेदिवशीं स्टोरो या नांवाच्या गांवीं दिवसाचीं टेहेळणी करून संध्याकाळीं मुक्कामास परत येऊन पाहता तो ऑस्ट्रियन सैन्य गांवांत शिरलेलें होतें, व ग्यारीबाल्डी येतांच दबा धरून बसलेल्या त्या सैन्यानें बंदुकांचा एकदम मारा केला. या प्रसंगीं ग्यारीबाल्डीच्या आसपास कित्येक गोळ्या येऊन पडल्या. परंतु तो मात्र मोठ्या शर्थीनें बचावला. असो. शत्रूचें सैन्य थोडकेंच असल्यामुळें त्यास हुसकून लावण्यास फारसा प्रयास पडला नाहीं. परंतु नजीक असलेला अँपोला किल्ला सर न करितां तसाच सोडून दिल्यामुळें शत्रूस दबा धरून बसण्यास सांपडतें असें अनुमान दिसून आल्यावरून ग्यारीबाल्डीनें किल्ल्याकडे मोर्चा वळविला. या किल्ल्यांतील अधिकाऱ्यांस निदान सहा दिवस तरी किल्ला लढवावा असा हुकूम होता. ग्यारीबाल्डीनें तोफांचा भडिभार करून एका दिवसांत २ हजार गोळे किल्ल्यांत टाकले, तेव्हां किल्ल्यावरील शिबंदीचे लोक दारू पिऊन उन्मत्त झाले होते त्यांनीं टेबलावरील शुभ्र चादर काठीस बांधून आपण शरण आलों अशा अर्थीचें हें पांढरें निशाण तटावर उभारलें तेव्हां किल्लेदाराचा नाइलाज झाला. या किल्ल्यावर १३० कैदी व काहीं तोफखान्याचें सामान ग्यारीबाल्डीच्या हातीं लागलें. हें घेऊन व आसपासच्या मुलुखांतून घोडे पकडून आणून त्यानें एक तात्पूरत्या घोडेस्वारांच्या तोफखान्याची तुकडी सजविली.

लढाईचा शेवट—यानंतर बिश्नेका ह्या ठिकाणीं लढाई झाली, तींत ग्यारीबाल्डीचे लोकांनीं फारच शौर्य दाखविलें. ही लढाई बारा तास पर्यंत एक सारखी चालू होती. व जय

मिळण्यास ग्यारीबाल्डीला जवळ जवळ एक हजार सैन्य खर्ची घालावे लागलें. याच लढाईत त्याचे दोनही मुलगे व एकुलता एक जांवई आपापलीं पथकें घेऊन लढत होते, व जांवयास तर भारी जखमही झाली. या लढाईचे योगानें आसपासचा मोठा प्रांत सर्व ग्यारीबाल्डीचे हातीं येण्यासारखा होता; परंतु कर्मधर्मसंयोगानें याच सुमारास आस्ट्रिया व इटली यांचे मुख्य सैन्यांतील लढाई संपून तहही करण्यांत आला होता; व त्या तहानुरूप आल्प्स पर्वताचे पायथ्याशीं लढाई थांबविण्याचा ग्यारीबाल्डीस हुकूम येऊन पोचला. त्यामुळें त्यास ऐन रंगाला आलेलें लढाईचें काम मध्येंच सोडून द्यावें लागलें. वास्तविक पाहतां लढाई बंद करणें हेंच इटलीस श्रेयस्कर होतें. एके बाजूस इटलीस जय मिळत चालला होता हें खरें, तथापि एकंदरीनें व्हिक्टर ए-मॅन्युएलच्या सैन्याचा कमकुवतपणा व्यक्त होत चालला होता. समुद्रावर आरमाराच्या लढाईत तर इटालीचा मोडच झाला होता असें ह्मणण्यास हरकत नाही. परंतु असें असूनही लढाईचें एक प्रमुख कारण नाहीसें झालें होतें. सडोवा येथील लढाईत प्रशियाचे सैन्यानें आस्ट्रियन सैन्याचा पुरा पराभव केल्यामुळें आस्ट्रियास दुसरीकडे इटली बरोबर लढाई चालू ठेवण्यास उत्साह नाहीसा झाला. व आस्ट्रियन बादशाहानें फ्रेंच बादशाहा नेपोलियन याचे मध्यस्तीनें वादाचें मूळ जो व्हेनेशिया प्रांत तो इटलीस देण्याचें कबूल केलें. व मग अर्थात् लढाई बंद पडली. व्हेनिस परत मिळालें तरी एकंदरीनें तहाच्या अटी ग्यारीबाल्डीस फारशा पसंत नव्हत्या. तथापि आपल्या सैन्यास एकदम रजा देऊन व पार्लमेंटांत जाऊन तहाच्या

(२११)

अटीवरील वादविवादांत भाषणही न करितां तो कॅप्रेरा बेटास परत आला. झालेल्या लढाईत एकंदरीनें इटलीला फारसें भूषण आलें असें त्यास वाटत नव्हतें. यामुळें तो मनांतून बराच खिन्न व उदासवाणा झाला होता.

भाग १९ वा.

रोमवर अखेरचा धाडसी प्रयत्न.

“ यत्ने कृते यदि न सिध्यति कोऽत्र दोषः ” ॥

मानसिक अस्वस्थता.—ग्यारीबाल्डीस तह न आवड-
ण्याचें मुख्य कारण असें होतें कीं, त्या तहान्वयें रोम
येथील पोपची सत्ता आहे तशीच अबाधित ठेवण्याबद्दल
इटलीच्या राजानें फ्रान्सच्या बादशहाशीं करार करून
अपणास बांधून घेतलें होतें. व रोम काबीज क-
रून पोपच्या भव्य राजवाड्यांत व्हिक्टर ए मॅन्युएलचें दर-
बार स्थापित करावयाचें, ही कल्पना तर ग्यारीबाल्डीचे
डोक्यांत एकसारखी भरून राहिली होती. शांतपणानें विचार
करून पाहतां अशा तहानंतर रोम काबीज करण्याची
उचल करणें हें लोकनियुक्त पार्लमेंट व खुद्द राजा यांचा
हुकूम जाणून बुजून तोडण्यासारखें होतें; किंबहुना फ्रान्स
देशाशीं लढाई उपस्थित करून इटलीस डोक्यांत घालण्या
सारखें होतें. परंतु आमच्या चरित्रनायकाच्या मनाची घटना
अशीच कांहीं चमत्कारिक होती कीं, त्याच्या निःसीम स्वदेश-
भक्तीनें बहुधा सर्व विचारशक्ती ग्रासून टाकिली होती. व
धाडसी मनःप्रवृत्तीला जें ह्मणून श्रेयस्कर दिसेल तें
एकदम कोणाची भीड मुरवत न धरतां किंबहुना बलाबलाचा
विवेकही न करितां घडवून आणण्याचा प्रयत्न करणें हाच
कायतो मुत्सदीपणा असें त्यास वाटे. अशी स्थिति असल्यामु-
ळें ग्यारीबाल्डीस कॅप्रेरा येथें लवकरच चैन पडेनासें झालें.

पुन्हा उचल-१८६७ सालीं एके दिवशीं अवचित उठून ग्यारीबाल्डी क्लारेन्स येथें येऊन उतरला. यावेळीं पार्लमेंटचे सभासद निवडण्याची धामधूम चालू होती. त्याजबरोबर रोमवर स्वारी करावी असें ह्मणणाऱ्यांची खटपटही जोरांत सुरू होती. चार निरनिराळ्या ठिकाणच्या लोकांकडून ग्यारीबाल्डीची पार्लमेंटांत निवडणूक झाली. लवकरच क्लारेन्स येथें रोमवर स्वारी करावयाची तयारी करण्याकरितां एक सभा स्थापन होऊन तिनें ग्यारीबाल्डीस रोम येथील प्रजासत्ताक संस्थानाचा सेनापति असें नांव दिलें. व्हिला कैरोली या नांवाच्या गांवीं त्यानें फारच आवेशयुक्त असें भाषण केलें. रोम हें सापाचें बीळ आहे, तें फोडून आंतील विषारीघाण धुवून टाकून इटलीवरील हा मोठा डाग काढला पाहिजे, पोप-व उपाध्याय वर्ग हे जरीमरीच्या कृमी सारखे घातक आहेत, वगैरे विवक्षित विशेषणें देऊन त्यानें सर्व लोक चिथाऊन सोडले. दुसरे दिवशीं त्याचा मोर्चा एकदम रोमकडे वळला. व नेहमींप्रमाणें त्याच्याबरोबर भराभर सैन्य जमूं लागलें.

पुन्हां कैद-ही हकीकत प्रधानमंडळास कळतांच बरीच चळवळ उडाली. फिरून एकवार ग्यारीबाल्डीस कैद केल्या शिवाय चालावयाचें नाहीं असा निश्चय करून मुख्य प्रधान रॅट्झी यानें एकदम गुप्त हुकूम सोडले. हुकुमाची बजावणी मोठ्या चमत्कारिक रीतीनें घडून आली ! ग्यारीबाल्डीस कैद करण्याचे आदले रात्रीं त्यास सिनॅलंगा या गांवाच्या म्युनिसिपालिटीनें मेजवानी दिली, व ही मेजवानी चाललेली असतां तेथें हजार असणाऱ्या अधिकाऱ्यांचे खिशांतच रॅट्झीचा गुप्त हुकूम होता. तथापि सर्व मेजवानी यथास्थित झाली व ग्यारीबाल्डी घरीं जाऊन खुशाल निजला. परंतु पहाटेस चार वाजण्याचे

सुमाराम एकदम गडबड झाली व सरकारी अधिकारी घरांत शिरून त्यांनीं ग्यारीबाल्डीस विछान्यांतच कैद केलें. त्याला नीट कपडेही घालूं न देतां त्यांनीं थेट आगगाडींत नेऊन त्यांस बसविलें. ही बातमी फ्लोरेंसमध्ये कळतांच जिकडे तिकडे गडबड उडाली. वाटेंत ग्यारीबाल्डीनें शिपायांस न कळतां पेनसिलीनें एक चिट्ठी खरडून ती गुप्तपणें लोकांचे अंगावर टाकून दिली. या चिट्ठींत असा मजकूर होता.:-“ रोमन लोकांस पोपनें गुलाम करून सोडलें आहे, व स्वातंत्र्य प्राप्तीकरितां गुलामांना बंड करण्याचा हक्क निसर्गसिद्ध आहे. अशा रीतीनें रोमन लोक बंड करतील तर इटालीयन लोकांस त्यांना मदत करणें जरूर आहे. मग एक सोडून पन्नास ग्यारीबाल्डी तुहंगांत पडले तरी फिकीर नाही.” ही चिट्ठी वर्तमानपत्रकारांचे हातीं येतांच त्यांनीं ती जिकडे तिकडे प्रसिद्ध केली. अर्थात् रॅट्झी विरुद्ध फार गवगवा झाला, व लोकांचे तडाख्यांतून वांचण्यास त्याला बऱ्याच युक्त्या योजाव्या लागल्या. आगगाडीचा प्रवास संपल्यावर ग्यारीबाल्डीस अलेसॅंड्रिया येथील किल्ल्यावर नेलें व तेथून आरमारच्या अधिकाऱ्यांच्या देखरेखीखाली सरकारी जहाजांतूनच त्याला कॅप्रेरा येथें नेऊन सोडून देण्यांत आलें. ग्यारीबाल्डी हें एक अशा रीतीनें मोठें अवजड प्रकरण होऊन बसलें होतें. त्याला धरावा तरी पंचाईत, मोकळा सोडावा तरी पंचाईत. मनांतून त्यावर सर्वांचें प्रेम; परंतु तें बाहेरून दाखवून सोय नाही. तेव्हां सर्वांत उत्तम युक्ती ह्मटली ह्मणजे मोकळा सुटलेला हत्ती जसा न मारतां न दुखवितां युक्तीनें चुचकारून ठाणावर नेऊन सोडतात, किंवा सरकसमधील वाघ जसा कसा तरी एकदाचा पिंजऱ्याचे दारांतून आत गेला ह्मणजे मोकळा सोडून देतात, तसेंच ग्यारीबाल्डी

अनावर झाला ह्मणजे त्याला निरुपाय ह्मणून कैद करून परत कॅप्रेरा बेटांत नेऊन सोडून देण्यांत येत असे.

इतर लोकांचे प्रयत्न—कॅप्रेराबेटाचे सभोवती चार सरकारी गलबतें पाहण्याकरितां ठेऊन दिलीं होतीं. तथापि तितक्यामधूनही ग्यारिबाल्डी आपल्या स्नेह्यांस व स्वयंसेवकांस उत्तेजनपर व आश्वासनपर निरोप पाठवीत असे, व केवळ एक देह अटकेंत सांपडला येवढ्याकरितां आपलें थोर कार्य तुह्मीं सोडून देण्याइतके निरुत्साही होणार कीं काय असें तो त्यांस विचारी. ग्यारिबाल्डी इकडे अटकेंत असतां त्याच्या सोबत्यांनीं अनेक तज्हांनीं पोपच्या राज्यास धोका आणण्याची खटपट चालू ठेविली होती. कैरोली नांवाच्या दोघा शूर व साहसी बंधूंनीं केलेलें धाडसी कृत्य तर इतिहासांत नावाजण्यासारखें होतें. त्यांनीं टायब्रर नदीवर बोटींतून गुप्तपणें हत्यारें नेऊन तीं रोमच्या लोकांस पोंचविण्याचा प्रयत्न थोड्या लोकांनिशीं केला. ते किनाऱ्यावर तर उतरलेच, परंतु रोमन लोकांची त्यांस कुमक न झाल्यामुळें पोपच्या शिपायांनीं त्या बंधूपैकीं एकास किनाऱ्यावरील द्राक्षवेळींच्या वनांतच ठार केले, व दुसऱ्यास पोपच्या भयंकर तुरुंगांत नेऊन टाकलें. हें कैरोली कुटुंबच्या कुटुंबच अतिशय शूर ह्मणून प्रख्यात आहे. या दोन बंधूंचा धाकटा भाऊ बेनेडेटो यानें १८७८ सालीं आपला जीव धोक्यांत घालून हॅबर्ट राजाचा जीव मारेंकऱ्यांचे हातून वांचविला होता. व पुढें तो राजकारणांत प्रधानकीचें काम करून विशेष प्रख्यातीस आला. असो; याचसुमारास पोपच्या शिपायांची एक बराकची बराक कांहीं अनाकिस्ट ह्मणजे विध्वंसवादी लोकांनीं डायनामाइटनें उडवून दिली व त्या अपघातांत पन्नास लोक मरण पावले.

इकडे १२ हजार रोमन लोकांनी पोपास अर्ज करून व्हिक्टर ए-मॅन्युएलचें सैन्य रोममध्ये आणवावें ह्मणून विनंति केली. या सर्व गोष्टींमुळें पोप बराच भ्याला व फ्रान्सच्या सैन्याची मदत स्वसंरक्षणार्थ घेण्याचा त्यानें विचार केला.

बंदीवासांतून सुटका—हें सर्व चाललें असतां कॅप्रेरा बेटांतून आपली सुटका कशी करावी या विचारांत ग्यारीबाल्डीचें मन गढून गेलें होतें. भोंवतीचे पहारेकरी बहुधा सावध असत. एके दिवशीं आपल्या मुलीला घेऊन होडींत बसून तो नित्य क्रमापेक्षां जरा लांब जात आहे असें पाहतांच सरकारी जहाजांतील लोकांनी त्या दिशेकडे बार काढले. तेव्हां अद्यापि पहारा सक्त आहे असें तो उमजला. परंतु सुटका करून घेण्याचा त्याचा प्रयत्न शिथिल न होतां, फक्त युक्ति योजावयाची ती फार कुशल योजिली पाहिजे एवढें मात्र तो वरील गोष्टीवरून शिकला. त्या दिवसापासून त्यानें आजारीपणाच्या बहाण्यास सुरवात केली तो घरच्या माणसांच्या सुद्धां भेटी घेईनासा झाला. आक्टोबरचे १४ वे तारखेस संध्याकाळीं दाट धुकें पडलें, व रात्रही फारच काळोखी पडेल असा अदमास पाहून एक दोन विश्वासू नोकर बरोबर घेऊन खासगी होडींत बसून तो स्टॅगनेरेलोच्या बंदराकडे निघाला. या बंदरांत दुसरी एक होडी आगाऊच तयार करून ठेवलेली होती. यास्तव बरोबरच्या नौकरांस निरोप देऊन तो एकटाच हातांत बल्हे घेऊन होडीवर चढला व भरसमुद्रांत निघाला. त्या दिवशीं समुद्र थोडासा उचंबळलेला होता. परंतु मोठ्या धैर्यानें व कुशलतेनें तो माँटिआचे भूशिराजवळ ला—मँडेलेना नांवाच्या बेटास सुरक्षित जाऊन पोचला. तेथें दुसरे दिवशीं मिसेस कॉलिन्स नांवाच्या बाईच्या घरीं छपून राहिला;

व रात्र पडतांच एक तडू मिळवून सहा तासांची मजल मारून सार्डिनिया येथें गेला; व किनाऱ्यावरील झार्डीत फिरून एक दिवसभर लपून राहिल्यावर दुसरें एक तडू घेऊन दाढी व आंगावरील तांबडा डगला काढून टाकून पोर्टोप्रूडेझा येथें आपला जांवई कॅझिओ यास जाऊन मिळाला. मग दोघेही एक होडी काढून इटलीच्या किनाऱ्याकडे निघाले. रात्रीची वेळ व त्यांतून वारा जोराचा सुटलेला असल्यामुळें होडी बोरुच्या एका ताटव्याला अडकली. तेव्हां तींतून उतरून व दलदलींतून कशी तरी वाट काढून कित्येक तासपर्यंत मजल मारल्यावर त्यांस एक खेडें लागलें. मग तेथून एक गाडी घेऊन ते लेगहार्न येथें गेले. येथें मात्र त्यांचा त्रास संपला. लेगहार्नहून फ्लोरेंसपर्यंत जाण्यास त्यांस कांहींच पंचाईत पडली नाहीं.

ग्यारीबाल्डी प्रगट होतो.—सर्व लोक ग्यारीबाल्डी कॅप्रेरा बेटांत नजरकैदेत आहे असें मानीत असतां, इकडे एके दिवशीं ग्यारीबाल्डी हा फ्लोरेंसच्या राजरस्त्याच्या चौकांतील एका घरांत प्रगट झाला. व आपल्या गच्चीवरून, खालीं जमणाऱ्या हजारों लोकांस उद्देशून भाषणें करूं लागला. ही बातमी इटलीभर हां हां हणतां एकदम पसरली. प्रधान मंडळी आपापल्या ठिकाणीं गपचिप बसली. फिरून यावेळीं त्यास पकडण्याचा हुकूम द्यावा तर लोक खास बंड करितात अशी त्यांची खात्री होऊन चुकली होती. यास्तव त्यांनीं गप्प बसण्याच्याच युक्तीचा अंगिकार केला; आणि ग्यारीबाल्डी आहे, व रोम व फ्रान्सचें सैन्य आहे, तेव्हां ते परस्पर वाटेल तें करोत, आपण स्वस्थ रहावे असें त्यांनीं ठरविलें.

पोपाची तारांबळ.—इकडे ग्यारिबाल्डीने पोपविरुद्ध मनसोक्त भाषणें करून, आपलें बाजारवृणग्याच्या योग्यतेचें सैन्य व जें काय मिळालें तें लढाऊ सामान घेऊन तो फ्लॉरेन्स सोडून निघाला. त्याचे ७ हजार सैन्यास ना पोषाख ना कांहीं, ज्याला हातीं जे लागतील ते कपडे त्यानें अंगावर घातलेले; अधिकारी कोण हें ओळखण्याकरितां त्यांजवळ झाडांच्या डाहाळ्या तोडून दिलेल्या, मागाहून आसपासच्या खेड्यांतील गाढवें व खेंचरें दोऱ्यांचे लगाम लावलेलीं चाललेलीं च आहेत—अशा धाटानें हें सैन्य रोमवर स्वारी करण्यास निघालें. कांहीं मुक्काम गेल्यावर ग्यारिबाल्डीनें या सैन्याच्या दोन टोळ्या केल्या. पैकीं एक हमरस्यानें चालली व दुसरी डोंगरी वाटेनें गेली. माँटी रोटोंडो या गांवाजवळ रोमला दोहोंबाजूनें जाऊन पोंचणारे दोन रस्ते फुटतात, त्या ठिकाणीं पोंचल्यावर एका टोळीनें पूर्वेकडील दरवाज्यास आग लावून देऊन आगीतून आंत प्रवेश केला, व रात्रभर लढून तें शहर घेतलें. दुसरे दिवशीं सकाळीं ग्यारिबाल्डीही तेथें येऊन पोंचला. ही लढाई सुरवातीपासून सुमारे २७ तास चालू होती व इज-मध्ये पोपच्या पक्षाचे लोक भारी निकरानें लढले. कित्येक धर्माधिकाऱ्यांनीं आपलें धर्मपुस्तक बायबल टाकून देऊन ग्यारिबाल्डीरूप सैतानाचा शहरांत प्रवेश होऊं नये ह्मणून हातांत शस्त्र धरलें होतें. पण शेवटीं ग्यारिबाल्डीचाच विजय झाला. शहर हस्तगत झाल्यावर त्याचे लोकांनीं रोमनक्याथोलिक देवळें, मूर्ति वगैरेंचा फार उच्छेद केला. धर्माधिकारी यांच्या विरुद्ध ग्यारिबाल्डी हा कितीही असला तरी अशा प्रकारचा उच्छेद करणें हें त्यास मुळींच पसंत नव्हतें, व आपली नापसंति

दर्शवावी व जरब बसावी ह्मणोन त्यानें अत्याचारी व दुष्ट अशा सात उच्छेदकांस चवाठ्यावर गोळ्या घालून मारविलें. यानंतर तीन दिवसांनीं ग्यारीबाल्डीजवळ १९ हजारांवर सैन्य जुळलें व शस्त्र सामुग्रीही बरीच जमली; तेव्हां त्यानें पुढें चाल केली, व रोमपासून ४३ मैलाजवळ तो जाऊन पोचला. तो येतांच पोपच्या सैन्याच्या अघाडीचे लोक मार्गे परतले व त्यांनीं वाटेतले पूल सुरंग लावून उडवून दिले. रोमशहरामध्ये खुद्द पोपाची फारच धांदल उडून गेली. त्यानें आपल्या तुरुंगाचे दरवाजे उघडून अल्पस्वल्प संशयावरून शेंकडों लोक आंत कोंबले, व आमच्या रक्षणास कसेंही करून धावून या, नाहीं तर सैतानाच्या हातीं पोपची गादी खास जाणार, असा तातडीचा निरोप फ्रेंच सैन्यास पाठविला.

युरोपांत हाःहाःकार—ही बातमी युरोपांत पसरतांच रोमच्या पक्षाभिमानी लोकांत एकच हाःहाःकार उडाला. व्हिक्टर-ए-मॅन्युएल यानें असें प्रसिद्ध केलें कीं, इटलीचें धोरण सर्व युरोपखंडास विदित आहेच, व ग्यारीबाल्डी हा केवळ आपल्या जबाबदारीवर पुंडावा करीत असून त्यास संस्थानचें अंग नाहीं. या गोष्टीची खात्री करण्याकरितां ह्मणून त्यानें सिअलिडनी नामक सेनापतीचे हाताखालीं सैन्य देऊन पाठविलें. मात्र ग्यारीबाल्डीवर चालून जावें असा त्यास हुकूम नसून फक्त ग्यारीबाल्डी, फ्रेंच व पोपिश सैन्य, यांचे युद्धप्रसंगांत इटलीचें नुकसान होऊं देऊं नये असा मोघम व धरसोडीचा हुकूम त्यास दिला होता.

रोमवर हल्ला.—फ्रेंच सैन्याची कुमक घेण्यास एक दिवस अवकाश लागतांच रोममधील प्रमुख लोकांनीं व धर्माधिकार्यांनीं रोम सोडून जाण्याचा निश्चय केला,

व त्याप्रमाणें भराभर आपआपलें सामान सुमान घेऊन
 सिव्हिटा व्हेकिया नांवाच्या मजबूद ठिकाणीं जाण्यास
 ते निघाले. परंतु पूल पडल्यानें ग्यारीबाल्डीस पुढील ४॥
 मैलांची मजल करण्यास बराच वेळ लागला. पोपाविरुद्ध अस-
 लेल्या रोमनगरवासीयांस ग्यारीबाल्डी आतां येणार, घटकेनें
 येणार, व व्हेटिकन येथील पोपच्या बादशाही गादीवर आरुढ
 होणार, असें वाटत होतें. हणून तो येण्यास विलंब लागलेला
 पाहून त्यांना काळजी वाटूं लागली. हा विलंब लागण्यास
 पूल पडला हें तर एक कारण होतेंच; परंतु ग्यारीबाल्डीचा
 विचार रोम शहर फितुरी करून सर करण्याचा होता
 असेंही हणतात. रोमचा गव्हर्नर चार हजार पौंड घेऊन शहरचा
 किल्ला ग्यारीबाल्डीचे स्वाधीन करण्यास तयार झालेला होता,
 व ही रक्कम इंग्लिश मित्रांच्या मदतीनें उभारली गेली होती.
 पण ज्या दिवशीं हा फितूर सिद्ध व्हावयाचा, त्याच दिवशीं
 सकाळीं गव्हर्नरास कामावरून काढण्यांत आलें; यामुळें हणां,
 अगर इतर कारणांमुळें हणा, रोम ग्यारीबाल्डीच्या हातीं
 येण्यास अदमासापेक्षां दोन दिवस उशीर झाला; व तेवढ्या
 अवधीत पोपिश व फ्रेंच सैन्य त्याजवर चालून आलें. यामुळें
 त्यास मार्गे वळून मॉर्टारोटोडोचा आश्रय घ्यावा लागला. कदा-
 चित धीर धरून ह्यानें शत्रूस तोंड दिलें असतें तर फायदा
 झालाही असता; परंतु मागून इटालियन सैन्य व पुढून फ्रेंच
 सैन्य अशा कचाळ्यांत सांपडल्यानें व प्रतिक्षणीं फ्रान्सांतून
 निघालेलें एक प्रचंड सैन्य येऊन पोंचणार अशी आवाई
 उठल्यानें, त्याचे लोकांचा धीर किंचित दबला, व रोमवर
 चालून जाऊन लढाईस तोंड देण्याचा बेत बदलून त्यानें
 मागचा रस्ता धरला.


हटाविलेंच; परंतु त्यांचे मदतीस फ्रेंच सैन्य टेकड्यामाग दडून बसलें होतें व तें पुढें आल्यामुलें त्यांचे कांहीं चालेना. फ्रेंच सैन्यावरही ग्यारीबाल्डी चार पांच वेळां तुटून पडला, व त्याचे स्वयंसेवक अगदीं हातघाईवर येऊन मोठ्या निकरानें लढले. परंतु शेवटीं त्यांस मागे हटावें लागलें. त्यानें कोरेझीचे घाटांत आपले लोक एकत्र केले व त्यांस जिकडे वाट फुटेल तिकडे जाण्याविषयी मोठ्या कष्टानें सांगितलें. जखमी झालेल्या लोकांची नीट व्यवस्था करून, रात्री रोमचे दिवे व शत्रूचे सैन्यानें पेटवलेल्या आगच्या दुरून दिसत होत्या तिकडे दुःखयुक्त अंतःकरणानें एकवार नजर फेंकून तो निघाला. फ्लरेन्सला जाण्याकरितां त्यानें स्पेशल ट्रेन काढली.

फिरून कैद—ट्रेन फ्रिजलाईनं स्टेशनावर येतांच इटालीयन पोलीसची एक तुकडी स्टेशनांत शिरून तिनें आगगाडी थांबवून धरण्याचा हुकूम दिला. पोलिसांचा पुढारी लेफ्टेनंट कर्नल कॅमोझी हा ग्यारिबाल्डीच्या डब्या-पाशीं गेला व आपली मला एकांती भेट घ्यावयाची आहे असें ह्मणाला. व 'कशाकरितां' असें ह्मणून ग्यारिबाल्डीनें आपला कान पुढें केला असतां, त्यानें हळूच उत्तर केलें:—“आपणांस कैद करण्याकरितां.” ग्यारीबाल्डी रागावून ह्मणाला:—“मला कैद करण्याचा तुझाला कांहीं अधिकार नाही, मीं पार्लमेंटचा सभासद असून अमेरिकन नागरिकप्रजेचे मला हक्क आहेत. शिवाय मीं कोणताही गुन्हा केलेला नसून

रोमनरिपब्लिकचा सेनापति या नात्यानें माझ्या अधिकारांत मीं लढाई केली, व इटलीच्या सरहद्दीवर येतांच मीं हत्यार खालीं ठेविलें आहे. तात्पर्य मला बलात्कारानें जागेवरून ओढून काढल्याशिवाय मीं तुमचा कैदी होणार नाही. ” परंतु कैमोझी हा हुकुमाचा बंदा. त्या जवळ ही कायदेशीर तक्रार काय चालणार? तथापि त्यानें इटलीच्या प्रधानास तार करून पुढें काय करूं ह्मणून विचारलें. त्या तारेचा “ कैद करा ” असा जबाब आला. तेव्हां निरुपाय होऊन ग्यारीबाल्डीस कैद करणें त्यास भाग पडलें. हें पाहतांच ग्यारीबाल्डीचे सोबती आगगाडीचे डब्यांत होरो त्यांनीं आपलीं हत्यारें सरसावलीं, व लवकरच खूनही पडते. परंतु ग्यारीबाल्डीनें त्यांस हत्यार खालीं ठेवण्यास सांगितलें व आपण कैमोझीचे स्वाधीन झाला. शिपायांनीं त्यास नेऊन आगाऊ तयार ठेवलेल्या गाडींत घातलें, व अशा रीतीनें पुन्हां एकवार रोम हस्तगत करण्याचा त्याचा धाडसी प्रयत्न व्यर्थ गेला.

रोम आपोआप स्वाधीन होतें—वॅरिगनो या ठिकाणीं ग्यारिबाल्डीस कांहीं दिवस अटकेंत ठेविल्यावर राजानें त्यास कैप्रेरा येथें परत जाण्याची परवानगी दिली. वास्तविक पाहतां यावेळीं रोम काबीज करण्याचा त्याचा बेत फसला हें इटलीच्या हितास एकंदरीनें पाहतां पथ्यकरच होतें. कारण फ्रान्स बरोबर युद्ध करणें एकट्या इटलीस शक्य नव्हतें. ही गोष्ट खुद्द ग्यारीबाल्डी यासही विचारांतीं कळली असती, व त्याच्याहून कमी तापट व गरम अशा देशभक्तांस झालें हें बरेंच झालें असें पुढें लवकरच घडून आलेल्या हकीकतीवरून वाटलें. कारण दैव

तळमळ करिता होता व ज्याचे पाणी पातळ व तांदूळीसारखे होते. त्या
धोक्यांत घालून शेकडों देशभक्तांचें रक्त रणांगणीं वाहवि-
ण्यास तो कारणीभूत झाला, तेंच रोम पुढें लवकरच दोघांचें
भांडण व तिसऱ्याचा लाभ या ह्यणीप्रमाणें कांहीं एक प्रयास
न करितां व्हिक्टर-ए-मॅन्युएलच्या स्वाधीन झालें.



भाग २० वा.

ग्यारीबाल्डीची फ्रान्सला मदत.

—:0:—

परोपकाराय सतां विभूतयः ॥

फ्रान्समधील कामगिरी—इ० स० १८७० सालीं फ्रान्स व जर्मनी यांजमध्ये कांहीं क्षुल्लुक कारणावरून एकदम जंगी लढाई सुरू झाली. ती चारच महिने चालली. पण सेडन येथील प्रचंड युद्धामध्ये फ्रेंच बादशाह तिसरा नेपोलिअन याचा पूर्ण पराभव होऊन जर्मन सैन्य पारिसवर चाल करून निघालें. पारिस येथें प्रजासत्ताक राज्य स्थापित होऊन लोकांनीं नेपोलियन यास पदच्युत केलें, व पारिसला लढविण्याचा विचार करून एम. गॅबेटा वगैरे फ्रेंच वीरांनीं व मुत्सद्यांनीं बरेच दिवस भगीरथ प्रयत्न केले. या सर्व प्रसंगाची हकीकत अत्यंत मनोवेधक आहे. पण ती येथें देतां येत नाही. ग्यारीबाल्डीचे संबंधानें सांगावयाचें तें एवढेंच कीं, फ्रेंच देशभक्तांची विपन्न स्थिति पाहून त्याचे मनांत त्यांज-विषयीं सहानुभूति उत्पन्न झाली, व नेपोलियन बादशाह जरी इटलीचा हितशत्रु होता तरी फ्रेंच प्रजासत्ताकराज्यानें आपलें वैर संपादण्यासारखें कांहीं केलेलें नाही, व स्वतंत्रतेच्या पवित्र कार्यकरितां झगडणाऱ्या कोणाही मानवी प्राण्यास मदत करणें हें आपलें कर्तव्य आहे, अशी प्रेरणा त्याचे मनांत होऊन त्यानें एक दिवस उठून फ्रेंच प्रेसिडेंटास पत्र लिहून फ्रान्सच्या वतीनें लढावयास आपण तयार आहों असें कळविलें. परंतु त्याचें उत्तर येण्याचे पूर्वीच तो मार्सेलिस येथें

व तो पुढें येऊन दत्त ह्मणून उभा राहिल्यावर त्याचा अन्वेष
 करणें उचित नव्हतें यामुळे, प्रेसिडेंट एम. गॅबेटा यानें त्याचे
 स्वाधीन दोन तीनशें स्वयंसेवक करून त्यास एक झुल्लुक
 कामगिरी सांगितली. याचा त्यास व त्याचे पक्षपाती लोकांस
 फार राग आला; तेव्हां गॅबेटा यानें भिऊन 'ग्रँड पेट्रिओटे'
 नांवाच्या स्वयंसेवकाचा त्यास अधिपती करून स्ट्रेसबर्ग व
 पारिस याचे दरम्यानच्या मुलखांत जर्मन सैन्याशीं लढाई
 करण्याचा त्यास अधिकार दिला. त्याचे हाताखालीं १२।१३
 हजार सैन्य तयार झालें. परंतु नेहमींप्रमाणें या सैन्यासही
 पोषाख किंवा हत्यारंपात्यारें यांची सामुग्री बेताचीच मिळा-
 ल्यामुळे प्रथम बरेच दिवस त्याचे हातून ह्मणण्यासारखें कांहीं
 झालें नाहीं. परंतु लवकरच त्याचा मुलगा रिसिओटी यानें जर्मन
 सैन्याच्या एका तुकडीवर छापा घालून यश संपादन केलें. व खुद्द
 ग्यारीबाल्डीनेंही डिजॉन नांवाच्या ठिकाणीं सुमारे १५ हजार जर्मन
 सैन्याचा पराभव केला. फ्रेंच व जर्मन यांच्या लढाईंत फक्त
 एकच जर्मन निशाण काबीज करण्यांत आलें तेंही ग्यारि-
 बाल्डीचेच सैन्यानें केलें असें ह्मणतात. तथापि एकंदरीनें
 त्यानें केलेल्या कार्यभागाचें फ्रेंच सेनापतींनीं कौतुक न
 करितां उलट आपल्या रिपोर्टांतून त्यास दोषच दिलेला आहे.
 जेथें मनास मन मिळत नाहीं तेथें निस्पृहतेनें जरी कार्य
 केलेलें असलें तरी त्याचें चीज होत नाहीं. परंतु हें आगाऊच
 कळण्यास लागणारी व्यवहारचतुरता ग्यारीबाल्डीचे आंगीं नव्हती.
 असो. तथापि नाईस, डिजॉन व पारिस या तीन शहरांच्या



लोकांनीं त्याची खरी परीक्षा करून व त्याजबद्दल कृतज्ञता-
बुद्धि वागवून त्यास आपल्या वतीनें पार्लमेंटाचा सभासद
निवडून दिलें. तसेंच बोर्डा येथील प्रधान मंडळानें त्यास
खालील पत्र पाठविलें:—“ प्रिय सेनापति ग्यारिबाल्डी यांस—
आपण व्होसजेस प्रांतांतील सेनेचे अधिकाराचा राजीनामा
पाठविला तो पोंचला. व तो मंजूर करण्यापूर्वीं सरकारास
जो खेद व आपल्या कामगिरीबद्दल जी कृतज्ञताबुद्धि वाटत
आहे ती व्यक्त करणें हें आमचें कर्तव्यकर्म आहे. आपण
फ्रेंच प्रजेच्या खांद्यास खांदा लावून या देशाकरितां व
प्रजेच्या हिताकरितां जे पराक्रम केले ते फ्रान्स विसरणार
नाहीं.” काहीं दिवसांनीं पार्लमेंट भरलें तेव्हां एम.
लॅकरॉय या मुत्सद्यानें असें बोलून दाखविलें कीं, रणांगणा-
वरच ग्यारिबाल्डीला फ्रेंच प्रजाजनांचे हक्क मिळून
चुकले आहेत; आह्मीं नवीन काय देणार ?
ब्रिक्कटर-ब्यू-गो तर याही पलीकडे गेला. तो ह्मणाला,
“ सभासदहो फ्रान्सवर आलेल्या ब्रिक्कट प्रसंगांत यूरोपांतील
कोणीही राजा किंवा कोणतेही संस्थान आमच्या मदतीला
आलें नाहीं. फक्त एकाच मनुष्याला आह्मांविषयीं खरें प्रेम
वाटलें. पण हा एकटा मनुष्यच एका राजाइतका अगर
संस्थानाइतका शक्तिमान होता. व फ्रान्सच्या वतीनें लढून
ज्याचा एकवारही जर्मन सैन्याचे हातून पराभव झाला नाहीं
असाही तोच एक वीर होता.!!” हा वीर ह्मणजे ग्यारिबाल्डी
होय हें निराळें सांगावयास नकोच.

भाग २१ वा.

—०००—

अखेरचे दिवस.



देह त्यागितां कीर्ति मागे उरावी !

मना सज्जना हेचि क्रीया धरावी ॥

रामदास.

ग्यारिबालडीची रोमकडून निवडणूक—व्हॉसजेस प्रांतांत ग्यारीबालडीने केलेले पराक्रम हेच त्याच्या जन्मांतील शेवटचे होत. या नंतर त्याने हातांत शस्त्र धरिले नाही. ते धरण्याचे कारणच मुळीं उरले नव्हते. ज्याकरितां त्याचा सर्व खटाटोप होता ते रोम शहर या पूर्वीच इटलीचे राजाचे आपोआप स्वाधीन झाले होते. व रोम हातीं आल्याने सर्व इटली देश संयुक्त व स्वदेशीय राजछत्राखाली स्वतंत्र झाला होता. अर्थात् या पलीकडे ग्यारीबालडीचे इतिकर्तव्य जगांत कोणतेच नव्हते, ते साध्य झाल्यानंतरही व्हॉसजेस प्रांतांतल्या लढाईप्रमाणे लोकांच्या भांडणांत पडून खऱ्याची फड धरून कां हेईना, पण हवी हणून लढाईची कामगिरी उकरून काढावयाची. परंतु हे करण्यास यापुढे ग्यारीबालडीचे मनांत धमक उरली असली तरी अंगांत शक्ती उरली नव्हती. यामुळे यापुढे त्याचे हातून झालेली देशकृत्ये सात्विक अशीच होती, व अशा आयुष्यक्रमांत मरेपर्यंत त्याचीं सुमारे दहा वर्षे गेलीं. इ० स० १८७४ सालीं अनेक शहरांनीं त्यास आपला प्रतिनिधि हणून पार्लमेंटांत निवडून दिले, त्यांपैकीं रोम हे एक होते. रोमचा प्रतिनिधि हणून पार्लमेंटांत जाण्यास त्याला फार हौस वाटली. तो येणार अशी बातमी पसरतांच

रोमचे नजीक सिव्हिटा व्हेकिया नांवाच्या बंदरांत त्याला सामोरे जाण्याकरितां लोकांची खूप गर्दी जमली. व रोमला येऊन पोचेंपर्यंत त्याच्या भोंवतालची गर्दी ह्मणून कमी झालीच नाही. घोड्यावरील लोक आगगाडीच्या बाजूने चालले होते व कांहीं कांहीं खप्पी तर आगगाडीवर चढून दिव्याच्या झरोक्यांतून त्याच्या टोपीचा एखादा कोंपरा दिसला तरी तेवढा पाहून धन्य मानून घेत होते. रोममध्ये पोचल्यावर लोकांनीं जेव्हां त्यास डोळे भरून पाहिलें तेव्हां त्यांचे समाधान झालें. परंतु त्याची वार्धक्यामुळे झालेली दुर्दशा पाहून कोणाच्याही डोळ्यांतून पाणी आल्याखेरीज राहिलें नाही. संधिवातानें त्याचे शरीर ठिकठिकाणीं दुखत होतें; त्याचीं बोटे ताठलीं होती; चेहऱ्यावर सुरकुत्या पडल्या होत्या; दाढीत पांढऱ्या काळ्या केसांची सरमिसळ होऊन गेली होती; व एखाद्या आजारी मनुष्याप्रमाणें एका खाकेंत कुबडी धरून व एक हात आपला मुलगा मेनोझी याचे खांद्यावर ठेऊन तो चालत असे. तथापि, आंगावरील नेहमींचा तो तांबडा सदरा व काळा लांब झगा कायमच होता; पूर्वीचें तें लोकांच्या ओळखीचें स्मितहास्य ओठावर अद्यापि तसेंच खेळत होतें, व आहार नियमित व जठराग्नि प्रदीप्त असल्यामुळे त्याचे शिंपाप्रमाणें पांढरे शुभ्र दांत ओठांतून झळकत. लोकांनीं त्यास कॉस्टॅझी नांवाच्या सरदारगृहापर्यंत आणून पोचविलें. नेहमींच्या क्रमाप्रमाणें गच्चीवर उभें राहून लोकांना उद्देशून ह्यानें भाषण करावें असा लोकांचा फार आग्रह पडला. परंतु भाषण करण्याची त्याचे अंगांत शक्ति उरली नव्हती. तेव्हां “ मी भाषण करूं ह्मणतां काय? ठीक आहे. तुझाला भेटल्यानें मला परमावधीचा आनंद झाला

आहे. तर आतां घरोघर जा कसे, व पूर्वीच्या प्रख्यात रोमन लोकांच्या वंशजांस सर्वांशीं साजेल अशा रीतीनें वागा ” एवढेच चटकदार चार शब्द बोलून त्यानें त्यांस निरोप दिला.

रोममधील सुखाचे दिवस—रोममध्ये त्याचे कांहीं दिवस सुखाचे गेले. त्याचे स्नेही प्रधान मंडळांत होते ते त्यास समाधानांत ठेवण्याचा प्रयत्न करित व खुद राजाही त्याची वरचेवर गांठ घेत असे. व राजाला पाहतांच ग्यारिबाल्डीच्या मनांत, जन्मभर अंगांत खिळलेल्या स्वामिभक्तीचा उमाळा येत असे. ज्या दिवशीं नवीन पार्लमेंट उघडलें तो दिवस रोममध्ये मोठ्या उत्सवाचा होता. सभा भरल्यावर कांहीं वेळानें ग्यारिबाल्डीनें सभागृहांत प्रवेश केला. उजवे हाताकडे राजपक्षीय व डाव्या हाताकडे प्रजापक्षीय अशी सभासद मंडळी दुतर्फा थाटून बसली होती. ग्यारिबाल्डीनें प्रवेश करितांच प्रथम प्रजापक्षीय मंडळीनें त्यास खडीताजीम दिली व टाळ्यांचा एकच गजर केला. राजपक्षीय मंडळीला अशी भीति वाटत होती कीं, ग्यारिबाल्डी हा शिरस्त्र्याप्रमाणें कदाचित् शपथ घेण्याचेंच नाकारील. परंतु जेव्हां त्यानें शपथ घेतली व इटलीचे कायदे व इटालीचा राजा याजबद्दल आदरभाव प्रगट केला, तेव्हां राजपक्षीय मंडळीचे आढ्यतेची आढी मोडून तेही उठून उभे राहिले, व सर्व सभागृहानें एकदिलानें व एक आवाजानें टाळ्या वाजवून त्याच्या नांवाचा जयघोष केला. रोममध्ये ग्यारिबाल्डीचा मुक्काम पडला होता तेवढ्या अवधीत त्याची करमणूक होण्यास बरीच कामें निघालीं. त्यांतील मुख्य ह्मटलें ह्मणजे टायबर नदीचा कालवा हें होय. हा कालवा सुएझचे कालव्याचे धरतीवर योजिला असून त्यास खर्च सुमारे ८ लक्ष रुपये व्हावयाचा होता. या कामास खुद

राजा व्हिक्टर-ए-मॅन्युएल, ग्यारिवाल्डी व राजघराण्यांतील एक श्रीमान् पेढीवाला अशा त्रिवर्गांची एक कमिटी नेमिली होती. व केवळ ग्यारिवाल्डीस ती गोष्ट प्रिय आहे एवढ्याचकरितां पार्लमेंट सभेनें पुरेसे पैसे मिळतील तेव्हां कालव्याचें काम हातीं घ्यावें असा ठराव पास करून ठेविला होता. या कामांत त्याचें मनही बरेंच गढून गेलें होतें. प्रतिदिवशीं इंजिनिअर लोक बरोबर घेऊन तो टायबर नदीच्या किनाऱ्याची पाहणी करण्यास जात असे; व राज्यकारभारांत त्याचें मन फारसें शिरूं नये या हेतूनें प्रधान मंडळी त्यास होईल त्या रीतीनें या रिकामटेकड्या कामीं प्रोत्साहन देत असे. कालव्या शिवाय इतर कामेही त्यास हळू हळू सुचविण्यांत आलीं. रोमच्या आसपास-च्या दलदलींतून पाणी काढून घावयाचें होतें. टायबर नदीला पूर येऊन आसपासचे मुलुखाची नासाडी होत असे, याकरितां एके ठिकाणीं बांध घालणें अवश्य होतें, नदीचें पात्रही कोठें कोठें वळणें देऊन फिरवावयास पाहिजे होतें, व पूर्वीं ज्यूलियस सीझर यानें रोम शहराकरितां जेथें बंदर बांधण्याचें योजिलें होतें त्याच जागीं बंदर बांधण्याचें काम सुरू करावयाचें होतें. व हीं सर्व कामें सकृददर्शनीं रोमच्या हिताचीं व भावी वैभवास कारणीभूत होण्यासारखीं असल्यामुळे रोमच्या या भक्ताचें मन त्यांत अर्थांतच गढून गेलें. परंतु हीं सर्व कामें कालावधीचीं व पैशाचीं असल्यामुळे त्यांचा नाद त्यास लवकरच सोडावा लागला. पुढें रोमची हवाच मान-वेना ह्मणून त्यास कॅप्रेरा येथें परत यावें लागलें. यानंतर-ही एकदोन वेळां तो आपलें बेट सोडून इटालीस गेला होता. परंतु या खेपा केवळ विशेष निमित्तानें असल्यामुळे तो फिरून लागलाच परतून घरीं येत असे.

सर्व इटली देश आणून राजाचें ऐश्वर्य वाढविण्याकरितां ग्यारी-
 बाल्डीनें बहुशः सगळे आयुष्यभर कष्ट केले, व त्याच्या मरणाचें
 वर्तमान ऐकून ग्यारीबाल्डीस अत्यंत दुःख झालें असेल यांत
 कांहींएक आश्चर्य नाहीं. व्हिक्टर ए-मॅन्युएलवर त्याची अतीशय
 भक्ति होती. व पुढें जरी एकादे वेळीं एकंदरीनें राजकीय
 अमलाविरुद्ध कडकपणानें तो उद्गार काढीत असे, तरी
 पण त्याची स्वामिभक्ति कधींही ढळली नाहीं. मॅझिनीचे
 लेख वाचून ग्यारीबाल्डीच्या मनाचा कल बरेच वेळां प्रजा-
 सत्ताकराज्य स्थापित करण्याकडे वळला होता. व फ्रान्स व
 जर्मनी यांचे लढाईंत फ्रान्सला जी त्यानें मदत केली ती
 केवळ प्रजासत्ताक संस्थानाला ह्मणून केली हें खरें आहे.
 तरी पण तो मॅझिनी इतका राजाधिकाराचा द्वेषा कधींच
 नव्हता. इटली स्वतंत्र करावयाचा तो प्रथम राजछात्राखालीं
 आणून करावयाचा हें त्याचें मत नेहमीं कायम होतें हें मागे
 सांगण्यांत आलेंच आहे. येवढेंच नव्हे; तर सिसिली जिंकून
 राजाचे स्वाधीन केली व रोम हस्तगत झाल्यावर तेथें पार्लमेंटाची
 स्थापना झाली, या दोनही प्रसंगां ग्यारीबाल्डी हा लोकास
 खुद्द राजोपेक्षां शतपट अधिक प्रिय होता, व त्यानें आपली
 नुसती संमति दाखविली असती तरी देखील राजसत्तेला
 धक्का बसून प्रजासत्ता प्रचलित होण्याचा संभव होता. परंतु
 केवळ त्याचे स्वामिभक्तीमुळें हे प्रसंग टळले, व इटली
 संयुक्त व स्वतंत्र होण्याचें काम सुकर झालें.



(२३२)

ग्यारीबालडीचा मृत्यु.-इ. स. १८८२ चे एप्रिल महिन्यांत ग्यारीबालडी हा इटली सोडून घरी परत आला तो फिरून इटलीस गेला नाही. वार्धक्याचा अंमल त्याचे शरीरावर होऊन अखेरीस ता. २ जून १८८२ रोजी त्याला सुखाने मृत्यु आला. त्या दिवशीं सर्व युरोपखंडांतील तारायंत्रावर बहुधा एकच विषय खेळत होता व तो ग्यारीबालडीचा मृत्यु हा होय. ज्यानें जिवंतपणीं आपल्या पराक्रमाने जग हालविलें त्याच्या मृत्युनेंही जग हलवें हें योग्यच आहे.



भाग २२ वा.

—:0:—

खाजगी गोष्टी व स्वभाववर्णन.



ग्यारीबाल्डीसारखे केवळ परोपकारास बाहिलेले पुरुष जे जगांत होऊन जातात, त्यांचे “खाजगत” असे फारच थोडे असते. त्यांनी आपले तन मन परकार्याकडे जन्मभर गुंतविलेले असल्यामुळे त्यांच्या खाजगी चरित्रांत बहुधा अशी एकहि गोष्ट नसते की, जिचा संबंध समाजाकडे किंवा देशाकडे लावतां येणार नाही. ह्मणून अशा परोपकारी गृहस्थांचा स्वभाव, गृहस्थिति, स्नेहसंबंध, इत्यादि अनेक गोष्टींपासून लोकांस हितबोध होण्याचा बराच संभव असतो; व थोर लोक कसे राहतात, कसे बोलतात, हे समजण्याची लोकांस जी एक प्रकारची उत्कंठा असते तिचेही कारण हेच होय. यास्तव ग्यारीबाल्डीविषयी कांहीं व्यक्ति विषयक गोष्टी या भागांत सांगण्याचे योजिले आहे.

प्रपंच.—ग्यारीबाल्डी हा जन्मला, तेव्हां साधारणतः दारिद्र्यावस्थेत जन्मला असे म्हणण्यास हरकत नाही, व हे त्याचे जन्मसिद्ध दारिद्र्य बहुधा त्याला जन्मभर टिकले. नाही म्हणावयास जगांतील त्याचे इतिकर्तव्य बहुधा संपल्यावर व तो जरेने विकल होऊन संसारांतील सारे स्वारस्य नाहीसे झाल्यावर त्याला व्हिक्टर-ए-एमॅन्युल राजाने एक मोठी देणगी व कायमचे पेनशन दिले; व त्या पैशाचा उपयोग आपल्या मुलाबाळांना सुखी करण्याकडे झालेला पाहून

त्याला आयुष्याचे शेवटीं शेवटीं बरें वाटलें असेल, नाही असें नाही. परंतु द्रव्यभोगेच्छा त्याला जन्मांत कधीहि शिवली नसतां, व त्यांतूनहि जीवयात्रेच्या अखेरच्या मुक्कामास जाण्याच्या पंथास असतांना मिळालेल्या संपत्तीपासून होणारें केवळ द्रव्यमूलक असें जें सुख तें ग्यारीबालडीस कितपत झालें असेल याची शंकाच आहे. परंतु संपत्तीनें सुखी किंवा दारिद्र्यानें दुःखी करावें असा त्याच्या मनाचा पिंडच नव्हता; व त्याचे आयुष्यांतील सर्व वृत्तांतावरून हीच गोष्ट दिसून येते. आपल्या आयुष्यांत ग्यारीबालडीनें जे जे अधिकार बजावले त्यांमध्ये द्रव्यदृष्टीचा दुसरा एखादा माणूस त्याचे जागीं असता तर त्यानें अपार संपत्ति मिळविली असती. परंतु ग्यारीबालडी मात्र अखेरपर्यंत कोरडाच्या कोरडा राहिला हें त्याच्या कर्तृत्वहीनतेचें लक्षण नसून निस्पृहता व निरभिलाषिता याचेंच दर्शक होय. दक्षिण अमेरिकेंत व खुद्द स्वदेशांतही त्यानें मोठमोठीं कामें केलीं, व एक वेळीं तर सिसिली बेटाचा गव्हर्नर असून त्यानें आपले हातानें सिसिलीच्या राजैश्वर्याचा मुकुट व्हिक्टोर-ए-मॅन्युएल याचे डोक्यावर घातला. परंतु अशा प्रसंगीं त्याचे खिशांत स्वतःचे असे चार पैसेही नव्हते, व वाटखर्ची भागविण्यास लागणारे चार दोन रुपये त्यास लोकांकडून उसने काढावे लागले, ही गोष्ट धान्यांत आणली असतां मनुष्याचा निस्पृहपणा कोठवर जाऊं शकतो व स्वार्थशून्यता या ईश्वरी सद्गुणांशाच्या दृष्टीनें नराचा नारायण कसा होऊं शकतो हें कळून येणार आहे.

द्रव्यलोभ हाच सर्वांत अति कठीण असतो. तो ज्यानें जिंकला त्यानें निस्पृहपणाचा मुख्य पायाच रचिला असें ह्मणण्यास हरकत नाही. परंतु ग्यारीबालडीचा निस्पृहपणा

वेऊन स्वदेश सोडून पृथ्वीचे पाठीवर वाटेल तिकडे जाण्यास तो प्रवृत्त झाला, त्या वयांत जगांतील बहुतेक लोक कोणत्या तरी आप-मतलबाच्या व्यवसायांत गुंतलेले असतात हें लक्षांत घेतलें असतां वरील गोष्टींतील मर्म कळून येणार आहे. साधारण मनुष्यांची गोष्ट अशी असते कीं, तरुणपणाचें रक्त अंगांत खेळू लागतांच आपल्यास धनदारापुत्र हीं कशीं मिळतील याबद्दलच्या त्यांच्या विवंचनेस सुरुवात होऊन, एकंदरीनें संसारयात्रा शांततेची, सुखासमाधानाची, ऐश्वर्याची व बहुमानाची कशी होईल, हेच काय ते विचार त्यांच्या डोक्यांत घोळत असतात. त्यांची इतिकर्तव्यता खालील श्लोकांत बहुधा सांठविलेली असते:—

यदि रामा यदिच रमा यदितनयो विनयधीगुणोपेतः

तनये तनयोत्पत्तिः सुरवर नगरे किमाधिक्यम् ।

अशा माणसांचा स्वर्ग व मोक्षही पृथ्वीवरच असतो. परंतु तो केवळ ऐहिक सुख व ऐश्वर्य भरपूर मिळाल्यानंच मिळणारा असतो. परंतु ग्यारीबालडीची गोष्ट अगदींच वेगळी होती. त्याचा स्वर्ग व मोक्ष दोन्हीचाही समावेश नुसत्या देशकार्यातच होत असे. स्वदेश हेंच कायतें आपलें धन-दारा-पुत्र, ही उदात्त कल्पना त्याचे हृदयांत ऐन तरुणपणीं पक्की बाणून गेल्यानें त्याला इतर ऐहिक उपाधींचा पाशच उरला नाही; व यामुळें त्यानें जे जे उद्योग केले त्या सर्वांचें पर्यवसान स्वदेशहितबुद्धिमध्यें असून त्यांत स्वार्थसाधकतेचा मुळींच संबंध नव्हता. ग्यारीबालडीनें पुढें एक सोडून दोन लग्नेंही केलीं, त्यास मुलें

व नातवंडेहि झालीं, व दिसण्यांत इतर लोकांप्रमाणें त्याचेही अखेरचे दिवस सभोवती बायकांमुलें जमवून गृहस्थाश्रमी माणसाप्रमाणें प्रपंच करण्यांत गेले हें खरें. तथापि त्याचा प्रपंच व इतरांचा प्रपंच यांमध्ये एकच मोठा भेद होता. पण तोच अतिशय महत्वाचा होता. तो हा कीं, इतरांचें मन प्रपंच उपाधींत गुरफटलेलें असतें व त्यामुलें मनुष्यमात्राचें खरें हित व जीवितकर्तव्य साधण्यास त्यांना व्यत्यय येतो. परंतु ग्यारीबाल्डीनें ऐन तरुणपणीं जो कर्तव्यमार्ग आंखून ठेविला होता, तो सोडून बाहेर एक रतीभर सुद्धां प्रपंचउपाधीनें त्यास कधींही ओढून नेलें नाहीं. भगवद्गीतेमध्ये कर्म करावयाचें तें करून अलिप्त राहण्याचा जो सात्त्विक मार्ग सांगितलेला आहे, त्याचेंच ग्यारीबाल्डीचें चरित्र हें एक उत्तम उदाहरण आहे. ग्यारीबाल्डीनें पहिलें लग्न केलें तें कोणत्या स्थितींत केलें हें मागें एका ठिकाणीं सांगण्यांत आलेंच आहे. व लग्न केल्यापासून तो पत्निवियोगापर्यंत त्याचा व्यवसाय कोणत्या प्रकारचा चालला होता याचेंही वर्णन मागें आलेंच आहे. यावरून ग्यारीबाल्डीचे अंगीं विषयलोलुपता होती किंवा कांय, व वैवाहिक स्थितीतील सुख भोगण्याकरितां तो निस्पृहपणा व परार्थहितसाधकता यांचे मार्गापासून यत्किंचित् तरी ढळला होता कीं काय हें दिसून येईल. ग्यारीबाल्डीचे अंगीं मानुषता सहज असे. सुख दुःखाचे भाव नव्हते असें नाहीं. म्हणजे उदाहरणार्थ, कोठें कामगिरी करून तो थकून परत घरीं आला असतां त्याचे प्रिय पत्नीनें प्रफुल्ल चित्तानें व हास्यवदन करून जर त्याचें प्रेमपूर्वक स्वागत केलें तर त्यापासून त्याला अनिर्वाच्य सुख होत नसेल असें नाहीं. किंवा त्याचीं मुलेंबाळें खेळत खेळत येऊन अंगावर पडलीं असतां

अंकाश्रयप्रणयिनः तनयान् वहन्तो

धन्यास्तदंगरजसा मलिनी भवन्ति॥

या कालिदासाच्या मार्मिक वर्णनाप्रमाणे ग्यारीबाल्डीसहि धन्यता वाटत नसेल असेंहि नाही. परंतु संसारसुख भोगण्याची पात्रता व सामर्थ्य अंगी असणे निराळे, व संसारसुख हेच जीविताचें सार असें मानून आपल्या सर्व व्यवसायांचा ओघ तिकडे वळणें हें निराळे. असो, ग्यारिबाल्डीच्या पहिल्या लग्नाची हकीगत मागे एक ठिकाणीं आलीच आहे. त्याची पहिली बायको निवर्तल्यावर पुष्कळ वर्षेपर्यंत त्यानें दुसरें लग्न केलें नाहीं. त्याचें दुसरें लग्न १८५९ सालीं झालें. परंतु हें लग्न त्यानें प्रपंचसुखाकरितां केलेलें नसून केवळ त्याच्या भोळेपणाचा फायदा घेऊन एका मतलबी स्त्रीनें त्यास या विवाहास प्रवृत्त केलें. त्याची हकीगत अशी कीं, १८५९ सालीं ऑस्ट्रिया व इटली यांची लढाई जुंपली, त्यावेळीं आल्प्स पर्वताच्या पायथ्याशीं असणाऱ्या एका सरोवराचे आसपासच्या प्रदेशांत ग्यारिबाल्डी हा फौजेचा तळ देऊन राहिला असतां मारक्स रेमांडी या नांवाच्या एका सरदाराच्या तरुण मुलीची प्रीति ग्यारिबाल्डीवर बसली. खुद्द सरदाराचीही इच्छा ग्यारिबाल्डीसारखा जांवई आपणास मिळावा अशी होती. असें असतां एके दिवशीं ही तरुण मुलगी ग्यारिबाल्डीच्या छावणींत अकस्मात प्रगट झाली, व शत्रूंकडील कांहीं पत्रें आपण वाटेंत पकडून आणिलीं आहेत असें तिनें ग्यारिबाल्डीस कळविलें. हीं पत्रें ग्यारिबाल्डीनें घेतलीं व तिचे त्यानें फारफार आभार मानिले. दुसरे दिवशीं मारक्स रेमांडी हा स्वतः ग्यारिबाल्डीचे छावणींत आला व माझ्या मुलीची तुमच्याशीं

विवाह लावण्याची फार इच्छा आहे असें त्यानें ग्यारीबाल्डीस कळविलें. हें ऐकून ग्यारीबाल्डीस अत्यंत आश्चर्य वाटलें व तो एकदम ह्मणाला:—“छे: तुझी भलतेंच कांहीं तरी बोलतां, माझ्या पहिल्या बायकोच्या मरणाच्या दुःखानें माझें काळीज करपून गेलेलें आहे व आमरणांत मी अविवाहित राहण्याचा निश्चय केलेला आहे. व सरदार साहेब दुसरें तुझी असें पहा कीं, तुमच्या कथ्येनें मला फार तर एक वेळ पाहिलें असेल, असें असतां मजविषयीं तिच्या मनांत इतकें प्रेम उत्पन्न व्हावें हें संभवतें तरी कसें ?” हें आपणांस नडविणारें उत्तर ऐकून मारक्स रेमेंडी हा निरुत्तर झाला. परंतु ग्यारीबाल्डीच्या भोळ्या अंतःकरणाची कळ कोठें दाबली असतां त्याचें हृदय खुलें होईल हें त्या सरदारास पूर्णपणें माहीत होतें, यामुळें तो लागलीच ह्मणाला “साहेब, माझ्या मुलीचें प्रेम व्यक्तिविषयक आहे असें समजू नका. तर ‘तें इटलीचें स्वातंत्र्य’ या मोहक कल्पनेवर जडलेलें आहे व त्या कल्पनेचा आपण केवळ साक्षात अवतार अहां, या कारणाकरितांच तिला आपणाशीं विवाह लावावयाचा आहे.” या भाषणाचा त्या सरदाराच्या अटकळी प्रमाणेंच परिणाम झाला. ‘इटलीचें स्वातंत्र्य’ या जादूनें भारलेल्या शब्दांचा उच्चार होतांच ग्यारिबाल्डीचें करारी मन तेव्हांच विरघळलें. स्वदेशाभिमान बाळगणारा कोणताहि मनुष्य त्याला देवदूताप्रमाणें प्रिय वाटत असे; व त्यांतूनहि स्त्रिजातीमध्ये त्याचा इतका संचार झालेला पाहून तो त्या सरदाराचे ह्मणण्यास एकदम कबूल झाला. असो. अशा रीतीनें केवळ एका शब्दाचे उच्चारानें हें लग्न जुळले. रीतीप्रमाणें सर्व मंडळी लग्नाकरितां देवळांत जाऊन आली व इतक्यांत त्या तरुण स्त्रीचें कपट

लक्षांत येताच त्याने तिचे मुखावळोकनही करावयाचें नाहीं अशी शपथ वाहिली. यावरून ग्यारीबाल्डीनें जें दुसरें लग्न केलें तें कोणच्या हेतूनें केलें, ह्मणजे त्यास संसारसुखेच्छा कितपत होती, हें तेव्हांच दिसून येणार आहे. या स्त्रीस काडी मोडून दिल्यावर ग्यारीबाल्डीचें तिसरें लग्न झालें. परंतु ही काडी मोडून देण्याचे पूर्वीच तिसऱ्या पत्नीपासून ग्यारीबाल्डीस एक दोन मुलेंही झालीं होती. ही तिसरी बायको फ्रान्सेस्का या नांवाची सुशील व प्रेमळ अशी एक दाई होती. ग्यारीबाल्डी काप्रेरा येथें आजारी असतां तिनें अत्यंत प्रेमानें त्याची सुश्रूषा केली व त्यामुळे त्या उभयतांचें प्रेम जडलें. यावेळीं ग्यारीबाल्डीचे बहुतेक उद्योग शेवटास जाऊन तो काप्रेरा येथें स्वस्थ राहिलेला होता व यावेळीं त्याचें वयही बरेंच झालेलें होतें. तो अशक्त व किंचित् पंगू झालेला होता व फ्रान्सेस्का ही त्यास सर्व तऱ्हेनें आधार देऊन व त्याची काळजी घेऊन व्यवस्था ठेवीत असे. अशा स्थितींत पहिल्या बायकोच्या मरणानंतर कित्येक वर्षांनीं त्याच्या वठलेल्या प्रेमांकुरास नवीन पालवी फुटली तर त्यांत विशेष आश्चर्य मानण्यासारखें काहीं नाहीं. वास्तविक पाहिलें असतां मारकिस रेमाँडी याच्या मुलीशीं लागलेल्या परंतु क्षणमात्र टिकलेल्या वैवाहिक स्थितीची ग्यारीबाल्डीवर फ्रान्सेस्का याचे मार्गांत आडकाठी होती. परंतु ही आडकाठी त्यांचे प्रेमाचे आड येणें अशक्य होतें. तथापि ग्यारीबाल्डीनें दुसरा विवाह रद्द करण्याची खटपट आपल्या-



कडून केली नव्हती असें नाही. हा विवाह रद्द व्हावा व फ्रान्सिस्का हिच्या मुलांस कायदेशीर संततीचे अधिकार मिळावे अशाबद्दल राजा व्हिक्टर-ए-मॅन्युएल यास त्यानें वेळोवेळीं प्रार्थना केली होती. परंतु ती बरेच दिवस सफळ झाली नव्हती. ती शेवटीं ग्यारीबाल्डीचे अगदीं म्हातारपणीं सफळ झाली. १८८० सालीं म्हणजे ग्यारीबाल्डीचे मरणाचे आधीं दोन वर्षे रोम येथील अपील कोर्टानें त्याचे दुसरे लग्नाची काडी मोडून दिली, व नंतर त्याचा व फ्रान्सेस्का हिचा सशास्त्र विवाह लागला. या प्रसंगीं त्याचीं सर्व मुलेंबाळें, जांवई व स्नेही मंडळी हजर असून खुद्द राजा व राणी यांजकडूनही या वृद्ध जोडप्यास अभिनंदनपर अशी तार आली होती. अशा रीतीनें आमच्या चरित्र नायकाच्या ७३ वे वर्षीं झालेल्या लग्नसमारंभाची हकीगत ऐकून वाचकांस सकृददर्शनी आश्चर्य वाटण्यासारखें आहे. परंतु हा विवाह म्हणजे केवळ कोरडा शास्त्रीय विधीच होता व वृद्धपणीं मनास समाधान यावें एवढ्याकरितांच तो झालेला होता हें उघड आहे.

पहिल्या पत्नीपासून ग्यारिबाल्डीला दोन मुलगे व एक मुलगी अशीं आपत्यें झालीं होती. हे दोघेही मुलगे व जांवई शिपाईगिरीचा धंदा करूं लागले व ग्यारिबाल्डी प्रमाणेंच त्यांनींही यथाशक्ति पराक्रम केले. सरकारदरबारांत व खुद्द राजापार्शीं आपलें वजन आहे यामुळें मिडभाड खर्चून मुलांस व जांवयास मोठमोठ्या नोकऱ्या देववाव्या असें त्याच्या स्वप्नींही कधीं आलें नाहीं, व आपणांप्रमाणें आपल्या मुलांनींही स्वतंत्रताप्रिय रहावें अशी त्याची मनापासून इच्छा होती.

जगामध्ये दोन तऱ्हेचे लोक असतात. पैकीं कांहीं लोकांच्या मोठेपणास नुसतें बुद्धिवैभव हें कारणीभूत होतें, व कांहींचा मोठेपणा त्यांचे कृत्यांवर अवलंबून असतो. ग्यारिबाल्डी हा दुसऱ्या वर्गातील महात्मा होय. मॅझीनीची निशाणी जशी लेखणी ही होती, तशी ग्यारिबाल्डीची निशाणी तलवार ही होय. तथापि ग्यारिबाल्डीचे अंगीं बुद्धिवैभव कमी होतें असें नाहीं, व त्याचा पहिल्यापासून विद्येकडे विशेष कल असता किंवा त्याची परिस्थिति खरोखर होती त्याहून जर वेगळी असती तर तो विद्वत्तेचे बाजूनें प्रख्यातीस आला नसता असें ह्मणणें कठीण आहे. त्याचें शिक्षण किती चुटपुटतें होतें व शाळेचा संस्कार त्याला केवळ नांवाचाच होता, असें असतांही त्याचें भाषण व लेखन हें एखाद्या विद्वानास साजेल असेंच होतें. ग्यारीबाल्डी हा भाषापंडित नव्हता, तरी त्यास तीन चार भाषा बोलतां येत असत. ह्मणजे इटालीयन भाषेच्या सर्व पोटभाषा तो अस्खलीत बोलत असे; व स्पानीश, इंग्लिश, पोली, फ्रेंच याही फार न अडतां त्यास बोलतां येत असत. परंतु या निरनिराळ्या भाषा शिकण्याचें त्याचें कारण केवळ विद्येची लालसा हें नसून त्याहून अधिक स्तुत्य व उदात्त असें होतें. पृथ्वीवरील सर्व माणसें हीं वास्तविक सख्खीं भावंडे होत, असें असतां केवळ भाषेच्या विविधत्वामुळें त्यांचे व्यवहारास व प्रेमवर्धनास व्यत्यय येतो, व ज्या मनुष्यास जितक्या अधिक भाषा बोलतां येतील त्यास आपले भावंडांचे मनोभाव जाणण्यास व आपले मनोभाव त्यांस कळविण्यास तितकें सोपें जातें व अशा रीतीनें जगांतील प्रेम वृद्धिंगत होतें. वास्तविक एकच भाषा बोलणाऱ्या लोकांमध्ये परस्पर किती प्रेम असतें याचा आपणा सर्वांस अनुभव असल्यामुळें भाषा-

ज्ञानानें प्रेमवृद्धी करण्याची ग्यारिबालडीची ही कल्पना आपणा सर्वांस सारखीच पसंत पडेल असें नाही. तथापि ग्यारिबालडी संबंधानें कोणतीही गोष्ट घेतली असतां तिजमध्ये त्याच्या विश्वव्यापी प्रेमाचें प्रतिबिंब दिसतें एवढाच या ठिकाणीं सांगावयाचा मुद्दा आहे. सर्व मानवी प्राण्यांची एक भाषा करतां येईल असा त्याचा दृढ भरवंसा होता.

असो; शाळेंतील त्याचें शिक्षण पुरेंही झालें नव्हतें असें असतां त्यास पांचचार भाषा येत होत्या एवढेंच नव्हें; तर तो आपल्यापरीनें ग्रंथकारही बनला होता. त्यानें लिहिलेल्या दोनतीन कादंबऱ्या उपलब्ध आहेत. या कादंबऱ्यांत त्याची कल्पनाशक्ति जबर असल्याचें दिसून येतें. ही कल्पनाशक्ति त्यास उपजत होतीच. परंतु त्यांतूनही दक्षिणअमेरिकेंत राणावनांत राहून व अनेक तऱ्हेचे चमत्कारिक अनुभव घेऊन त्या कल्पनाशक्तीस वैचित्र्य व परिपक्वता आली असल्यास त्यांत काहीं नवल नाही. ग्यारीबालडीचे कादंबऱ्यांत जरी त्याच्या विचित्र कल्पनाशक्तीचा प्रभाव दिसून येतो, तथापि त्यांतील कथानकें, पात्रें, प्रसंग व तत्वबोध हीं सर्व त्याच्या स्वदेशप्रीतीचे रंगानें रंगविलीं गेलीं होती. त्यानें आपल्या कल्पनाशक्तीचा उपयोग राजाराणीच्या अद्भुत गोष्टी सांगण्याकडे केला नाही, तर ज्या वाचल्यापासून वाचकांचे अंगीं स्वदेशाभिमान थोडासा तरी जागृत होईल अशाच कादंबऱ्या त्यानें लिहिल्या. या पुस्तकाशिवाय ऐतिहासिकदृष्ट्या उपयुक्त असें एक पुस्तक त्यानें लिहिलें आहे, व हें त्याचें आत्मचरित्र होय. या आत्मचरित्रांत त्यानें आपले अनुभव, आपलीं कृत्यें, आपलीं मतें, यांचें टिप्पण केलेलें आहे. हें

टिप्पण पहिल्यापासून अखेरपर्यंत संगतवार किंवा शिस्तवार आहे असें नाही. तथापि त्याची भाषा चटकदार व जोरदार असल्यामुळे सदरहू पुस्तक बरेच मनोरंजक झालेले आहे. परंतु त्यास जे एक विशेष महत्व आहे त्याचे कारण असें कीं, ग्यारीबालडी हा सत्यप्रिय व स्पष्टवक्ता असल्यामुळे त्यानें आत्मचरित्रांत लिहिलेल्या गोष्टींबद्दल कोणास यत्किंचित्ही शंका येत नाही, व अशा रीतीनें नेहमीं आत्मचरित्रें वाचण्यांत जो एक प्रकारचा आनंद असतो तो येथें दुणावतो. ग्यारीबालडीचीं भाषणें, त्यानें लिहिलेलीं पत्रें व त्यानें काढलेले जाहीरनामे यांमधूनही त्याच्या स्वभावाची व अंतःकरणाची खूण ठिकठिकाणीं पटते. या सर्वांमध्ये भाषावैभव दाखविण्याचा प्रयत्न मुळीं नसून त्यांची सर्व गोडी, निस्पृहता, उदात्त विचार, स्पष्ट वक्तेपणा व किंबहुना धाडस यांतच असून वाचणारास ते लेख नसून त्या ठिकाणीं चालता बोलता माणूसच उभा आहे कीं काय असें वाटतें.


ग्यारिबालडी हा कोणी मोठा तत्वशोधक नव्हता हें सांगावयास नकोच. तथापि त्याचे ग्रंथांत, पत्रांत व भाषणांत निरनिराळ्या विषयांवर जे विचार नमूद झालेले आहेत त्यांवरून त्याचे विषयीचीं चांगलीच कल्पना करितां येते. उदाहरणार्थ, धर्म हा विषय घेतला तर असें दिसून येतें कीं, तो जरी पोपचा कट्टा वैरी होता, तरी ईश्वरावर त्याचा पूर्ण भरंवसा असून त्याचे मन श्रद्धाळू होतें. मात्र ईश्वर व मनुष्य यांची ओळख करून देण्यास व मध्यस्ती करण्यास कोणी तिन्हाईत असणें अवश्यच आहे असें त्यास वाटत नव्हतें. ज्यानें त्यानें आपआपल्या बुद्धिसौमर्द्यानुरूप चिंतन,

मनन व भक्ति केली असतां त्यास अवश्य तितकें ईश्वरज्ञान व शक्य तितकी ईश्वरप्राप्ति खास होईल, मग हें भटांचें बंड मध्ये उगीच कशाला असें तो ह्मणे. भटांनीं व धर्मगुरूंनीं धर्माचें उदात्त स्वरूप लोपवून त्यास वाणसौद्याच्या जिनसाची योग्यता आणून ठेविली आहे असा त्याचा आक्षेप असे, व तो त्या कालमानानें पाहतां बरोबर होता. स्त्रियां-संबंधीही त्याचे विचार फार थोर होते. लग्न हा एक अति-शय पवित्र असा संस्कार आहे व तो संस्कार ज्यास झाला आहे त्यानें आपल्या धर्मपत्नीचें व अपत्यांचें प्रेमयुक्त अंतःकरणानें पालनपोषण करणें हें कर्तव्य आहे असें तो ह्मणे. राष्ट्रांतील स्त्रिया सुशिक्षित असल्यां तर त्यांच्या मुलांचे हातून काय वाटेले तें देशकार्य करवून घेतां येईल असेंही तो वारंवार ह्मणे. व लढाईच्या कामांतून जेव्हां त्यास फुरसत सांपडे तेव्हां तो स्त्रियांस सुशिक्षण देऊन त्यांचा दर्जा वाढविण्याचे उद्योगाकडे ती घालवी. त्यानें कित्येक ठिकाणीं मुलींच्या शाळा काढल्या होत्या, व कोठें मजूरदारांच्या बायकांस पीठ दळण्याच्या चक्या विकत घेऊन देऊन, तर कोठें इतर कांहीं करून गरिब स्त्रियांस सुखी करण्याचा तो प्रयत्न करित असे. ग्यारिबाल्डीच्या सर्व जन्मांत त्यास शास्ता असा कोणीही नव्हता हाटला तरी चालेल. तथापि त्यानें आपली नीति अखेरपर्यंत निर्मळ ठेविली होती. व त्याचे हाताखालीं वागणारें सैन्य नेहमीं बिन् पगारी व स्वच्छंदी असे व लष्करी कायद्याचा कडक अमलही त्यांजवर नसे, तथापि हाताखालच्या शिपाईप्याद्यांकडून स्त्री जातीचा अपमान झालेला त्यानें कधींही सहन केला नाहीं. या व इतर कारणां-करितां इटालीयन स्त्रियांची ग्यारिबाल्डीवर नेहमीं भक्ति असे.

स्वस्तपणाची कमालच.

—:0:—

आह्मीं पुष्कळ लिहून स्तुती करण्यापेक्षां एकवेळ आपली खात्री करून घ्या.



पूर्वी जीं घड्याळें आह्मीं रु. ६ व रु. १० स विकीत होतीं तीं अति उत्तम व टिकाऊ असल्याकारणानें स्वप पुष्कळ होऊन लोकमान्य झालीं आहेत. तीं सर्वांना घेतां यावीं झणून त्याच घड्याळांच्या किंमती कमी केल्या आहेत. रासक्रोप साईज वॉच फुलज्युएल्स किं. रु. ९ ग्या. वर्षें ८ सिलेंडर वॉच किं. रु. ५ ग्या. व. ४ शिवाय सोबत कोंच, कमान व पेटी.

एन्. बी. रानडे नासिक सिटी,
वाचमेकर, सेलर व कमिशन एजंट.

गोपीनाथ कृष्णाजी
क्षत्रिय कुत.



अचूक गुणकारी
औषधें.

पुणें येथील सन १८८८ सालांतील देशी कलाकौशल्याचे जंगी प्रदर्शनांत औषधांच्या योग्यतेबद्दल व गुणाबद्दल सर्टिफिकेट मिळालीं आहेत.

ज्वरांकुश [तापावर रामबाण] तीन दिवसांत हटकून हीं व ताप व पाळींचे ताप जातात. पैसे परत करण्याच्या पैजेच्या हिंवापाचें औषधापेक्षां हें किती गुणकारी आहे ह्याची अनुभवाअंती खात्री होईलच. किं. रु. १ ट. व बं. खर्च -॥१८, **जुलाब, पोदडुखी व पटकी बंद करण्याचें वस्ताद औषध**—प्रत्येक कुटुंबानें अवश्य संग्रहीं ठेवावें. किं. रु. -॥१८ ट व बं. खर्च -॥२, **शक्तीवरील गोळ्या**—नं. १ बलवर्धक, शक्तिवर्धक इत्यादि विशेष माहिती पत्र पाठविल्यास मिळेल. किं. १०० गो. रु. ३ बं. ख. -॥१, **कपाळशुळ व अर्धशिशिवर**—पांच मिनिटांत गुण. किं. रु. १॥ बं. ख. -॥२, **शक्तीवरील गोळ्या**—नंबर २ सुस्तीवर, पानथर, मुलांचे डब्यावर व अफूचे व्यसनावर वस्ताद. किं. रु. १ ट. व बं. ख. -॥१, **केंस कालेभोर करण्याचा कलप**.—किं. रु. ११ ट. व बं. ख. -॥१, **रक्तपितीवर रामबाण**.—किं. रु. ६ ट. व बं. ख. -॥१८, **खोकल्यावर गोळ्या**.—किं. ॥१८ ट. व बं. ख. -॥१, **गजकर्ण व खरजेवर मलम**.—किं. ॥२ ट. व बं. ख. तीन डब्यापर्यंत -॥१, **नेत्रसंजविनी थेंब**.—किं. रु. १ ट. व बं. ख. -॥१, **मुळव्याधीवर चूर्ण अथवा मलम**—किं. रु. १ ट. व बं. ख. -॥१, **दुपर्म्यावर वस्ताद**—ह्या औषधानें बारापेक्षांही कमी तासांत खात्रीने गुण पडतो. किं. १ रु. व बं. ख. -॥१, **वायुनाशकतेल**—किं. -॥१ ट व बं. ख. -॥२, **खोकल्यावर सरबत**. (दम्यावर फारच गुणकारी) किं. रु. १ ट. व बं. ख. -॥२, **मेदोवृद्धीवर औषध** (वायुनें व इतर कारणानें स्थूल झालेलें शरीर पूर्वस्थितीवर येतें) किं. रु. २॥ ट. व. ख. -॥१८, औषधाचा क्याटलॉग मुफत.

वैद्य गोपीनाथ कृष्णाजी क्षत्रिय,

१ सदाशिवजीची गल्ली, गिरगांव पोष्ट आफिसाचे समोरचे गल्लींत मुंबई.

श्रीमंत गायकवाड सरकार यांच्या उदार आश्रयाखालीं प्रसिद्ध झालेलीं पुस्तके.

श्रीमंत सयाजीराव महाराज गायकवाड सरकार यांनीं अनेक विद्वान ग्रंथकारांस मोठमोठालीं बक्षिसें देऊन, राष्ट्रकथामाला, महाराष्ट्रग्रंथमाला, विविध ग्रंथमाला, ज्ञान मंजुषा, क्रीडामाला, अशा वेगवेगळ्या सदरा खालीं अनेक ग्रंथ प्रसिद्ध केले आहेत. ते अत्यंत उपयोगी असून महत्वाचे आहेत. सदर ग्रंथांचा लाभ कांहीं सवलतीनें आमच्या वर्गणीदारांस देतां यावा ह्याणून आम्ही श्रीमंतांकडे विनंती केली होती. त्या आमच्या विनंतीस मान देवून सदर ग्रंथांची सोल एजन्सी त्यांनीं आम्हाकडे सोंपली आहे. करितां त्याचा लाभ आमच्या वर्गणीदारांनीं वेळींच घेण्यास आळस करूं नये. श्रीमंत गायकवाड सरकारांनीं प्रसिद्ध केलेल्या ग्रंथांची यादी या खाली दिली आहे. या यादीतील कोणताही ग्रंथ ता. २८ फेब्रुआरीच्या आंत मागविल्यास आमच्या वर्गणीदारास रुपयास दोन आणेप्रमाणें कमिशन कापून मिळेल. इतरांस पुस्तकाची भर किंमत पडेल. सदर मुदतीनंतर मात्र ही सवलत मिळावयाची नाही. करितां ज्यांस हा लाभ घेणें असेल त्यांनीं सदर मुदतीचे आंत गणी करावी.

राष्ट्रकथामाला.

१ इराण—हा ग्रंथ रा. सा. शंकर विष्णु पुराणिक बी. ए. यांनीं “ पर्सिया ” नांवाच्या इंग्रजी ग्रंथाच्या आधारे लिहिला आहे. यांत इराणांतील राजपुरुषांचा इतिहास, मुसलमान लोकांच्या स्वाऱ्या व त्यांचा विजय, आणि इराणचा प्राचीन इतिहास व अर्वाचीन इतिहासासंबंधी महत्वाच्या गोष्टींचें वर्णन आहे. किं. रु. १।। आणि ट. ह. ३ आणे.

२ तुर्कस्थान—हा ग्रंथ रा. सा. रावजी भवानराव पावगा
बी. ए. यांनी लिहिला असून त्यांत तुर्कस्थानांतील ठळक ठळक
गोष्टीविषयी संगतवार हाकिमत, तुर्क लोकांची मूलपीठिका, त्यांतील
भेद, ओस्माली लोकांनी केलेली राज्यस्थापना, राज्याचा उत्कर्ष
व अपकर्ष, राज्यव्यवस्था, रशियाचे अभ्युदयाचा वृत्तांत, वगैरे
गोष्टींची माहिती आहे. किंमत रु. १।।। व ट. ह. ३ आणे

३ कार्थेज—हा ग्रंथ रा. रा. नागेश आबाजी काथवटे बी. ए.
यांनी लिहिला आहे. यांत कार्थेजचा उत्कर्ष, डायोनिसिअसशी
शेवटचे युद्ध, राज्यव्यवस्था व धर्म, व्यापार व जमाबंदी, कार्थेज
आणि रोम, वगैरे विषयांची ऐतिहासिक माहिती दिली आहे. रु. १।।।
व ट. ह. ३ आणे.

४ फ्रान्स—हा ग्रंथ रा. रा. कृष्णाजी अर्जुन केलुसकर यांनी
लिहिला आहे. यांत फ्रान्सचा प्राचीन इतिहास, फ्रेंच भाषेची रचना,
प्रख्यात राजांचे इतिहास, युद्धे, प्रसिद्ध पुरुषांचीं चरित्रे, सध-
कालीन संस्थांचा संक्षिप्त वृत्तांत वगैरे विषयांची माहिती आहे.
किंमत रु. १।।। व. ट. ह. ३ आणे.

५ स्पानिश मूर लोक—हा ग्रंथ रा० सा० रामकृष्ण सखाराम
आठवले, एम. ए., प्रोफेसर इंदुर कॉलेज, यांनी इंग्रजी ग्रंथांच्या
आधारे लिहिला आहे. यांत धर्मक्रांति व तिचे परिणाम, मूर लो-
कांच्या कारकीर्दीतील मुख्य मुख्य गोष्टी, वीर लोकांचे पराक्रम,
गाथ लोकांच्या कारकीर्दीची अखेर, बर्बर लोकांचे प्राबल्य, स्पेन
देशाविषयी ऐतिहासिक गोष्टी वगैरे विषय आहेत. किं० रु० १।।। व
ट. ह. ३ आणे.

६ जर्मनी—हा ग्रंथ रा० रा० सदाशिवराव बेलवलकर बी. ए.
यांनी दि स्टोरी ऑफ नेशनस् या मालेपैकी “जर्मनी” ग्रंथाच्या
आधारे लिहिला आहे. यांत महापराक्रमी योद्धा हर्मन याचा साग्र
इतिहास, हूण, गाथ, वगैरे लोकांच्या जर्मनीवर स्वाऱ्या व प्राचीन
वीरांचीं युद्धे, धर्मसंबंधी दुफळी, जर्मनीतील राजांचा इतिहास, वगैरे
माहिती दिली आहे. किंमत रु. १।।। व ट. ह. ३ आणे.

७ आशीरिया—हा ग्रंथ रा. रा. सीताराम रामचंद्र गायकवाड यांनी इंग्रजी ग्रंथांचे आधारें लिहिला आहे. यांत आर्य लोक कोण, त्यांचा मूळ देश कोणता, मूर्तिपूजा कोणापासून निघाली, वगैरे गोष्टींची माहिती असून प्राचीन काळच्या धर्मकल्पना व आचार, विचार, बायबल, आशीरिया देशावर झालेल्या राजघराण्यांतील पुरुषांचे इतिहास—वगैरे विषयांची माहिती दिली आहे. किंमत रु. १।।। व ट. ह. ३ आणे.

८ रोम—हा ग्रंथ रा० सा० विनायक कोंडदेव ओक यांनी अनेक इंग्रजी ग्रंथांच्या आधारें लिहिला आहे. यांत रोमशहराविषयी दंतकथा, रोमनराजांची कारकीर्द, कार्थेज, प्युनिक युद्धे, रोमन लोकांचा इतिहास, धर्म, रीतीभाती आणि त्यांची विद्या वगैरे प्रकरणे आहेत. किं. रु. १।।। व ट. ह. ३ आणे.

सूचना.—‘राष्ट्र कथामाला’ या सदरापैकी दुसरा ग्रंथ ‘इजिप्त’ हा गुजराथी भाषेंत प्रसिद्ध झाला असल्यामुळे त्याची जाहिरात बरील यादीत दिली नाही. त्याची किंमतही १।।। रुपये आहे. हे सर्व ग्रंथ डेमी अष्टपत्री ह्यणजे ग्रंथमालेच्या साच्यांत असून ग्लेज जाड कागदावर छापलेले आहेत, व बांधणी जाड पुठ्याची सुबक व मजबूत अशी केलेली आहे.

महाराष्ट्रग्रंथमाला.

१ राजधर्म—हा ग्रंथ रा. सा. गोविंद सखाराम सरदेसाई बी. ए. यांनी माक्रिआव्हेलि यांच्या “प्रिन्स” नांवाच्या इंग्रजी पुस्तकाच्या आधारें लिहिला आहे. त्यांत राजाचे अंगी कोणते गुण असावे, नवीन राज्य कसे जिंकावे, त्याचें संरक्षण कसे करावें, व ह्या सर्व कृत्यांत सहाय्यभूत कोणतीं साधने आहेत, वगैरे गोष्टी सोदाहरण दिल्या आहेत. पुस्तकाची भाषा सरळ असून विषय महत्वाचा आहे. किंमत ८ आणे व ट. खर्च २ आणे.

२ **विचार रत्नाकार**—हा ग्रंथ, कै. वासुदेव नरहर उपाध्ये शास्त्री यांनी, प्रसिद्ध पाश्चिमात्य निबंधकार लार्ड बेकन यांच्या निरनिराळ्या ग्रंथांच्या आधारे व प्राचीन आर्य नीतिग्रंथ, चरक, वाग्भट, इत्यादि वैद्यक ग्रंथांच्या, तसेच भारत भागवतादि पुराणें, सुभाषित संग्रह व भगवद्गीता इत्यादि धर्म ग्रंथांच्या आधारे लिहिला आहे. पुस्तकांतील विषय फारच उपयुक्त, बोधप्रद व ज्ञानदायक असून ते विचार शक्तीस जागृत ठेवणारे आहेत. किंमत रु. २ आणि ट ह. ५ आणे.

३ **इंग्लंड देशाचा विस्तार**—हा ग्रंथ रा. सा. गोविंद सखाराम सर देसाई बी. ए. यांनी प्रो० जॉन राबर्ट सीली, यांच्या 'एक्स पान्शन आफ इंग्लंड' नांवाच्या पुस्तकाच्या आधारे लिहिला असून त्यांत इंग्लंडांतील अठराव्या शतकांतील देशस्थिति, इंग्लिश साम्राज्य, प्राचीन वसाहतींची स्थिति, अमेरिकेचा युरोपावर परिणाम, व्यापार व युद्ध, राष्ट्रविस्ताराची स्थित्यंतरे, इतिहास राजनीति, अंतर्बाह्य संकटें वगैरे विषयांचें यथास्थित वर्णन दिलें आहे. ग्रंथ मोठा असून ऐतिहासिक माहितीने ओतप्रोत भरला आहे. किंमत रु. २ व ट. ह. ५ आणे.

४ **मार्क्स आरेलियस वादशहार्ची बोधवचने**—हा ग्रंथ मि० सिमियन बेंजामिन, यांनी "मेडिटेशन्स ऑफ मार्क्स ऑरेलियस" नांवाच्या पुस्तकाच्या आधारे लिहिला आहे. यांत तत्वज्ञान व बोधवचने यांचा भरणा पुष्कळ असून त्यापासून मनुष्यास ज्ञान, सदाचरण व सद्विचार प्राप्त होतील अशा प्रकारे पुस्तकांतील विषययोजना आहे. किंमत रु. १।।। व ट. खर्च ३ आणे

५ **प्राच्य व पाश्चात्य देशांतील ग्रामसंस्था**—हा ग्रंथ रा. सा. महादेव राजाराम बोडस एम्. ए., एल्. एल्. बी. यांनी सर हेनरी मेन यांच्या 'व्हिलेज कम्युनिटिझ' ग्रंथाच्या आधारे लिहिला आहे. पुस्तक अत्यंत महत्वाचें असून त्यांत प्राच्य व पाश्चिमात्य देशांतील ग्राममंडळें, व्यवहारशास्त्र, कायद्याची माहिती, आचार व रूढि, ग्रामव्यवस्था, सरकार व पड जमिनी हिंदू व

बी. ए. यांनी " वास्वथ रमथ कृत प्युनिक लढायाचा इतिहास " या ग्रंथाधारे लिहिला आहे. यांत रोम व कार्थेज या संस्थानांमध्ये जी महा युद्धे झाली, त्यांचे वीररस भरित ऐतिहासिक वर्णन आहे; शिवाय त्या वेळेची राज्यपद्धति, लोकांच्या रीतिभाती, गुणदोष, स्वदेशभक्ति, पराक्रमी पुरुषांचे विलक्षण युद्धकौशल्य, वगैरे विषयांचा समावेश आहे. प्राचीनकाळां युरोपांत ग्रीक हे राष्ट्र फारच बलाढ्य व सर्व गोष्टींत पुढे सरसावलेले होते. व. त्याच्याशी टक्कर देण्यास रोमची जय्यत तयारी होती, त्या संबंधाचा इतिहास दिलेला आहे. किंमत रु. २॥ आणि ट. ह. ६ आणे

७ गृहिणीशंकांनिरसन गृहशास्त्र—हा ग्रंथ रा. रा. केशव बाळकृष्ण परांजपे बी. ए. यांनी " हाउस व्हाईफ्स रिझन व्हाय; डोमेक्टिक सायन्स " या ग्रंथाच्या आधारे लिहिला आहे. या पुस्तकांत बहुतेक व्यावहारिक गोष्टींचे शास्त्रीयरीत्या विवेचन केले आहे. तसेच पुष्कळ चमत्कारिक गोष्टींच्या शंका सकारण व सोदाहरण नीट समजावून सांगितल्या आहेत. शिवाय इतर पुष्कळ उपयोगी विषयांचा समावेश यांत केला आहे. हे पुस्तक प्रत्येक जिज्ञासु कुटुंबियाच्या संग्रहास पात्र आहे. किंमत रु. १॥ ट.ह. ३ आणे आहे.

८ घर आणि त्याच्या भोंवतालची जागा—हा ग्रंथ कै. रा. रा. भानु केशव गांगनाईक यांनी " दि हाऊस अँड इट्स सराउन्डिंग " नांवाच्या ग्रंथाधारे लिहिला आहे. यांत आरोग्य संरक्षणाचा ज्या गोष्टींशी निकट संबंध आहे त्याचा विशेष विचार केला आहे. शिवाय राहण्याचे घर कसे असावे, व त्यासंबंधांत काय काय तजविजी केल्या पाहिजेत, वगैरे गोष्टींचे स्पष्टीकरण यथाशक्ति केले आहे. किंमत १४ आणे, व ट. खर्च २ आणे.



९ गुन्हा व त्याचीं कारणें—हा ग्रंथ रा० सा० रामचंद्र हरि गोखले बी. ए., एलएल. बी. वरिष्ठ अदालतीचे वकील बडोदें यांनी, विलियम डि० मारिसन यांच्या “क्राइम अँड इट्स कॉझिस्” नांवाच्या ग्रंथाच्या आधारें लिहिला असून त्यांत गुन्ह्यासंबंधानें संकलित माहिती, हवामान आणि गुन्हे, निराश्रितपणा व गुन्हे, वय व स्त्रीपुरुष जाति यांचा गुन्ह्यांशीं संबंध, गुन्ह्याच्या शिक्षेविषयीं, वगैरे पुष्कळ विषयांचें सोपपत्तिक विवेचन केलें आहे. कायदे जाणणाऱ्या व त्याची माहिती मिळविणाऱ्या गृहस्थांच्या संग्रहास तर तें योग्य आहे. पण प्रत्येकास त्यापासून कायद्याचें ज्ञान होईल, अशाप्रकारें त्याची रचना आहे. किंमत रु० १ आणि टपाल खर्च ३ आणे.

विविधग्रंथमाला.

किंमत टपाल
रु. आणे.

- १ आथेन्सचें साम्राज्य १॥ ३
- २ ग्रीसचा इतिहास-(ले. साजो कृष्ण धोंड). १॥ ३
- ३ बोधवचन-सेनेका आणि एपिकटेन यांची... ..
(ले. कृष्णाजी अर्जून केळूसकर). ... २। ५
- ४ उपनिषदे-भाग २ रा (ले. कृ. अ. के.) २। ४
- ५ नीतिवाक्यामृत-(ले. ना. धों. खांडेकर). ...-॥ २
- ६ आदिराज चरित्र-(ले. वा. शा. इस्लाम.) ... -॥ ४॥
- ७ हरि विक्रमचरित्र-(ले. वा. न. उपाध्ये). २॥ ५
- ८ आहारमीमांसा-(ले. डा. गं. बा. परांजपे). २। ५
- ९ काव्यकल्पलता-(ले. वामनशास्त्री इस्लाम.) २॥ ३
- १० दत्तकचंद्रिका-(ले. कृष्णशास्त्री सु.) ... १ २
- १ पाश्चिमात्य पाकशास्त्र-(यांत पाश्चिमात्य
पाकनिष्पत्तीचे वेगवेगळे प्रकार सचित्र दिले
आहेत. डा. स. मे. कीर्तिकर यांनी पाकशास्त्र
व शरीरशास्त्रासंबंधी १२३ पानांचा उपो-
द्घात जोडला आहे. ले. भा. के. गांगनाईक). } ४॥ ६

किंमत टपाल

रु. आणे.

२ सूयशास्त्र-अं. १ भा. १ (मद्रासी चालीचे पदार्थ).	२॥ ४
३ „ अं. १ भा. २ (मद्रासी, इंग्रजी, मुसलमानी)	२ ३
४ „ अं. २ (तंजावरी चालीचे पदार्थ)	... १॥ २
५ „ अं. ३ भा. १ (मुसलमानी „ „)	... २॥ ४
६ „ अं. ३ भा. २ („ „ ...)	... २ ३
७ „ अं. ४ (फारशी चालीचे पदार्थ)	... १॥ ३

ज्ञानमंजुषा.

१ न्यायशास्त्र-(ले. मोरो केशव दामले एम्. ए.)	१॥ २
२ सृष्टिशास्त्र-(पूर्वार्ध भाग १ ला.)	... १॥ २
३ सृष्टिशास्त्र-(उत्तरार्ध भाग १ ला.)	... २॥ ४
४ सृष्टिशास्त्र-(„ भाग २ रा)	... २॥ ३
५ ग्वानोकृत पदार्थविज्ञानशास्त्राची मूलतत्वे-	
(ले. बाळाजी प्रभाकर मोडक)	... २ ३
६ व्यापारी भूगोल-(हिंदुस्थानांतील एकंदर	
व्यापाराची साग्र माहिती. धनुर्धारीकृत).	... ३ ४

क्रीडामाला.

१ क्रोके-कमानचेंडूचा खेळ.	... १॥ १
२ क्रीकेट-चेंडूदांडूचा खेळ.	... १॥ १॥
३ गौफ-कुबडीचेंडू अथवा डांगचेंडू	... १॥ १॥
४ बिलियर्ड्स-चौरंगगोव्यांचा खेळ.	... २
५ बिल्लिक-पत्यांचा खेळ.	... १॥ १॥
६ रिव्हर्सि-मुद्रापरिवर्तन अथवा उलटा-	
पालटीचा खेळ.	... १॥ १॥
७ मगिन्स-अंधक.	... १॥ १॥
८ उताणा रुपाया-(पिच्च् अण्ड टोस्)	... १॥ १॥
९ संकेत-(व्हिस्ट)	... १॥ १॥

नाना पावगीकृत ग्रंथमाला.

रा. सा. नारायणराव भवानराव पावगी यांनी आपल्या मराठी भाषेची चालविलेली सेवा सर्वास माहीत आहेच. त्यांचे ग्रंथ किती महत्वाचे आहेत हे वेगळें सांगण्याची जरूर नाही. आमच्या वर्गणीदारांस त्यांच्या ग्रंथांचा लाभ काहीं सवलतीने म्हणजे वरील ग्रंथांप्रमाणेच रुपयास दोन आणे प्रमाणे कमिशन कापून देण्याची व्यवस्था आम्ही केली आहे. त्यांच्या ग्रंथांची यादी या खाली दिली आहे.

भारतीय साम्राज्य.

पूर्वार्ध.

१ आर्यदेश व तत्संबंधी वृत्तान्त. भाग पहिला—यांत देशस्थिति व वर्णन २ उद्भिज संपत्ति; व मुख्य उत्पन्न होणारे पदार्थ. ३ उद्भिज संपत्ति व शाकपुष्पफल वैचित्र्य. ४ कृषिकर्म आणि तत्संबंधी खतें, राब व साधने. ५ कृषिकर्म आणि तत्संबंधी जनावरे व जमिनीचा मगदूर. ६ प्राणिजाती संपत्ति. ७ खनिजसंपत्ति. ८ वातावरणमीमांसा. ९ भरतखंड भूरचना.

२ आर्यलोक व त्यांचें बुद्धिवैभव—यांत आर्यांचें मूलनिवासस्थान, आर्यांची सामाजिक रचना आणि धर्मसंस्था, आर्यभाषा. वेद व वेदांगें, महाकाव्ये गद्यपद्यादि भाषाशास्त्र, इत्यादि विषय आहेत.

३ आर्येतिहास व भूगोल.—यांत इतिहास आणि भूगोलासारख्या ग्रंथाची न्यूनता व त्याची कारणे, वेदकालीन इतिहास, हिंदुस्थानांतील प्राचीन नृपावलि, दक्षिण हिंदुस्थान अथवा दक्षिणापंथांतील नृपावलि. प्राचीन आर्यभूगोल इत्यादि विषय आहेत.

४ आर्यशास्त्र व कला.—यांत धर्मशास्त्र, वेदान्तशास्त्र, ज्योतिःशास्त्र, भूमितिशास्त्र, अंकगणीत व बीजगणीत. वैद्यशास्त्र. नीतिशास्त्र आर्यकला. गायनकला. अर्थशास्त्र. शिल्पकला. पटनिर्माणविद्या व रागाकौशल्य. वास्तुविद्या व यंत्रकला. लेखनकला. इत्यादि विषय आहेत.

६ आर्यगृहास्थित, नात, शाय व उन्नत.—आर्यगृह स्थिति, आर्यनीति व प्रकृतिसौजन्य. आर्यसाहस आणि शौर्य. आर्यव्यापार व उन्नति. इत्यादि विषय आहेत.

प्रत्येक ग्रंथाची किंमत -॥- व टपाल खर्च प्रत्येकी ४-॥.

भारतीय साम्राज्य.

उत्तरार्ध

७ भरतखंडांतील मुख्य धर्म.—यांत हिंदुधर्म, झरथुष्ट्रधर्म (पारशीधर्म) बौद्धधर्म, ख्रिस्तीधर्म, इस्लामधर्म. इतर धर्म व पंथ. इत्यादि विषय किं. -॥- ट. ४-॥.

८ भरतखंडांतील जातिवैविध्य.—यांत आर्य जाति. अनार्य जाति. इतर जाति. जातिविभाग. भिन्न भिन्न जातींतील श्रमविभाग आणि जीवनसाधन, भिन्न भिन्न जातींची विद्याभिरुचि इत्यादि विषय आहेत. किं. १ रु. ट. ४-॥

९ भरतखंडांतील नानाविध भाषा.—यांत आर्यभाषां-विषयी सामान्य विवेचन. आर्यभाषेची जन्मभूमि व तेथूनच तिच्या शाखांचा अन्यत्र विस्तार. अति प्राचीन काळी संस्कृत ही व्यावहारिक भाषा होती, असें मानण्यास कारणे, संस्कृत भाषेचे स्थित्यन्तर व तिचा अपभ्रंश. प्राकृत आणि इतर व्यावहारिक भाषांविषयी सामान्य विचार. अनार्य भाषांविषयी सामान्य निरूपण. इत्यादि विषय आहेत. किं. १ रु. ट. ४-॥

१० संस्कृत भाषेचा इतिहास—यांत संस्कृत भाषेचे श्रेष्ठत्व आणि पौराणत्व. वैदिकग्रंथाधारे त्याचे उत्पत्तिस्थान, त्याचा महिमा व काळ, याविषयी सामान्य विचार. ऋग्वेद. यजुर्वेद. सामवेद.

अथर्ववेद. वेदांगें. वेदकालीन आचारविचार, सामाजिक स्थिति, विद्याभिवृद्धि, आणि मानसिक उन्नति. लौकिकग्रंथसंपत्ति—काव्यें, नाटकें, कल्पितकथा, व कादंबरी. शास्त्रविषयक ग्रंथभांडार—व्याकरणशास्त्र—(अलंकार, इ.) धर्मशास्त्र—(स्मृति, इ.) वेदान्तशास्त्र—(षड्दर्शन, इ.) इतर शास्त्रें व कला (ज्योतिष, शिल्प, इ.) किं. २॥ ट. ख. ४-॥.

११ प्राकृत भाषेचा इतिहास. यांत—१ पूर्वपीठिका, व प्राकृत आणि मराठी भाषेचा मूलवृत्तांत, २ त्यांची उपपत्ति, ३ त्यांचा काल. ४ त्यांची रचना. ५ अपभ्रष्ट शब्द व त्यांचे नियम. ६ मराठी भाषेची बाल्यावस्था. ७ तिची युवावस्था. ८ तिची प्रौढावस्था. ९ प्राकृत व मराठी भाषेच्या संबंधानें पौरस्त्य व पाश्चात्य प्रयत्न. १० मराठी भाषेच्या संबंधानें आमचें शैथिल्य, व त्याचा दुष्ट परिणाम. ११ मराठी भाषोन्नत्यर्थ उचितोपाय. १२ मराठी भाषेचा धार्मिक, नैतिक व राजकीय परिणाम. इत्यादि विषयांचें साग्र वर्णन केलें आहे. हें पुस्तक छापत आहे. लवकरच तयार होईल. किं. २॥ रु. ट. ४-॥.

भाषाशास्त्र.

१ भाषाशास्त्राचें सामान्य विवेचन व एकंदर भाषांचें दिग्दर्शन २ भाषेची उपपत्ति व ध्वनी, शब्द, आणि श्रवणविचार. ३ भाषेचें उद्गमस्थान ४ भाषेतील शब्दांची व्युत्पत्ति, त्यांचा इतिहास, त्यांचें स्थलांतर व रूपांतर, आणि आर्थनामधेयाचा चलनी शिक्षा. ५ भाषा शास्त्राच्या संबंधानें आमच्या आर्य पूर्वजांचें प्राक्कालीन परिश्रम, व पौरस्त्य प्रयत्न ६ वर्णविचार, ७ लिपिनिरूपण. भाषाविषयक पाश्चात्य प्रयत्न. ९ व्युत्पत्ति व अव्युत्पत्तिवाद १० शब्दापभ्रंशाचा त्रोटकविचार. हें पुस्तक छापत आहे लवकरच तयार होईल. किं. २॥ रु. ट. ४-॥

दामोदर सावळाराम आणि मंडळी.—बडोदें.